

باین بهانه درین بزم محرمی جویم
غزل سرانجام و پیغام آشنا گویم
اقبال

از علی آموز اخلاص عمل

(اصولای دوم)



خصوصی حضرت علیؑ نمبر

از سرچمی روشن دوست خوشترست
پیغام آشنا نفس رو پرورست
سعدیؑ



عاشقِ دلباختہ

سرخم باد سلامت کہ بہ من راہ نمود

ساقی بادہ بکف جان من آگاہ نمود

خادم در کہ میخانہ عشاق شدم عاشق مست مرا خادم در گاہ نمود

سر و جانم بہ فدای صنم بادہ فروش کہ بیک جرعه مرا خسرو جم جاہ نمود

مادر خسار فروزہ تائی مایہ عیش بی نیازم بچند از خورد از ماہ نمود

برک سبزی ز کاشتن رخت بخشودی فارغم از ہمہ فردوسی گمراہ نمود

با کہ گویم غم آن عاشقِ دلباختہ را

کہ ہمہ راز خود اندر شکم چاہ نمود

(۱) منسوب بہ فردوسی - بہ معنی بہشت - بہ فردوسی - یعنی بہشتی - اہل بہشت

بِسْمِ اللَّهِ الرَّحْمَنِ الرَّحِيمِ
الْحَمْدُ لِلَّهِ الَّذِي
خَلَقَ السَّمَوَاتِ وَالْأَرْضَ
وَالَّذِي يُضَوِّبُ الْمَوْتِ
وَالَّذِي يُنَزِّلُ الْمَطَرَ
وَالَّذِي يُغِيثُ الْبَلَّ
وَالَّذِي يُغْنِي عَنِ الْغَنِّ
وَالَّذِي يُغْنِي عَنِ الْغَنِّ
وَالَّذِي يُغْنِي عَنِ الْغَنِّ



امیر المؤمنین علی (ع) بحیثیت حاکم وقت ☆

جس دن لوگوں نے امیر المؤمنین حضرت علی علیہ السلام سے بیعت کی اس دن بھی آپ نے اپنا پھاوڑا اور بیچہ اٹھایا اور حسب معمول مزدوری کے لیے نکل گئے۔ آپ امیر المؤمنین ہوتے ہوئے بھی اپنے ہاتھ سے کام کرنے کو عار نہیں سمجھتے تھے۔ آپ ایسے حکمران تھے جو اپنے دوسرے بھائی بلکہ تمام بھائی بندوں سے نجلی سطح پر زندگی بسر کرنے پر فخر کرتے تھے۔ آپ اس تھیلے کے منہ کو جس میں آپ کے کھانے کے لیے جو کا آنا ہوتا، ہمیشہ سر بمہر رکھتے تاکہ کہیں آپ کی صاحبزادیاں و فور محبت سے سرشار ہو کر اس آٹے میں گھی یا کوئی اور ذائقہ بدلنے والی شے شامل نہ کر دیں۔ یہ تھی آپ کی حیات انور! آپ فرماتے ڈرتا ہوں اس مملکت میں کہیں کوئی شخص بھوکا نہ رہ جائے، کسی کے پاس کھانے کو روٹی نہ ہو، یہی وجہ ہے کہ میں چاہتا ہوں کہ میں مملکت کے غریب ترین افراد ہی کی طرح سے زندگی بسر کروں۔ یہ تھا وہ انداز حکمرانی جس میں حاکم یہ کہہ سکتا تھا کہ ہم ایک دوسرے کے بھائی ہیں، حالانکہ خود حاکم وقت کی حالت دوسروں سے بھی کمزور درجے کی ہوتی تھی۔

آپ کے پاس ایک ہی پوست تھی جس پر رات کو آپ اور آپ کی زوجہ محترمہ حضرت زہراء (س) استراحت کرتے اور دن کو آپ اس پر چارہ ڈال کر اپنے اونٹ کو کھلاتے۔

(امام خمینی رضوان اللہ تعالیٰ علیہ)

☆ صحیفہ نور (امام خمینی کے خطبات کا مجموعہ)، مرکز مدارک فرہنگی انقلاب اسلامی، تہران، ۱۳۶۱ شمسی، ج ۹،



پیام رہبر معظم حضرت آیت اللہ خامنہ ای بمناسبت سال حضرت علیؑ

۱۳۷۹ھ بمطابق (۲۰۰۰ء) کا سال حضرت علیؑ کے محترم نام کی برکتوں سے
مالا مال ہوا ۱۳۸۰ھ (۲۰۰۱ء) کے سال کو بھی اسی نام کی مناسبت سے مخصوص کیا جانا
چاہیے۔ اس سال کے دوران میں ہمیں سخت جدوجہد اور شدید کوشش کرنی چاہیے کہ نہ
صرف ثقافتی اور علمی کام انجام دیں بلکہ اپنے طرز عمل اور کارگزاریوں کی بھی اصلاح
کریں۔ ہمیں حتمی طور پر چاہیے کہ خصوصاً معاشرتی اور اہم حکومتی امور میں پیشرفت
کریں نیز یہ کوشش کریں کہ اپنے اعمال کو حضرت علیؑ سے نزدیک تر (مشابہہ)
کریں۔

شماره ۸۵



شوال ۱۴۲۲ھ / دی ماہ ۱۳۸۰ / دسمبر ۲۰۰۱ء



پیغام آشنا

ایران اور پاکستان کے ثقافتی تعلقات کے بارے میں مطالعات اور تحقیقات پر مشتمل تہ ماہی مجلہ

مدیر مسؤل

ڈاکٹر رضا مصطفوی سبز وازی، یونیورسٹی پروفیسر و ثقافتی قونصلر ج. ا. ا۔ پاکستان

سر دبیر (افتخاری)

ڈاکٹر محمد سلیم اختر

(زیر نظر هیات تحریریہ و مشاوران علمی)

مسؤل ہماہنگی ہا

عبدالرحیم حسن نژاد

نظارت فنی و مطبعی

جاوید اقبال قزلباش رتو قیر حیدر

کیوزنگ: ممتاز حسین آخوندزادہ ● طباعت: منزا پرنٹنگ پریس اسلام آباد

ثقافتی قونصلیٹ اسلامی جمہوریہ ایران - پاکستان

مکان نمبر ۲۵، گلی نمبر ۲۷/۲، F-6/2، اسلام آباد

فون نمبر: 8-2827937، فیکس: 2821771

۱۸۰	ظہیر زیدی	منقبت حضرت علی
۱۸۲	سرفراز ظفر	کیا شان علی سبحان اللہ
۱۸۳	مقصود جعفری	علی علی
۱۸۵	سید سلمان رضوی	نیچ البلاغہ
۱۸۷	سید عارف	حضرت علی کے حضور
۱۸۸	حکیم سرور سہانپوری	نذر حیدر کرار
۱۹۰	سرور انبالوی	حضرت علی المرتضیٰ
۱۹۲	ناصر زیدی	علی مولا مشکل کشا

خراج تحسین

۱۹۵	عبرت صدیقی	قائد اعظم
-----	------------	-----------

گوشہ ادب

۱۹۹	حداد عادل زاکرم شاہ اکرام	دو پر مہر دلوں کا پر خلوص تبادلہ احساسات
۲۰۱	احسان اکبر	سوئے ہوئے قبائل میں اذان
۲۰۳	جاوید اقبال قزلباش	درویش خدا مست

نئی مطبوعات

۲۰۷	ادارہ	تبصرہ کتب
-----	-------	-----------

گرد و پیش

۲۱۳	ادارہ	ثقافتی خبریں
-----	-------	--------------

قارئین کے خطوط

۲۲۹	ادارہ	پیغام آشنا کے نام
-----	-------	-------------------

چکیدہ مطالبہ

۲۳۳	ادارہ	
-----	-------	--

فارسی

پیشگفتار

انتشار هشتمین شماره مجله پیغام آشنا با عنوان ویژه نامه علی (ع) در سالی که به نام نامی حضرت علی (ع) نامگذاری گردیده است، بر دوستان و مشتاقان آن حضرت فرخنده باد.

وقتی در جلسه مشورتی هیأت تحریریه مجله این موضوع یعنی اختصاص شماره هشتم به نام پربرکت علی (ع) مطرح گردید مورد استقبال همگان قرار گرفت و باتوجه به مهلت اندکی که برای ارسال مقاله ها برای شماره هشتم تعیین گردیده بود، مقاله ها و اشعار زیادی به دفتر مجله رسید که مقاله های برتر همراه با بخشی از اشعار رسیده برای این ویژه نامه وسیله هیأت تحریریه انتخاب شد.

تجلی شخصیت عالی مقام آن حضرت در سراسر شبه قاره چندان فراگیر بوده است که شمار کتابها و مقاله ها و نسخه های خطی موجود در شبه قاره به زبانهای گوناگون درباره عظمت روح و شجاعت تن و بیانات دُرّبار و بلندی اندیشه آن بزرگ مرد تاریخ اسلام کم سابقه است. ما برای نمودن آنهمه ارادت و اخلاص و تواضع و احترام و در یک کلام مقبولیت علی (ع) در نظر مردم عزیز پاکستان و باتوجه به محدودیت صفحات مجله، به تهیه مجموعه ای جداگانه اقدام کرده ایم که به عنوان "پیوست" همین شماره مجله در اختیار خوانندگان گرامی قرار می گیرد. که بی شک اندکی است از بسیارها و قطره ای است از دریاها شناخت علی (ع)، چه خود را مقید به ذکر منابع و ماخذ می دانیم و در آن "پیوست" تنها به آن تعداد از کتابها و مقاله ها و نوشته ها درباره علی (ع) در پاکستان اشارت کرده ایم که در دسترس بوده و یا نشانی از آنها را در منابع مربوط که در پایان آن مجموعه آورده و به آن منابع استناد کرده ایم، موجود باشد و گرنه آنچه در شان علی (ع) تاکنون نوشته شده و نیز حجم آثار مربوط به آن حضرت در طول دوره اسلامی به حدی است که تنهایی توان گفت، که:

کتاب وصف ترا آب بحر کافی نیست که ترکیم سرانگشت و صفحه برگیرم

و مِنَ اللَّهِ التَّوْفِيقُ وَ عَلَيْهِ التَّكْلَانِ

دکتر رضا مصطفوی

(استاد دانشگاه)

راینون فرهنگی سفارت ج.ا.ا.

بهمن ماه ۱۳۸۰

حرف مدیر مسئول

پیغام آشنا کا آٹھواں شمارہ حضرت علیؑ کا نمبر ہے جو حضرت علیؑ کے اسم مبارک سے منسوب کیے گئے سال کے دوران شائع ہو رہا ہے۔ خدا کرے یہ سال ان کے دوستوں اور محبوں کے لیے خوشیاں اور مسرتوں کا پیامبر ثابت ہو۔

جب ہیئت تحریر یہ کے اجلاس میں پیغام آشنا کے آٹھویں شمارے کو حضرت علیؑ نمبر کے طور پر شائع کرنے کا موضوع زیر بحث آیا تو سب اراکین محترم نے اس تجویز کا خیر مقدم کیا اور باوجود اس کے کہ آٹھویں شمارے کے لیے مقالے ارسال کرنے کی مہلت کوئی زیادہ نہ تھی دفتر مجلہ میں متعدد مقالے اور نظمیں موصول ہو گئیں ان میں سے جن منظومات اور مقالات کو ہیئت تحریر یہ میں بہتر تشخیص دیا وہ اس خصوصی شمارے کی صورت میں آپ کے پیش نظر ہیں۔

حضرت علیؑ کی بلند مقام شخصیت کی پر نور تجلی برصغیر میں اس حد تک جلوہ فگن رہی ہے کہ برصغیر پاک و ہند میں بے شمار کتابیں اور مقالے اور یہاں کی مختلف زبانوں میں موجود قلمی نسخے جو تاریخ کی اس عظیم الشان ہستی کی روح مبارک کی عظمت اور ان کے تن مبارک کی شجاعت اور گوہر بار بیانات اور اعلیٰ افکار کے بارے میں تالیف ہوئے، ان کی نظیر تاریخ اسلام میں کم ملتی ہے۔ ہم نے پاکستان کے لوگوں کی طرف سے حضرت علیؑ کے لیے عقیدت، خلوص، تواضع، اور احترام مختصر یہ کہ یہاں حضرت علیؑ کی محبوبیت و مقبولیت کے پیش نظر اور دوسری طرف مجلے کی تنگ دامانی کو ملحوظ خاطر رکھتے ہوئے ایک ضمیمے کی اشاعت کا بھی اہتمام کیا ہے۔ جو مجلے کے ہمراہ قارئین کرام کی خدمت میں ارسال کیا جا رہا ہے جو بے شک علی شناسی کے ٹھانھیں مارتے سمندر میں سے ایک قطرہ ہی ہے۔ چونکہ ہم خود کو مآخذ و منابع پیش کرنے کا پابند سمجھتے ہیں اس لیے اس ضمیمے میں صرف پاکستان میں علی شناسی اور معرفت علیؑ پر لکھی گئی ان چند کتابوں اور مقالوں ہی کی طرف اشارہ کیا گیا ہے جو ہماری دسترس میں تھے یا جن کا ذکر اس ضمیمے کے آخر میں مذکور منابع و مآخذ میں موجود تھا۔ ہم نے صرف ان مآخذ سے استناد کیا ہے جو موجود تھے ورنہ حضرت علیؑ کی شان مبارک میں اب تک جو کچھ لکھا گیا ہے، نیز اسلامی تاریخ کی طویل صدیوں اور ادوار میں ان پر شائع شدہ مطبوعات کا حجم اس حد تک فراوان اور دافر ہے کہ ہم صرف یہی کہہ سکتے ہیں کہ:

کتاب وصف ترا آب بحر کانی نیست کہ ترکمن سرانگشت و صفحہ بر گیرم

ومن اللہ التوفیق و علیہ التکلان

ڈاکٹر رضا مصطفوی

پچھل تو نسلرج. ۱.۱۔ اسلام آباد

بہن ماہ ۱۳۸

شخصیت علی

آشکارا اس کا ہے لجمک لحمی سے مقام
 جلوہ رخ اس کا عکس تابش روئے حبیب
 ذات اس کی علم و فقر و معرفت کی جلوہ گاہ
 رہنمائے منزل حق، رہبر کوئے حبیب
 ہو شب ہجرت کہ خیر کا ہو دن صبر آزما
 حیدر و صفا رہا ہر دم رضا جوئے حبیب
 وہ ہوا وصل بہ حق رمضان میں شیر خدا
 سال اس کے وصل کا طارق کہا ”بوئے حبیب“

(طارق سلطانی پوری)

پاکستان میں مطالعات علی پر تحقیقی کام

ڈاکٹر رضا مصطفوی سبزواری ۱۶

مترجم: جاوید اقبال قزلباش

مسلم اول شہ مردان علی
عشق را سرمایہ ایمان علی
علامہ اقبال (۱)

حضرت امیر المومنین علی ابن ابی طالب علیہ السلام کا بلند و بالا مقام اس بات کا سبب بنا ہے کہ آپ دنیا کے اسلامی ممالک، یہاں تک کہ مختلف اسلامی فرقوں کے درمیان ایک عظیم الشان اور نہایت محبوب مرتبے کے حامل ہوں۔ زیر نظر مقالہ ایک ایسی شخصیت کے بارے میں ہے جس کی روحانی، فلسفیانہ اور معاشرتی و عرفانی عظمت کا سراغ ان کی کتاب نہج البلاغہ سے ملتا ہے جو کہ ان کی قوت برہان اور عظمت فکر اور بیان کی روانی و سلاست کی شاہد ہے۔

ان کے خطبے اور خطوط اور حکم، لفظی اور روحانی نیز جامعیت اور محکم و پائیدار نثر کے اعتبار سے فصاحت و بلاغت کے اعلیٰ نمونے شمار ہوتے ہیں اور بقول مصر کے معروف مصلح اور مرجع تقلید علامہ شیخ عبدہ کے ”نہج البلاغہ میں جن فصاحت کے فنون اور بلاغت کے قواعد کی شناخت کرائی گئی ہے وہ اسی (کتاب) کا خاصہ ہیں، خاص طور پر جبکہ نہج البلاغہ نے گفتگو کے اہداف میں سے کسی بھی موضوع کو نظر انداز نہیں کیا اور فکر و تدبیر کی ہر گذر گاہ کو عبور کیا ہے۔“ (۲)

پروفیسر یونیورسٹی پڑوسی، کلچرل، قونسلر سفارت اسلامی جمہوریہ ایران، اسلام آباد

موجودہ مقالے میں ایک ایسی شخصیت موضوعِ سخن ہے جس نے شجاعت اور مروت کو باہم ملا دیا ہے (۳) میدان میں حضرت علیؑ کی جنگ اور تیغ آزمائی خدا کے سوا کسی شے کے لیے نہیں ہے اور اس میں خواہشِ نفس اور حرص کا ہرگز کوئی رنگ نہیں۔ (۴) وہ حلم، صبر اور بردباری میں ایک عظیم الشان محکم پہاڑ کی طرح استوار ہیں لیکن مقامِ فرمان برداری حق تعالیٰ اور اس کے مشیت اور ارادے کے سامنے ایک تنکے کی مانند ادھر ادھر ڈولنے لگتے ہیں اور اس تسلیم و رضا کی منزل میں حتیٰ حق تعالیٰ کے غضب کو اپنے لیے رحمت سمجھتے ہیں۔ (۵)

یہاں ہماری گفتگو اس حق جو اور مخلص انسان کے متعلق ہے جو دشمن پر قابو پالینے اور اسے اپنے اختیار میں لے لینے کے بعد جب وہ آپ کے چہرہ مبارک پر لعابِ دہن پھینک دیتا ہے تو فقط اس لیے اسے سزا دینے کے بجائے آزاد کر دیتے ہیں کہ مبادا یہ تصور بھی کیا جاسکے کہ آپ شخصی خواہش اور غرض کے لیے اسے قتل کر رہے ہیں۔

یہاں ہماری گفتگو خلائق میں سے اس حیرت انگیز شخص کے بارے میں ہے کہ مسلمان، مسیحی اور دوست و دشمن مورخوں کے بقول اس کی خوراک سادہ ترین اور غربانہ ترین تھی لیکن اس کی شجاعت، وہ بھی جوانی کے آغاز میں، اتنی رزم جو یا نہ تھی کہ وہ عرب کے نامی گرامی پہلوانوں کو مٹی چاٹنے پر مجبور کر دیتا تھا۔ (۶)

القصد یہ مقالہ اس زاہد کے اوصاف کے بیان میں ہے جس کے متعلق اموی خلیفہ عمر بن عبدالعزیز نے کہا تھا کہ علیؑ سے زاہد تر شخص اس دنیا میں نہیں گذرا۔ (۷) حضرت علیؑ کے بارے میں مذکورہ بالا قابلِ قدر خصوصیات اس بات کا سبب بنی ہیں کہ عالم اسلام کے تمام ممالک بالخصوص پاکستان میں ان کے بارے میں نہایت خلوص کا مظاہرہ کیا جائے اور یہاں کے خوش عقیدہ اور علیؑ دوست لوگ ان کے متعلق تحقیقی کام انجام دیں، منقبتیں اور قصیدے لکھیں اور مختلف قسم کی تقریبات منعقد کریں اور ان کی شخصیت کے مختلف پہلوؤں پر مختلف زاویوں سے تحقیق کر کے معلومات حاصل کریں، ان کے متعلق تقریریں کریں اور انہیں عالم اسلام کی ایک عظیم اور بے مثال شخصیت

قرار دیں۔

علامہ اقبالؒ جو پاکستان کے عظیم مفکر و شاعر اور مشاہیر میں سے ہیں، معتقد ہیں کہ حضرت علیؑ پہلے مسلمان، شاہ مردان اور سرمایہ ایمان ہیں:

مسلم اول شہ مردان علیؑ
عشق را سرمایہ ایمان علیؑ (۸)

اقبال کہتے ہیں کہ حضرت علیؑ کا مقام و مرتبہ اتنا بلند ہے کہ پیغمبر خدا نے ان کا نام ابوتراب رکھا اور پروردگار عالم انہیں ام الکتاب میں ید اللہ کا لقب دیتے ہیں۔ (۹) اسی طرح اقبال کا یہ عقیدہ ہے کہ حضرت علیؑ نے اس دنیا میں خیبر کے شکوہ و عظمت کو روئند ڈالا اور اس دنیا میں ان کے ہاتھ سے آب کوثر تقسیم ہوگا۔ (۱۰) اقبالؒ کہتے ہیں وہ (علیؑ) خود آگاہی سے ید اللہی اور اس ید اللہی کے افتخار کے ذریعے حکومت و بادشاہی کرتے ہیں۔ (۱۱) اقبال حضرت علیؑ کے وجود کو شہر علم کا دروازہ سمجھتے ہوئے حجاز سے چین و روم تک سراسر عالم اسلام پر ان کی حاکمیت کو بھی حتمی قرار دیتے ہیں۔ (۱۲)

علامہ اقبال حضرت علیؑ کو ایک ایسا حیرت انگیز اور محیر العقول انسان سمجھتے ہیں جو، جو کی روٹی کھاتے مگر خیبر کو فتح کرتے ہیں۔ (۱۳) وہ حضرت علیؑ کی اس شجاعت اور دلیری کو ان کی قوت ایمانی اور عشق کا کرشمہ سمجھتے ہیں، جس طرح سے کہ پیغمبر اسلامؐ کا معجزہ شق القمر اسی عشق خدا کا نتیجہ تھا۔ (۱۴) اقبال صفت ”کرار“ کو حضرت علیؑ کے خاص مراتب اور مقامات میں سے ایک جانتے ہوئے کہتے ہیں کہ ان کی زندگی کو محفوظ رکھنے میں ان کی اس عظیم الشان صفت کے علاوہ ان کے لیے کوئی امکان حیات نہ تھا کہ وہ دین کی حقانیت کے اثبات کے لیے دشمنان اسلام کی صفوں پر بے دھڑک حملہ کر دیتے تھے۔ (۱۵)

برصغیر پاک و ہند کے مشتاق مسلمانوں کے بلند پایہ اور پر معنی و محتوی اشعار حضرت علیؑ کی دوستی و محبت کے جذبات سے بھرے ہوئے ہیں۔ انہوں نے حضرت علیؑ کی عظیم شخصیت کی

بجد تعریف کی ہے اور ان کے مقام و مرتبے کے بارے میں کتابیں لکھی ہیں اور برصغیر میں بولی جانے والی مختلف زبانوں میں دل و جان سے یوں گویا ہوئے ہیں کہ:

کتاب وصف ترا آب بحر کافی نیست

کہ ترکم سرانگشت و صفحہ برگیرم

اورنگ زیب عالمگیر کی بیٹی زیب النساء مخفی یا احتمالی طور پر مخفی خراسانی، جو شاہ جہان کے

دور حکومت کے شاعر ہیں، اس شخص کو جو روز حشر حضرت علی کے دامن سے وابستہ نہ ہوگا آب کوثر

سے محروم سمجھتے ہیں۔ وہ حضرت علی کو ہمیشہ اپنا دستگیر و مددگار سمجھتے رہے اور یوں گویا ہیں کہ:

مخفی در روز محشر بی نصیب از کوثر است

آنکہ دست دوستی بر دامن حیدر نزد (۱۶)

(دیوان مخفی، ص ۵۸)

اکبر بادشاہ، محمد قلی قطب شاہ (۱۰۲۰ھ) اور جہانگیر کے درباری شاعر خواجہ عنایت اللہ

فرسی سیدانی (۱۰۱۳ھ) حضرت علی کے بارے میں یوں گویا ہیں:

چو فرسی بہ مہر علی زندہ ام

ولی خدا را ز جان بندہ کام

علی ولی پیشوای منست

علی رہبر و مقتدای منست (۱۷)

اسی طرح ایک اور جگہ کہتے ہیں:

خنک آن کہ در بزم جنت سرای

بود ساقی اوہ ولی خدای

ولی خدا ساقی کوثر است

میں کز کف او خوری دزخور است (۱۸)

حیدر عطاءئی چہرہ دی شیرازی نے، جو عبدالرحیم خان خانان کے ملازم تھے اور دکن کی جنگوں میں سے ایک میں ان کا ہاتھ تلوار کے ایک وار کے نتیجے میں کٹ گیا تھا، ایک رات پیغمبر اکرمؐ اور حضرت علی مرتضیٰ (ع) کو خواب میں دیکھا کہ وہ انہیں زندگی میں خیر اور بھلائی کی نوید دیتے ہیں۔ انہوں نے اس واقعے کو منظوم کر دیا۔ اس نظم کے دو شعر ذیل میں درج ہیں:

آنم کہ نظر ز شاہ مردان دارم
وز تربیتش کار بہ سامان دارم
از بعد نبی و مرتضیٰ چشم امید
بر لطف عمیم خانخانان دارم (۱۹)

ظہوری تریزنی نے بھی جو نظام شاہ کے پایہ تخت احمد نگر میں شاعری کے علمبردار تھے اور ملک الشعرا کے منصب پر بھی فائز تھے، مولائے متقیان حضرت علی کی منقبت میں قصیدہ لکھا ہے، جس کا مطلع درج ذیل ہے:

زہر خود را تلخ کامان تو شکر کردہ اند
اطلس عیش از پلاس غصہ در بر کردہ اند
اور اسی قصیدے میں یوں گویا ہیں:

سرور صفدر امیر المؤمنین حیدر، کزو
بوالبشر را بر ملک سالار و سرور کردہ اند
شہر علم سرور امی لقب را اوست اور
باب ایمان بر جہان مفتوح ازین در کردہ اند (۲۰)

طاہر انکوانی المعروف بہ شاہ طاہر دکنی (م ۹۵۳ھ) نے بھی حضرت امیر المؤمنین کی شان اور مدح میں ایک کم نظیر قصیدہ لکھا ہے۔ جس کا مطلع یوں ہے:

باز وقتت کہ بر طبق تقاضای فلک

افگند بر سر ایوان چمن گل توشک

وہ امیر المومنین کی اعلیٰ و ارفع شخصیت کے بارے میں اپنے احساسات یوں بیان کرتے ہیں:

مر تفضی پادشہ صورت و معنی کہ بود

منشاء رابطہ صورت و معنی بے شک

عدل تقدیری و تقدیر عدالت غلطت (۲۱)

زانکہ تحقیق شد این مسالہ در باب فدک

ذوالفقارش دو زبان داشت بہ ہنگام جدال

بود بر خصم دغل حجت قاطع ہر یک

ای حکیمی کہ بود پیش تو و دانش تو

حکمت و فلسفہ بازی و ارسطو کودک

طاہر از ذلت عصیان بہ تو آوردہ پناہ

فکر او گر نکنی کان من الذل ہلک

دست گیرش ز سر لطف کہ در روز جزا

در لگدکوب معاصی نشود مستهلک (۲۲)

عظیم شاعر اور فارسی ادب میں صاحب مکتب مرزا محمد علی صائب ۱۰۳۴ھ میں جہانگیر

بادشاہ کے عہد حکومت کے آخر میں کابل کے راستے ہندوستان کے لیے روانہ ہوئے۔ ہندوستان

میں اپنے قیام کے دوران وہ حضرت علیؑ اور ان کی مقدس بارگاہ سے کچھ اس انداز میں عشق کرتے

ہیں کہ ان کی سب سے بڑی خواہش نجف اشرف میں مرنا تھی:

صائب از ہند جگر خوار برون می آیم

دستگیر من اگر شاہ نجف خواہد شد

صائب از عمر ہمین کام تمنا دارد
 کہ ز ہند آید و در خاک نجف وا افتد (۲۳)

گیارہویں صدی کے نامور اور شیرین بیان شاعر شاپور تہرانی جو بقول ابوالفضل علامی
 ”اکبر بادشاہ کے دربار کے قافیہ سنجوں (شعرا) میں شمار ہوتے ہیں“ (۲۴) علی کو شہاب ثاقب اور
 بتوں کے فنا کرنے والے اور نجف میں ان کے آستان کی خاک کو آسمان کے خوبصورت اور حسین
 ستاروں کی آنکھوں کا سرمہ سمجھتے تھے:

بہ آستانہ شاہ نجف کہ خاکش را
 بہ توتیایی کمال اختران برداشت
 شہاب ثاقب یعنی علی ابوطالب
 کہ ایزدش پی افگندن بتان برداشت (۲۵)

برصغیر کے مقامی اور وہاں مقیم شعرا میں سے بہت ساروں کے دلوں میں حضرت علیؑ کی
 محبت کی جڑیں نہایت گہری تھیں۔ یہاں تک کہ وہ محبتِ علیؑ کو دل کے تمام غموں کا مداوا سمجھتے تھے۔
 سروری کاشانی جنہیں اصحاب کشف و یقین اور از باب سرو اسرار میں سے سمجھا جاتا ہے (۲۶) اور
 جو ۱۰۳۶ھ کے لگ بھگ لاہور میں زندگی گزار رہے تھے، اسی محبتِ علیؑ کی وجہ سے آپ کو ”کشور
 کشای دادودین و خورشید اوج معرفت“ سمجھتے ہیں:

صحن کند گر شام غم ، آن طرہ شگون چہ غم
 صبحی دگر آرد برون ، از سینہ سہر حیدرم
 کشور کشای داد و دین ، خورشید اوج معرفت
 کز قلزم طبعش زدی بر اوج موج معرفت (۲۷)

برصغیر کے شعراء نہ صرف حب حیدر اور محبتِ علیؑ سے سرشار ہیں بلکہ عشقِ علیؑ سے بھی
 سزمت ہیں اور حیدر کراڑ سے عشق کو ہر چیز سے برتر و افضل سمجھتے ہیں۔ محمد امین روح الامین

شہرستانی جنہیں میر جملہ کا خطاب ملا تھا، کے حالات زندگی کو پہلی بار جہانگیر بادشاہ نے لکھا۔ (۲۸) وہ ۱۰۱۳ھ میں عراق سے دکن آئے اور بقول نصر آبادی ان کے دیوان میں بیس ہزار اشعار ہیں۔ وہ عشق کی تعریف یوں کرتے ہیں:

ہر چہ گویم عشق از آن برتر بود
عشق امیرالمومنین حیدر بود (۲۹)

گیارہویں صدی کے عارف شعراء میں سے ایک پیامی کرمانی (م ۱۰۰۳ھ ق) ہیں جنہوں نے علاء الملک لاری کی مدح میں ۱۵۶ اشعار پر مشتمل قصیدہ لکھا (۳۰) اور اس میں حج سے مشرف ہونے کی اجازت چاہی۔ وہ اس قصیدے میں اپنی شیرینی بیان کو حیدر کرار کے چشمہ رنطق و بیان کا سیراب کیا ہوا بیان کرتے ہیں:

بہ فر خسرو اقلیم آسمان و زمین
کہ آفتاب شد او را طلای دست افشار
بہ تیغ نطق چو الماس من کہ سیرابست
ز آب چشمہ شمشیر حیدر کرار
کہ چون بہ عزم سفر رو کنم بہ کعبہ ، مرا
بگیر دست و بہ دست رفیق شوق سپار (۳۱)

علی ہمیشہ دردمندوں کے فریاد رس اور غریبوں کے غمگسار رہے ہیں۔ بارہویں صدی کے موسیقار اور شاعر امید ہمدانی جو بقول آزاد بلگرامی اورنگ زیب کے دور حکومت (۱۰۶۹ تا ۱۱۱۸ھ) میں ہندوستان آئے (۳۲) اور یہاں پر ایک بڑے منصب پر فائز ہوئے اور شاہ عالم کے عہد میں ان کو ”قزلباش خان“ کا خطاب ملا، انہوں نے بالآخر ہندوستان کی سرزمین سے اپنی ناراضگی اور اس سے اپنی نجات کے سلسلے میں بے شمار اشعار کہے (۳۳)، وہ ہندوستان سے اپنی نجات حضرت علی کی مدد پر موقوف سمجھتے اور انہی سے اپنے مغموم دل کی شفا طلب کرتے ہیں:

از ہند نجات من بہ امدادِ علیست
وز درد ، شفا کی دلم از یادِ علیست
کی از دگری چشمِ ترحم دارم
امید من از علی و اولادِ علیست (۳۴)

مزاحیہ اور نکتہ سنج شاعرِ لفظی ساوجی ۱۰۳۵ھ میں دکن گئے اور عبداللہ قطب شاہ
(۱۰۸۲-۱۰۳۵ھ) کے دربار میں جگہ حاصل کی اور وہاں قیام کے دوران انہوں نے ذوایح
گلشن قطب شاہی نامی کتاب تالیف کی۔ وہ علی و آل علی کے مشتاقوں اور مخلصوں میں سے تھے
، یہاں تک کہ ہندوستان میں تلنگانہ کی تمام سرزمین کو جہاں وہ مقیم تھے، ان کے عشق سے معمور
سمجھتے تھے:

لبالب از می مہر علی و آل شدہ است
بہ دور دولت او ساغرِ تلنگانہ (۳۵)

عہد شاہِ جہانی کے شاعر میرزا ابراہیم ادہم آرتیمانی (م ۱۰۶۰ھ) جو اس حد تک خوش بیان اور
خوش کلام تھے (۳۶) کہ فارسی ادب کے مشہور شاعر صائب تبریزی نے ان کے کلام کو تضمین کیا
ہے، حضرت علی کے اتنے شیدا و والہ تھے کہ وہ اس بات کے معتقد تھے کہ جس طرح سمندر کو کوزے
میں بند کرنا ممکن نہیں، اسی طرح حضرت علی کے اوصاف کا احاطہ کرنا بھی ممکن نہیں:

اوصافِ علی بہ گفتگو ممکن نیست
گنجایشِ بحرِ در سببِ ممکن نیست
من ذاتِ علی بہ واجبِ شناسم
اما دانم کہ مثل او ممکن نیست (۳۷)

احولی سیستانی جن کا تخلص بسمل تھا، ۱۰۲۳ھ میں ہندوستان آئے۔ (۳۸) فخر الزمانی قزوینی
ان کے بارے میں یوں گویا ہیں: ان کی طبیعت سے جو کچھ حاصل ہوا ہے یا ہوتا ہے وہ صرف اور

صرف سید المرسلینؐ کی نعت اور امیر المومنین علیؑ کی منقبت ہے:

ساتی بشکن جام کہ ما دوست پرستیم
از جام می مہر علی والہ و مستیم (۳۹)

حضرت علیؑ علیہ السلام سے اخلاص، محبت اور اعتقاد صرف شعرا ہی کا خاصہ نہیں تھا بلکہ سلاطین جن میں محمد قطب شاہ نے (۱۰۳۵-۱۰۲۰ھ)، جو خود بھی شاعر تھے اور جن کا تخلص ظل اللہ تھا، مولائے متقیان علیؑ کی شان میں کئی قصائد لکھے۔ اسی طرح بہادر شاہ اول یا محمد معظم شاہ عالم نے بھی، جو ۱۱۱۹ھ میں تخت ہندوستان پر متمکن ہوئے، حکم دیا کہ اذان اور خطبہ میں علیؑ ولی اللہ، وحی رسول اللہ کا ذکر کیا جائے۔ وہ علیؑ کی منقبت میں یوں گویا ہیں:

اعلیٰ تر از آنی کہ علی خوانندت
والا تر از آنی کہ ولی دانندت
برہستی خود گواہ می خواست خدا
بی مثل بیافرید و بی مانندت (۴۰)

شاہ ہند ہمایوں (م ۹۶۳ھ) جو دو زبانوں فارسی اور ترکی میں شعر کہتے تھے اور علوم حکمت اور ریاضی سے بھی آگہی رکھتے تھے، خود کو علیؑ کی اولاد کا غلام سمجھتے تھے:

مائیم ز جان بندہ اولاد علی
ہستیم ہمیشہ شاد با یاد علی
چون سر ولایت از علی ظاہر شد
کردیم ہمیشہ ورد خود ناد علی (۴۱)

گل محمد ناطق مکرانی خطہ بلوچستان کے شعرا میں سے ہیں۔ وہ حضرت علیؑ کی نعت اور اوصاف کے بیان میں نہایت جذباتی اشعار کہتے ہیں اور عالم اسلام کی اس بے نظیر و بے مثال شخصیت سے خاص اخلاص و عقیدت کا اظہار کرتے ہیں۔ وہ اپنے مجموعہ کلام کے ابتداء میں یوں رقم طراز ہیں:

بسم اللہ الرحمن الرحیم
 آنکہ حکیم است و نعیم و کریم
 بسم اللہ الرحمن الرحیم
 جملہ جہان حادث و ذاتش قدیم
 بسم اللہ الرحمن الرحیم
 پیش ازل بعد قیامت مقیم (۴۳)

گل محمد ناطق مکرانی جن کا تخلص دلخوش تھا (۴۳) (م ۱۲۶۲ھ یا ۱۸۴۸ء) (۴۵) ان کا مادہ

تاریخ وفات بھی ان کا یہی مکمل نام ہے۔ ان کا مختصر فارسی دیوان موجود ہے جسے ان کے شاگرد جوہر سنگھ جوہر ولد بخٹاور سنگھ نے ۴۶ صفحات اور ۱۱۰ اشعار پر مشتمل دیوان کی صورت میں جوہر معظم کے عنوان سے تدوین کیا ہے اور جو (۶۱-۱۸۶۰ء) میں نولکشور لکھنؤ سے شائع ہوا۔ اس کو دوسری بار بلوچی اکیڈمی کوئٹہ نے ڈاکٹر انعام الحق کوثر کے ایک مفصل مقدمے کے ہمراہ ۱۹۶۹ء میں شائع کیا۔

اس مقالے میں مصنف جس چیز کی طرف اشارہ کرنا چاہتا ہے وہ ناطق کا حضرت علی سے غیر معمولی خلوص ہے۔ حق تو یہ ہے کہ وہ حضرت علی سے عشق کرتے تھے۔ ان کا یہ اعتقاد تھا کہ ”اگر خاک پای بوتراہ را سرمہ چشم خود کنی“ تو آپ موسیٰ کی مانند حضرت حق عزوجل کی تجلیات کے دیدار سے مشرف ہونگے:

آنچه موسیٰ دید در سینا بہ بنی بی۔ حجاب
 سرمہ چشمت شود گر خاک پای ، بوتراہ (۴۶)

ناطق حضرت علی کی طاقت کو تصور سے مافوق اور بالاتر سمجھتے ہیں اور ان کا یہ اعتقاد ہے کہ اگر حضرت علی آستین سے دست مبارک باہر لائیں اور اپنی قدرت کا اظہار کریں تو چمکا ڈر کی ضعیف آنکھوں تک کو بینا کر سکتے ہیں:

قدرتش آنجا کہ دست از آستین بیرون کند

می نهد عینک بہ پیش چشم شیر ز آفتاب (۴۷)

ناطق حضرت علیؑ کی صورت کی خوبی و حسن اور ظاہری حسن کی بھی تو صیغہ یوں کرتے ہیں کہ اگر حضرت یوسفؑ جنہیں حسن و زیبائی میں شہرت حاصل ہے، حضرت علیؑ کا رخ انور خواب میں دیکھ لیں تو وہ زلیخا کے بے دلیل عشق پر ہنس پڑیں:

خندہ ہا بر عشق بی وجہ زلیخا می زند

گر شمی رویش بہ بیند ماہ کنعانی بخواب (۴۸)

ناطق مکرانی حضرت علیؑ کو ایسا شہنشاہ سمجھتے ہیں جو قدر و منزلت کی سر زمین پر صاحب اختیار اور تمام جن و انس اور فرشتوں کے نفوس کے مالک ہیں:

ای شہنشاہی کہ در اقلیم قدر و منزلت

جن و انس و ملک را گشتہ ای مالک رقاب (۴۹)

حضرت علیؑ کے حلم و بردباری کے بارے میں بہت کچھ کہا گیا ہے اور دشمن کا جنگ میں ان پر لعاب دہن پھینکنا اور ان کا حلم و بردباری سے کام لے کر غصہ ضبط کرنے کے واقع کو ادب و عرفان کی بلند پایہ شخصیت مولانا روم نے بھی منظوم کیا ہے۔ (۵۰) مگر ناطق حضرت علیؑ کے حلم کو اس درجے کا سمجھتے ہیں کہ اگر وہ عرش بریں پر سایہ فگن ہو جائے تو نو فلک چکی کے پاٹوں کی طرح آپس میں جڑ جائیں۔ ناطق کی طرف سے حضرت علیؑ کی یہ توصیف اس کے حضرت سے انتہائی خلوص ہی کی مظہر ہو سکتی ہے۔

لنگر اندازد اگر حلم تو بر عرش بریں

نہ فلک چسبند برہم چون دو سنگ آسیا (۵۱)

ناطق کو حضرت علیؑ سے اس قدر عقیدت ہے کہ وہ انہیں روز قیامت اپنا دستگیر و شفیع سمجھتے ہیں اور ان کی اس شفاعت سے متعلق سخت امیدوار ہیں:

یا علیؑ روزیکہ صحرائی قیامت بر خلق
 تابہ تفسیدہ گردد ز تاب آفتاب
 عاشق از معشوق و مادر از پسر نارد بیاد
 چشم غمخواری ندارد ہم پسر از مام و باب
 اندر آن ساعت ری بہر شفاعت بر سرم
 عفو جرم خواهی و بخشى نجاتم از عقاب
 دست من گیری و با خود جانب کوثر بری
 تازہ گردانی روانم را بہ یک جام شراب (۵۲)

ناطق حضرت علیؑ سے اپنے اس سارے خلوص اور اشتیاق کو بیان کرنے کے بعد آخر میں یہ اعتراف و آرزو کرتے ہیں:

یا علیؑ مدح تو سنجیدن نہ حد ناطق است
 گرچہ سنجیدست در مدحت ہمہ لب لباب
 یا علیؑ ناطق ندارد جز تو کس فریاد رس
 ای توام فریاد رس امروز و ہم روز حساب
 تا بود جان در تن و ہم بصد جان رفتن ز تن
 باد در خاک نجف جایم بہ حق بوتراب (۵۳)

ناطق کے کلام میں سے جو کچھ بچا کھچا رہ گیا ہے اس میں حضرت کے بارے میں تین مفصل قصیدے موجود ہیں جن میں سے پہلا ”قصیدہ در منقبت“ کے عنوان سے ہے اور درج ذیل مطلع سے اس کا آغاز ہوتا ہے اور اس میں ۶۳ اشعار ہیں:

آنچه موسیٰ دید در سینا بہ بنی حبیب
 سرمہ چشمت شود گر خاک پای بوتراب (۵۴)

دوسرے قصیدے کا عنوان ”منقبت“ ہے اور اس میں درج ذیل مطلع کے ساتھ ۳۳ اشعار شامل ہیں:

آمادہ شو بجایزگی روضہ جنان

ایک زوم بہ منقبت شاہ انس و جان (۵۵)

تیسرا قصیدہ جس کا عنوان صرف ”قطعہ“ ہے، اس میں بھی ۳۳ اشعار ہیں اور اس کا مطلع یہ ہے:

ای آنکہ از مشیمہ تقدیر زادہ است

بخت تو با سعادت کونین تو آمان (۵۶)

ناطق نے حضرت علیؑ کے متعلق جو کلمات، تراکیب اور تعبیرات استعمال کی ہیں وہ سب

کی سب حضرت علیؑ کے ساتھ انتہائی ارادت اور عقیدت کی دلیل ہیں:

ای جامع الفنون کہ کمین طفل مکتبت

از تو خطاب یافتہ علامہ زمان (۵۷)

ویرانی صنم کدہ کفر را کفیل

محکم اساسی محرم شرع را زمان (۵۸)

نتوان بہ پاک طینت یافتن کسی

بیزند خاک آدم اگر بہر امتحان

شوقت ز سوز سینہ موسیٰ دہد خبر

رایت ز شمع وادی ایمن دہد نشان

یہاں یہ بات بھی قابل توجہ ہے کہ ناطق مکرانی حضرت علیؑ کی بارگاہ میں اپنی تمام تر انکساری

و تواضع کے باوصف خود کو ایسا آزاد مرد سمجھتا ہے جو نہ کسی کا خادم ہے اور نہ کسی کا مخدوم۔ اور اس کی

تواضع کی حد یہ ہے کہ وہ حتیٰ علیؑ کے اوصاف کے بیان اور مدحت کو بھی اپنے لیے ایک

گستاخی و جسارت سمجھتا ہے:

گستاخی سپاس شامیم (۵۹) ز حد گذشت
 انہو ذبی ز حال خود اکنون بیان کنم (۶۰)
 من کیستم بہ کنج قناعت نشسته ای
 در بستر ای بہ روی تمنای این و آن
 آزاده ای ز قید تعلق رمیدہ ای
 نہ خادم فلان و نہ مخدوم بہمان
 گر نان بہ عزتم نرسد خاک می خورم
 در پوزہ گر نیم کہ دہم آبرو بہ نان

ناطق کے خلوص کی خصوصیات میں سے ایک یہ ہے کہ وہ اپنے تئیں احمقوں کا مدح خوان نہیں سمجھتا اور اسد اللہ الغالب اور ان کی آل کے سوا دوسروں کے مناقب میں شعر کہنا اس کے نزدیک جائز نہیں:

توفیق من مباد کہ مدحت سرا شوم
 مشتی سفیہ را بہ سماجت چو سفلگان (۶۱)
 جز در مناقب اسد اللہ و آل او
 قطعش کنم اگر متحرک شود زبان
 ناطق بہ وقت نزع بگو یا علی مدد
 من ضامن از لب تو اگر برگشت جان (۶۲)

برصغیر جنوبی ایشیا اور بالخصوص پاکستان کی کتابوں، مخطوطات اور مقالات پر غور کرنے سے یہ بات ظاہر ہوتی ہے کہ اس سرزمین کے پاک طینت اور مومن و مخلص لوگوں نے حضرت علیؑ کے بارے میں انتہائی اخلاص، ایمان اور اعتقاد کا اظہار کیا ہے۔ اہم بات یہ ہے حضرت علیؑ کے بارے میں ان کے مطالعات، تحقیقات، تحریروں اور اشعار میں صرف جذباتی، عقیدتی یا دیتی رنگ

نہیں ہے بلکہ وہ حضرت علیؑ کو ایک سیاستدان، منتظم اور مدبر بھی سمجھتے ہیں کہ نہج البلاغہ میں ان کے بیان کردہ احکام و فرامین اور راہنمائیوں کی روشنی میں دنیا کا انتظام و انصرام بخوبی ہو سکتا ہے بالفاظ دیگر وہ جہان بانی کر سکتے ہیں۔ (۶۳) برصغیر میں شائع شدہ مختلف کتابوں میں حضرت علیؑ کی شخصیت کی جو مختلف جہات بالخصوص توجہ کا مرکز رہی ہیں، ان کا اندازہ درج ذیل عناوین سے بخوبی لگایا جاسکتا ہے۔ حضرت علیؑ کے حیرت انگیز فیصلے، (۶۴) علیؑ کا ماڈرن قانون، (۶۵) معاشرت کی روش، (۶۶) نہج البلاغہ میں حضرت علیؑ کی پیشینگوئیاں، (۶۷) حضرت علیؑ کے راز و نیاز کی مناجات، (۶۸) حضرت علیؑ کے مواعظ، (۶۹) حضرت علیؑ کلام اور اقوال، (۷۰) حضرت علیؑ کا نظام عدل، (۷۱) حضرت علیؑ کی شخصیت، (۷۲) حضرت علیؑ کی شجاعت اور عدالت، (۷۳) حضرت علیؑ کی دعائیں، (۷۴) حضرت علیؑ کی مناجاتیں، (۷۵) انسان کامل حضرت علیؑ، (۷۶) مسلم اول حضرت علیؑ، (۷۷) حضرت علیؑ کے فضائل اور کمالات، (۷۸) حضرت علیؑ کا فلسفہ، (۷۹) حضرت علیؑ کی ہمہ صفت شخصیت، (۸۰) حضرت علیؑ محبوب خدا کی پرورش و تربیت کا شاہکار، (۸۱) فاتح خیبر، (۸۲) انسان کامل، (۸۳) حکومت کے زمام دار اور حکمران، (۸۴) حضرت علیؑ کا سیاسی کردار، (۸۵) نہج البلاغہ میں اتحاد اور یگانگت کا درس، (۸۶) حضرت علیؑ کی ہمہ گیر شخصیت، (۸۷) حضرت علیؑ مظہر صفات عالیہ انسان، (۸۸) علیؑ فضیلت کا معیار، (۸۹) عالم اسلام کے فرمان روا، (۹۰) نہج البلاغہ میں اتحاد اور اخوت، (۹۱) حضرت علیؑ کا نظام حکومت، (۹۲)۔

منابع

۱- کلیات اشعار فارسی مولانا اقبال لاہوری، با مقدمہ احمد سرور، انتشارات کتابخانہ سنائی، تہران،

۱۳۴۳ھ، ص ۳۳

۲- رک نہج البلاغہ، بنیاد نہج البلاغہ، طبع دوم، ۱۳۵۹ھ، ص ۲۹۲

۳- مولانا جلال الدین رومی حضرت علیؑ کے بارے میں یوں گویا ہیں:

در شجاعت شیر ربانیتی در مروت خود کہ داند کیستی؟

۴- مولانا روم مثنوی کے دفتر اول میں فرماتے ہیں:

گفت من تیغ از پی حق می زخم بنده حتم نہ مامور شتم
شیر حتم، عیتم شیر ہوا فعل من بر دین من باشد گوا
(بیت ۳۸۰۲ بہ بعد)

۵- کوہم و ہستی من بنیاد اوست درشوم چون گاہ بادم باد اوست
تیغ حلمم گران خشم زده است خشم حق، بر من چو رحمت آمدہ است
(ابیات ۱۵-۳۸۱۲)

۶- جب حضرت علیؑ نے غزوہ خندق میں عرب کے معروف پہلوان عمرو بن عبدود کو زمین پر گرا دیا تو وہ واحد چیز جو عمرو کی بہن کو تسلی دیتی تھی وہ بقول اس کے یہ تھی کہ ”اگر میرا بھائی عمرو اس عظیم جوان کے علاوہ کسی اور کے ہاتھوں قتل ہو جاتا تو میں زندگی بھر روتی رہتی۔“

۷- عبقریۃ الامام، تالیف عقاد مصری منقول از کتاب: مردنا...، ص ۱۲

۸- کلیات اشعار فارسی، طبع سروش، ص ۳۳

۹- ایضاً، ص ۳۳:

مرسل حق کرد نامش بو تراب حق ید اللہ خواند در ام الکتاب

۱۰- ایضاً، ص ۳۳

زیر پاش اینجا شکوہ خیر است دست او آنجا تقسیم کوثر است

۱۱- ایضاً، ص ۳۳:

از خود آگاہی ید اللہی کند از ید اللہی شہشاہی کند

۱۲- ذات او دروازہ شہر علوم زیر فرمانش حجاز و چین و روم

۱۳- کلیات اشعار فارسی، طبع سروش، ص ۳۹

پنچہ حیدر کہ خیر گیر بود قوت او از ہمین شمشیر بود

۱۴- ایضاً، ص ۲۸۲:

عشق بانان جوین خیر گشاد عشق در اندام نہ چاکی نہاد

۱۵- ایضاً، ص ۴۲:

می شناسی معنی گزار چیست؟ این مقامی از مقامات علمی است
امتان را در جهان بی ثبات نیست ممکن جز بہ کزاری حیات
۱۶- یہ اشعار دیوان مخفی کے علاوہ اورنگ زیب عالمگیر کی بیٹی زیب النساء مخفی کے دیوان میں بھی صفحات
۱۰۷ اور ۶۷ پر مرقوم ہیں۔

۱۷- رک: نسب نامہ، قطب شاہی، اثر فرسی، قلمی نسخہ ۲۳۳۰، در کتابخانہ مجلس

۱۸- ایضاً

۱۹- ر ک: مآثر رحیمی، جلد سوم، ص ۳۵-۱۵۲۷

۲۰- ر ک: دیوان ظہوری، طبع ہندوستان

۲۱- نسخہ بدل: عبث است

۲۲- احمد کلچین معانی، کادوان ہند، ج ۱، ص ۶۰۵

۲۳- ایضاً، ص ۵۰۵

۲۴- ایضاً، ص ۵۵۳

۲۵- ایضاً، ص ۶۰۵

۲۶- ایضاً، ص ۵۵۰

۲۷- ایضاً، ص ۵۵۳

۲۸- دیکھیں: جہانگیر نامہ، ص ۲۵۶ اور بعد کے صفحات

۲۹- رک: تذکرہ نصر آبادی، ص ۵۷-۵۶

۳۰- ر ک: خلاصۃ الاشعار (قلمی نسخہ) نیز رک: نسخہ کتابخانہ کاخ گلستان شمارہ ۵۶۹

۳۱- ایضاً

۳۲- سرو آزاد، ص ۲۰۹، شاہ عالم کے زمانہ حکومت ۱۱۲۲-۱۱۱۹ھ پر نگاہ کرتے ہوئے یہ احتمال نظر آتا ہے کہ

وہ اس کے زمانے میں ہندوستان آئے ہونگے۔

۳۳- مثلاً:

در ہند کہ جز یار جگر خوار ندیدیم داریم بہ دل حسرت ایران چہ قدرہا

بہ ملک ہند ندیدم کسی کہ بی شرم نیست بود اگر ہمہ شاہ جهان کہ خرم نیست

کادوان ہند، ج ۱، ص ۱۱۳-۱۱۲

- ۳۲- ایہا، ص ۱۱۲
- ۳۵- کاروان ہند، ص ۸۵
- ۳۶- سرو آزاد، ص ۸۲
- ۳۷- رک: کاروان ہند، ص ۳۶
- ۳۸- عرفات العاشقین (قلمی نسخہ)، ص ۱۰۸-۱۰۹
- ۳۹- رک: تذکرہ میخانہ، تصحیح احمد گلچین معانی، ص ۹۱۲-۹۰۹
- ۴۰- رک: تذکرہ صبح گلشن، ص ۲۸۱-۲
- ۴۱- رک: تاریخ فرشتہ، مقالہ دوم، ص ۲۳۷
- ۴۲- راقم کے خطاب کا ایک حصہ جو فارسی گو شاعر گل محمد ناطق کمرانی سیمینار میں، جو ۲۲-۲۳ نومبر ۲۰۰۰ء کو کوئٹہ میں خانہ فرہنگ ایران کے تعاون سے منعقد ہوا، پڑھا گیا۔
- ۴۳- جوہر معظم، گل محمد ناطق، بلوچی اکادمی، ہمراہ با مقدمہ ڈاکٹر انعام الحق کوثر، ص ۴۹
- ۴۴- رک: تکملہ مقالات الشعراء مخدوم ابراہیم خلیل، تصحیح پیر حسام الدین راشدی، سندھی ادبی بورڈ، حیدرآباد، ۱۹۵۸ء، ص ۲۶۴؛ نیز اردو دائرہ معارف اسلامی، دانشگاہ پنجاب، تحت عنوان ”ناطق کمرانی“
- ۴۵- شعر فارسی در بلوچستان، ڈاکٹر انعام الحق کوثر، مرکز تحقیقات فارسی ایران و پاکستان اسلام آباد، ۱۹۶۸ء، ۱۳۵۳ش، ۱۹۷۵ء
- ۴۶- جوہر معظم، ص ۴۹
- ۴۷- ایضاً
- ۴۸- ایضاً، ص ۵۰
- ۴۹- ایضاً
- ۵۰- رک: مثنوی، دفتر اول ”خداوندان ختن خصم در روی امیر المومنین“
- ۵۱- جوہر معظم، ص ۵۰
- ۵۲- ایضاً، ص ۵۱-۵۲
- ۵۳- ایضاً، ص ۵۲
- ۵۴- ایضاً، ص ۴۹ اور بعد کے صفحات

۵۵- ایضاً، ص ۸۰

۵۶- ایضاً، مطلع قطعہ مذکور، ص ۳-۸۲۰

۵۷- ایضاً، ص ۳-۸۲۰

۵۸- متن میں ”شرح“ ہے،

۵۹- شامے مقصود حضرت علی کی ذات ہے۔

۶۰- جوہر معظم، ص ۸۳

۶۱- ایضاً، ص ۸۲

۶۲- ناطق کمرانی سے متعلق مقالے میں مذکورہ مآخذ کے علاوہ درج ذیل منابع بھی پیش کیے گئے ہیں:

۱- شعر فارسی در بلوچستان، دکتر انعام الحق کوثر، اسلام آباد، ۱۹۷۵ء

۲- پنج آہنگ، مرزا اسد اللہ خان غالب، تدوین نودین نودین و تصحیح و تعلق سید وزیر الحسن عابدی، دانش گاہ

پنجاب، لاہور، ۱۹۶۹ء، (نامہ غالب بہ گل محمد خان ناطق کمرانی)، ص ۵۸۴۔

۳- ر ک: حضرت علی کے بارے میں مطبوعہ مقالات کی فہرست ملاحظہ ہو: راقم کی زیر طبع پڑھشہای علی

شناسی در شبہ قارہ کا آخری حصہ، شماره ۳۔



علامہ اقبال بارگاہِ مدینۃ العلم میں

سید عباس حسین کاظمی ☆

مسلم اوّل شہ مرداں علی
عشق را سرمایہ ایمان علی
(اسرار خودی)

تیزی سے گردش کرتے اور بدلتے ہوئے اس زمانے میں جبکہ سیاسی، مذہبی، سماجی، معاشرتی، تہذیبی، تعلیمی، ادبی، ثقافتی اور سائنسی دوڑ میں ایک دوسرے سے آگے نکلنے کی بھرپور کوششیں جاری ہیں اور منزلیں ہیں کہ گرد کی مانند ہوا میں اڑتی چلی جا رہی ہیں، فکری جرأت اظہار کا منطقی نتیجہ یہ ہے کہ ہمارے محققین کو اکیسویں صدی کے ادبی تقاضوں کے جانچنے اور پرکھنے کی حقیقت پسندانہ کاوشوں کو تیز تر کر دینا چاہیے، اس لیے کہ ہمارا ادب تیزی سے رو بہ انحطاط ہو رہا ہے۔ اگر ہم آج کے ادبی تقاضوں سے عہدہ برآ نہ ہو سکے تو پھر مستقبل کا نعرہ بلند کرنے سے کیا حاصل؟ اکیسویں صدی میں ادب کے کیا تقاضے ہونگے؟ ان تقاضوں کو تاریخ ادب میں نمایاں مقام دینے، شاعرانہ عظمت اور فن کارانہ امتیاز کو اجاگر کرنے اور اردو ادب کو اس کا صحیح اور جائز مقام دینے کی اشد ضرورت ہے تاکہ اکیسویں صدی کے محقق کو کسی قسم کی کوئی مایوسی نہ ہو۔ اقبال ایسے محقق اور مبلغ توحید و رسالت، عاشق رسولؐ اور اہلبیت رسولؐ کی بعض فکر انگیز اور بصیرت افروز نظموں اور اشعار کو بعض تنگ نظر نقاد

☆ سابق پور و چیف، روزنامہ دی مسلم، خرم کالونی مسلم ٹاؤن، راولپنڈی۔

اس وجہ سے درخور اعتنا نہیں سمجھتے کہ وہ اشعار ان کی کٹھ ملائیت سے مطابقت نہیں رکھتے۔ اقبال نے اپنی شاعری کے موضوعات اور اسلوب کو غیر معمولی انفرادیت کا رنگ دیا ہے۔ وہ کہنے روایات کو بھی عمیق نظر سے دیکھتے ہیں، وہ صرف شاعر ہی نہیں بلکہ مفکر بھی تھے۔ ان کو تعصب کی نظر سے نہیں بلکہ شاعر کی نظر سے دیکھنا چاہیے، مفکر کی نظر سے دیکھنا چاہیے اور حق تو یہ ہے کہ اقبال کو اقبال کی نظر سے دیکھنا چاہئے۔

علامہ اقبال نے احادیث حضور ختمی مرتبت، اسلامی تہذیب و تمدن اور تاریخ کا

بہ نظر غائر مطالعہ کیا تھا۔ وہ اپنے خیالات کا اظہار اس طرح کرتے ہیں:

گر تو میخوای مسلمان زیستن

نیست ممکن جز بہ قرآن زیستن

علامہ نے اپنی اس فکر کو آگے بڑھایا اس پر عمل کیا اور کہا:

غیر قرآن نمگسار من نہ بود

قوتش ہر باب را بر من کشود

مرتبہ شناس اقبال کی یہ بصیرت ہی تو ہے کہ جیسے ہی حفظ مراتب کا خیال آیا بے جھجک کہا:

رمز قرآن از حسین آموختیم

ز آتش او شعلہ ہا اندوختیم

حقیقت یہ ہے کہ یہی تدبر فی القرآن علامہ اقبال کے روشن فکر ہونے کی نشاندہی کرتا ہے

اگرچہ علامہ اقبال اپنے ذاتی رجحانات و میلانات کا علی الاعلان اظہار نہیں کر سکے۔ جیسا کہ

خود کہتے ہیں۔

میں خود بھی نہیں اپنی حقیقت کا شناسا

گہرا ہے بہت میرے خیالات کا پانی

لیکن ان کے افکار کو پرکھنے اور کلام پر غور کرنے سے یہ بات واضح ہو جاتی ہے کہ مختلف ادوار و اوقات میں اقبال کی نظموں میں ان کے خیالات کا ارتقاء ہوتا رہا ہے۔ اسی طرح ان کی غزلوں کے مضامین اور اسلوب میں بھی تبدیلیاں ہوتی رہی ہیں۔ انہوں نے اپنے استعمال کردہ خصوصی الفاظ و محاورات کے علاوہ دیگر الفاظ و محاورات کو بھی خصوصیت سے استعمال کیا ہے مثلاً مقام شوق، فقر مومن، نعرہ حیدر، مہدی برحق، غیبت صغریٰ، عقل، خرد، عشق، ولا، تولا، حقیقت منتظر، موت، فنا، وغیرہ۔ ملاحظہ کیجیے اس ضمن میں مختلف اشعار:

’کھول کے کیا کروں بیاں سر مقام مرگ و عشق
عشق ہے مرگ با شرف، مرگ حیات بے شرف
خیرہ نہ کر سکا ہے مجھے جلوہ دانش فرنگ
سرمہ ہے میری آنکھ کا خاک مدینہ و نجف

موت کا دل میں خیال آتے ہی انسان خوف زدہ ہو جاتا ہے۔ اس کی رات کی نیندیں حرام ہو جاتی ہیں شیرانگن بازوؤں کو موت بے سکت کر دیتی ہے اور حسین جسموں کو لاشوں میں بدل دیتی ہے لیکن علامہ اقبال نے حضرت علی ابن ابی طالب کے اس قول کا مطالعہ کیا کہ ”موت خود زندگی کی حفاظت کرتی ہے“۔ مومن کی موت کو حیات جاوداں سے تعبیر کیا گیا ہے۔ علامہ اقبال نے بے ساختہ فرمایا:

یہ نکتہ میں نے سیکھا بوالحسن سے
کہ جان مرقی نہیں مرگ بدن سے

بوالحسن سے حضرت علی مراد ہیں۔ علامہ اقبال نے کبھی لینن خدا کے حضور، کبھی فرشتوں کا گیت، اور کبھی زہد و رندی، وغیرہ موضوعات کے ذریعے اور کبھی دیگر اسالیب کے ذریعے اپنے دلی رجحانات کو ظاہر بھی کیا ہے، مثلاً زہد و رندی کے عنوان سے شعر ملاحظہ کیجیے:

خود نے کہہ بھی دیا لالہ تو کیا حاصل
 دل و نگاہ مسلمان نہیں تو کچھ بھی نہیں
 مسلمان ہے توحید میں گرم جوش
 مگر دل ابھی تک ہے زنار پوش
 یہ مصرع لکھ دیا کس شوخ نے محراب مسجد پر
 یہ ناداں گر گئے سجدوں میں جب وقت قیام آیا
 کرے گی داور محشر کو شرمسار اک روز
 کتاب صوفی و ملا کی سادہ اوراتی
 کیا صوفی و ملا کو خبر میرے جنوں کی
 ان کا سر دامن بھی ابھی چاک نہیں ہے
 کسے خبر کہ سفینے ڈبو چکی کتنے
 فقیہ و صوفی و ملا کی ناخوش اندیشی
 فتنہ ملت بیضا ہے امامت اس کی
 جو مسلمان کو سلاطین کا پرستار کرے

تاریخ اسلام میں ایک طویل فہرست ایسے سلطان پرست درباری علماء کی موجود ہے:

اٹھا میں مدرسہ و خانقاہ سے غمناک
 نہ زندگی، نہ محبت، نہ معرفت، نہ نگاہ
 یہی شیخ حرم ہے جو چرا کر بیچ دیتا ہے
 گلیم بوڑڑ و دلق اولیس و چادر زہرا

علامہ اقبال کے شارحین اور مفسرین نے جہاں ان کے استعمال کردہ دیگر الفاظ و

محاورات کی اپنی فہم و فراست کے مطابق توضیح و تشریح کی ہے وہاں انہوں نے لفظ ”عشق“ اور ”مقام شوق“ کی بھی مختلف توضیحات و تشریحات کی ہیں۔ حقیقت یہ ہے کہ اقبال کے اشعار اور ان کے فکر میں عشق کا تصور روایتی شاعری کے تصور عشق سے کوئی تعلق نہیں رکھتا۔ ان کا یہ ”تصور عشق“ اور ”اصطلاحی عشق“ سے بھی مختلف ہے۔ اس سلسلے میں ڈاکٹر یوسف حسین کے الفاظ ملاحظہ کیجیے:

لفظ عشق کو اقبال نے نہایت وسیع معنوں میں استعمال کیا ہے۔ یہ مجاز و حقیقت دونوں پر حاوی اور خودی کو مستحکم کرنے کا ذریعہ ہے۔ ”عشق“ سے اقبال کی مراد وہ جوش و جدان ہے جو ایک قدر کی حیثیت رکھتا ہے۔ (روح اقبال، جامعہ ایڈیشن بار پنجم، ص ۵۳)

اسی طرح مختلف دانشوروں نے اس سہ حرفی لفظ کی توضیح و تشریح ان ہی خیالات کے تحت کی ہے۔ لیکن عشق کی یہ توضیحات و تشریحات اقبال کی فکر سے مطابقت نہیں رکھتیں، اس لیے کہ کوئی بندہ براہ راست خدا سے عشق نہیں کر سکتا۔ آیہ شریفہ قل ان کنتم تحبون اللہ فاتبعونی اس پر نص صریح ہے۔ عشق کا آخری نتیجہ چونکہ جنون ہوتا ہے اس لیے رب ذوالجلال نے اپنے کلام بلاغت نظام میں اس لفظ کو متروک کر دیا ہے۔ لہذا اس کا براہ راست اور منطقی نتیجہ، علامہ اقبال کا عشق رسول اکرم ﷺ اور آپ کے اہلبیت کرام سے ٹوٹ کر محبت کرنا نکلتا ہے۔ اسی کو قرآن کی زبان میں ”مؤدت“ کا نام دیا گیا ہے اور جو اجر رسالت قرار پایا ہے۔ ملاحظہ کیجیے، آیہ مؤدت نمبر ۱۲۲، سورہ شوریٰ پارہ ۲۵ پنچتم پاک سے ”مؤدت“ فرض ہے، جس کو دلا اور تو لا بھی کہا جاتا ہے۔ علامہ اقبال نے ان ذوات مقدسہ کی شان میں نہایت فکر انگیز اور بصیرت افروز اشعار کہے ہیں:

علم حق غیر از شریعت ہیج نیست
اصل سفت، جز محبت ہیج نیست

(رموز بینخودی)

بمصطفیٰ برسان خویش را کہ دین ہمہ اوست
 اگر باد نہ رسیدی تمام بولہبی ست
 اس راز کو اب فاش کر، اے روح محمد
 آیات الہی کا نگہبان کدھر جائے
 (ضرب کلیم)

از توّلّا پایۂ این کائنات
 فقر تو سرمایۂ این کائنات
 (رموز بیخودی)

رشتہ ما یک توّلایش بس است
 چشم ما را کیف صہبایش بس است
 (رموز بیخودی)

طرح عشق انداز اندر جان خویش
 تازہ کن با مصطفیٰ پیمان خویش

اور اب علامہ اقبال کا ایک اور رخ حیات ملاحظہ کیجیے:

حریم تیرا ، خودی غیر کی، معاذ اللہ
 دوبارہ زندہ نہ کر، کاروبار لات و منات

علامہ اقبال کا مسلمانان عالم سے مخاطب اور کرب کا عالم ملاحظہ کیجیے:

مسلم از سر نی بریگانہ شد
 باز این بیت الحرم بتخانہ شد

مسلمان معرفت رسول سے بریگانہ ہو گئے ہیں اور پھر یہ بیت الحرم بتخانہ بن گیا ہے۔

از منات و لات و عزئی و ہبل
 ہر کی دار و بتی اندر بغل
 ہر شخص اپنی فکر کے مطابق اپنی بغل میں چھوٹے چھوٹے بت نہیں بلکہ مثل لات و منات و
 عزئی بڑے بڑے بت رکھے ہوئے ہے۔ لیکن اس شعر سے علامہ اقبال کے روحانی کرب کا
 اندازہ ملاحظہ کیجیے:

شیخ ما از برہمن کافرتر است
 زانکہ او را سومنات اندر سرست
 ہمارا شیخ، ہمارا رہنما، ہمارا امام، ہمارا پیر و مرشد، الغرض شیخ کو جس نام سے بھی پکارا جائے وہ
 برہمن سے بھی زیادہ کافر ہے، اس لیے کہ وہ اپنے دماغ میں ایک دو بت نہیں بلکہ پورا
 سومنات سجائے ہوئے ہے اور پھر یہ علامہ اقبال کا سوز دروں بھی ملاحظہ کیجیے:

اے باد صبا کملی والے سے جا کہو پیغام مرا
 قبضے سے امت بیچاری کی ذیں بھی گیا، دنیا بھی گئی
 علامہ اقبال کا ”عشق اور مقام شوق“ صرف مودت محمدؐ اور آل محمدؐ ہے، ولا ہے تو لا ہے اور
 بس، مثلاً:

مرد خدا کا عمل عشق سے صاحب فروغ
 عشق ہے اصل حیات، موت ہے اس پر حرام
 یہ شعر معروف قول معصوم جو محبت محمدؐ و آل محمدؐ میں مرا، وہ شہید کی موت مرا، کی ترجمانی کر
 رہا ہے۔ یہی عشق (مودت محمدؐ و آل محمدؐ) اقبال کے فلسفہ حیات کا اہم جزو ہے اور یہی
 رشتہ مودت مردہ قوم کے لیے حیات نو کا مژدہ جانفرا ہے:

عقل و دل و نگاہ کا مرشد اولین ہے عشق
 عشق نہ ہو تو شرع و دین بتکدہ تصورات
 صدق خلیل بھی ہے عشق صبر حسین بھی ہے عشق
 معرکہ وجود میں بدر و حنین بھی ہے عشق

اسی عنوان کے تحت اقبال نے اپنے اشعار میں جو الفاظ و مرکبات اور تلمیحات استعمال کی
 ہیں، ان کی حسن آفرینی ملاحظہ کیجیے:

عشق کے مضراب سے نغمہ تاز حیات
 عشق سے نور حیات، عشق سے نار حیات
 مقام عقل سے آساں گذر گیا اقبال
 مقام شوق میں کھویا گیا وہ فرزانہ
 مقام شوق تیرے قدسیوں کے بس کا نہیں
 انہیں کا کام ہے یہ، جن کے حوصلے ہیں زیاد
 شوق اگر ترا نہ ہو میری نماز کا امام
 میرا قیام بھی حجاب، مرا سجود بھی حجاب

اور اب ایک دیگر انداز فکر ملاحظہ کیجیے:

مجھے خبر نہیں یہ شاعری ہے یا کچھ اور
 عطا ہوا ہے مجھے ذکر و فکر و جذب و برور

کبھی اقبال استعاروں میں گفتگو کرتے ہیں:

شریعت کیوں گریباں گیر ہو ذوق تکلم کی
 چھپا جاتا ہوں اپنے دل کا مطلب استعارے میں

اب اقبال استعاروں میں بات نہیں کرتے صاف صاف بات کرتے ہیں:
 اپنے بھی خفا مجھ سے ہیں، بیگانے بھی ناخوش
 میں زہرِ ہلاہل کو کبھی کہہ نہ سکا قد
 اس موقع پر حکیم آزاد انصاری کا یہ شعر میرے بھی خیالات کی ترجمانی کر رہا ہے:
 افسوس بے شمار سخن ہائے گفتنی
 خوفِ فسادِ خلق سے ناگفتہ رہ گئے
 اقبال کی فکر اور ان کے زاویہ نگاہ سے متعلق مختلف اشعار ملاحظہ کیجیے:

عشق کی تقویم میں عصرِ رواں کے سوا
 اور زمانے بھی ہیں جن کا نہیں کوئی نام
 بے جراتِ رندانہ ہر عشق ہے روباہی
 بازو ہے قوی جس کا وہ عشق یداللہی
 عالم ہے فقط مومن جانناز کی میراث
 مومن نہیں جو صاحبِ لولاک نہیں ہے
 کافر ہے مسلمان تو نہ شاہی نہ فقیری
 مومن ہے تو کرتا ہے فقیری میں بھی شاہی

مگر صد افسوس:

گلا تو گھونٹ دیا اہل مدرسہ نے تیرا
 کہاں سے آئے صد لا الہ الا اللہ
 کبھی تنہائی کوہ و دمن عشق
 کبھی سوز و سرود و انجمن عشق

کبھی سرمایہ محراب و منبر
 کبھی مولا علی خیر شکن عشق
 جمال عشق و مستی، نے نوازی
 جلال عشق و مستی، بے نیازی
 کمال عشق و مستی، طرف حیدر
 زوال عشق و مستی، حرف رازی

حضور اکرمؐ کی معروف حدیث ہے کہ ”فقر میرا فخر ہے۔“ علامہ اقبال نے

فقر مومن کو وسعت پیکراں بخشی ہے۔ ملاحظہ کیجیے اس عنوان کے تحت علامہ کے مختلف اشعار:

فقر مومن، گرمی بدر و حنین
 فقر مومن، بانگ تکبیر حسین
 اک فقر ہے شبیرتی، اس فقر میں ہے میری
 میراث مسلمانی، سرمایہ شبیرتی

علامہ اقبال کا یہ مخاطب مستقبل کے شاعر کی حیثیت سے ہے۔ اس وقت تمام دنیا

میں تقریباً ستاون ممالک اور ایک ارب سے زیادہ مسلمانوں کی آبادی ہے۔ ان سب کی

میراث، شبیرتی سرمایہ ہے۔ وہ سرمایہ شبیر کیا ہے جو مسلمانوں کی میراث ہے؟۔ وقت نشاندگی

کرے گا اور تاریخ گواہی دے گی کہ کون اس میراث کی جانب قدم بڑھاتا ہے۔ علامہ کی

ایک اور طرز ادا ملاحظہ کیجیے:

نکل کر خانقاہوں سے ادا کر رسم شبیری
 کہ فقر خانقاہی ہے فقط اندوہ و دل گیری
 خدا نے اس کو دیا ہے شکوہ سلطانی
 کہ اس کے فقر میں ہے حیدرٹی و کراری

اور فاتح خیبر کی شان میں ایک بہت خوبصورت شعر ملاحظہ کیجیے:

فقر خیبر گیر با نان شعیر
بنتہ فتراک او سلطان و میر

فاتح خیبر حضرت علی ابن ابی طالب کا فقر کیا ہے؟ صرف جو کی روٹی ہے لیکن تمام عالمین کے شاہان کج کلاہ شکار ہو کر حضرت علیؑ کے گھوڑے کے فتراک (زین) میں بندھے ہوئے ہیں۔ علامہ اقبالؒ نے اسی مضمون کو اردو میں ایک نئے زاویے سے پیش کیا ہے:

تری خاک میں ہے اگر شر تو خیال فقر و غنا نہ کر
کہ جہاں میں نان شعیر پر ہے مدار قوت حیدری
دارا و سکندر سے وہ مرد فقیر اولی
ہو جس کی فقیری میں بوئے اسد اللہی

مسلمانان عالم کے لیے علامہ اقبال کا پیغام ملاحظہ کیجیے:

می شناسی معنی گزار چست
این مقامی از مقامات علی است
امتان را در جہان بی ثبات
نیست ممکن جز بہ کزاری حیات
ہمیشہ درد زبان ہے علی کا نام اقبال
کہ پیاس روح کی بجھتی ہے اس گنگینے سے
آدمی کام کا نہیں رہتا عشق میں یہ بڑی خرابی ہے
پوچھتے کیا ہوندہب اقبال، یہ گنہگار بو ترابی ہے
رونے والا ہوں شہید کربلا کے غم میں میں
کیا دُر مقصد نہ دیں گے سبائی کوثر مجھے ☆

حضرت علی ابن ابی طالب کی منقبت میں علامہ اقبال کے قصیدے کے چند اور اشعار جن سے علامہ کے ذہنی ارتقاء اور روشن فکر ہونے کی نشاندہی ہوتی ہے، ملاحظہ فرمائیے:

مرسل حق کرد نامش بو تراب
 حق ید اللہ خواند در ام الکتاب
 ہر کہ دانائے رموز زندگیست
 سر اسمائے علی داند کہ چیست
 از ولایے دودمانش زندہ ام
 در جہان مثل گہر تابندہ ام
 مرتضیٰ کز تیغ او حق روشن است
 بو تراب از فتح اقلیم تن است
 مرد کشور گیر از کراری است
 گوہرش را آبرد خودداری است
 ہر کہ در آفاق گردد بو تراب
 باز گرداند ز مغرب آفتاب

دانشوران ذی حشم کو حضرت ابراہیم علیہ السلام اور نمرود کی وجود باری تعالیٰ پر بحث بہ نص قرآنی علم ہے۔ اس حوالے سے بھی رجعت شمس ایک اہم واقعہ ہے۔ یہ واقعہ دو مرتبہ ظہور پذیر ہوا۔ ایک مرتبہ حضور رسالت پناہ کے حکم سے اور دوسری مرتبہ جب خود حضرت علی نے سورج کو پلٹنے کا حکم دیا۔ حیرت انگیز بات یہ ہے کہ پورا نظام شمسی اپنی جگہ قائم رہا:

زیر پاش اینجا شکوہ خیر است
 دست او آنجا تقسیم کوثر است



حیاتِ علیؑ اور ہمارے ذمہ داریاں

عارف حسین *

بات اس انسان کی ہے جو منتخب کائنات ہے۔ یہ کوئی شاعرانہ گفتگو نہیں بلکہ حقیقت ہے کہ قلم میں اتنی طاقت نہیں کہ اس انسان کی تعریف کر سکے۔ وہ اوصاف سے بلند، فکر و خیالات سے برتر، جوہر کلام سے اعلیٰ، جو چمن روزگار میں مخصوص انداز سے کھلا، اور اس نے خاص معیار پر زندگی بسر کی، نرالے انداز سے رہا اور انوکھے انداز سے اس دنیا سے گیا۔ وہ انسان جو پہاڑ سے زیادہ مستحکم، آبِ زلال سے زیادہ نرم، بجلی کی سی تڑپ، آفتاب کی سی حرارت، دریاؤں سے زیادہ وسیع، جنگلوں سے زیادہ بارعب، صحراؤں سے زیادہ پاک و صاف، خدا کی صفات کا آئینہ دار، اور جملہ صفات کا نقطہ ارتکاز تھا۔

ہاں! گفتگو حضرت علیؑ کے بارے میں ہے۔ وہ ذات جس کی ولادت بھی معجزہ، زندگی بھی معجزہ، اور شہادت بھی معجز! آئیے ان کی زندگی پر ایک طائرانہ نظر ڈالیں۔

ولادت

فاطمہ بنت اسد خانہ خدا کی طرف تشریف لائیں اور فرمانے لگیں: ”خدا یا میں تیرے اور تیرے پیغمبروں اور ان کی کتابوں پر ایمان رکھتی ہوں۔ اپنے جد حضرت ابراہیمؑ کی باتوں پر یقین رکھتی ہوں، جنہوں نے تیرے حکم سے اس گھر کی بنیاد رکھی۔ تجھے ان کی اور اس بچے کی قسم دیتی ہوں جو میرے شکم میں ہے کہ اس کی ولادت میرے لیے، آسان

☆ نیو قائد اعظم اکیڈمی، کوئٹہ

کردے۔ یہ واقعہ جمعہ کے دن، رجب کی تیرہ تاریخ، سن تیس عام الفیل (ہجرت سے ۲۳ سال قبل) وقوع پذیر ہوا۔

بچپنا اور آغوشِ پیغمبر صلی اللہ علیہ وآلہ وسلم

اس وقت کے واقعات خود امام علی کرم اللہ وجہہ اس طرح بیان فرماتے ہیں:

”جب میں کم سن تھا پیغمبرؐ مجھے آغوش میں لیتے تھے، سینے سے لگاتے تھے۔ غذا چبا کر مجھے کھلاتے تھے۔ اپنی خوشبو سے میرے دل و دماغ کو معطر کرتے تھے۔ انہوں نے میری باتوں میں غلط بیانی اور میرے کردار میں کوئی نقص نہیں پایا۔ دودھ بڑھائی کے بعد میں قدم قدم پر پیغمبرؐ کی پیروی کرتا اور اس طرح ان کے ساتھ رہتا جس طرح کوئی شیرخوار بچہ اپنی ماں کے ساتھ رہتا ہے۔ پیغمبرؐ مجھ سے برابر فرماتے تھے کہ میں ان کے کردار کی پیروی کروں۔ وہ ہر سال غارِ خرا میں تشریف لے جاتے تھے اور وہاں صرف میں ان کے ہمراہ ہوتا تھا۔ میرے علاوہ کوئی اور انہیں نہیں دیکھ سکتا تھا۔ اس زمانے میں کسی بھی گھر میں اسلام کا نام و نشان نہیں تھا پیغمبرؐ ان کی زوجہ محترمہ جناب خدیجہ، اور میں تیسرا مسلم تھا۔ میں وحی اور رسالت کے نور کو دیکھتا تھا اور پیغمبرؐ کی خوشبو محسوس کرتا تھا۔“

بعثت کے تین سال بعد تک پیغمبرؐ کو اجازت نہ تھی کہ وہ اپنی دعوت کا اظہار کریں۔ اس مدت میں صرف چند لوگ ایمان لائے اور جب یہ آیت نازل ہوئی کہ

وَأَنْذِرْ عَشِيرَتَكَ الْأَقْرَبِينَ (اپنے قرابت داروں کو بھی انداز کیجیے) تو اس وقت پیغمبرؐ کے حکم سے علیؑ نے چالیس قرابت داروں کو دعوت میں بلایا جن میں ابولہب، عباسؓ اور حمزہؓ شامل تھے اور اس دعوت کے لیے جو کھانا تیار کیا گیا تھا وہ ایک آدمی کی غذا سے زیادہ نہ تھا لیکن خدا کے ارادے سے سب نے سیر ہو کر کھایا اور اس کھانے میں کمی بھی نہیں ہوئی، اور جب پیغمبرؐ نے ان سے کچھ کہنا چاہا تو ابولہب نے کہا کہ محمدؐ نے تم پر جادو کر دیا ہے، یہ بات

سن کر سب لوگ چلے گئے۔

دوسرے دن پھر پیغمبرؐ نے دعوتِ دی اور کھانے کے بعد ارشاد فرمایا: ”اے عبدالمطلبؑ کے فرزندو! میں عرب میں کسی جوان کو نہیں جانتا جو مجھ سے بہتر پیغامِ اپنی قوم کے لیے لایا ہو۔ میں اس دنیا اور اس دنیا کی تمام نعمتوں کا تحفہ لایا ہوں۔ خدا نے مجھے حکم دیا ہے کہ میں تمہیں اس کی طرف بلاؤں۔ جو شخص اس راہ میں میری مدد کرے، گا وہ کامیاب ہو جائے گا۔ پیغمبرؐ نے تین مرتبہ اس بات کو دہرایا۔

شادی

آپ جب سن بلوغ کو پہنچے تو اللہ کی طرف سے حضورؐ کو یہ حکم ملا کہ بی بی فاطمہؑ کی شادی حضرت علیؑ سے کر دینا۔ چنانچہ حضورؐ نے حکمِ خدا کو بجالاتے ہوئے بی بی فاطمہؑ کی شادی حضرت علیؑ سے کر دی۔ یہ شادی نہایت سادہ انداز سے انجام پائی۔

شب ہجرت

اسلام کے اظہار کے بعد پیغمبرؐ کا وجود کفارِ قریش کی نظروں میں کھٹکنے لگا۔ سردارانِ قریش دارالندوة میں جمع ہوئے اور پیغمبرؐ کے قتل کا منصوبہ بنانے لگے۔ آخر کار یہ طے پایا کہ ہر قبیلے کا ایک فرد منتخب کیا جائے اور سب مل کر رات کے سناٹے میں پیغمبرؐ پر حملہ کر کے انہیں قتل کر دیں۔ خدا کی طرف سے پیغمبرؐ کو اس منصوبے کا علم ہو گیا اور یہ حکم ملا کہ اس رات آپ وہاں نہ سوئیں بلکہ ہجرت فرما جائیں۔ پیغمبرؐ نے خدا کے حکم کو علیؑ سے بیان فرمایا اور کہا کہ تم میری جگہ سو رہو اس طرح کسی کو یہ معلوم نہ ہونے پائے کہ میں یہاں نہیں سو رہا ہوں۔ حضرت علیؑ جان کی بازی لگا کر پیغمبرؐ کے بستر پر سو رہے۔ آپ نے خطرات میں اپنے آپ کو ڈال کر پیغمبرؐ کی حفاظت کی۔ یہ فداکاری خدا کو اس درجہ پسند آئی کہ اس

وقت یہ آیت نازل ہوئی کہ ومن الناس من یشری نفسه ابتغاء مرضات اللہ واللہ روف بالعباد (البقرہ ۲: ۲۰۷) یعنی لوگوں میں سے کچھ ایسے بھی ہیں جو اللہ کی خوشنودی کی خاطر اپنی جان فروخت کر دیتے ہیں۔ اللہ اپنے بندوں پر بہت زیادہ مہربان ہے۔

رات آئی اور اندھیرا پھیل گیا۔ قتل پر مامور افراد نے پیغمبرؐ کے گھر کا محاصرہ کر لیا سورہ یسین کی آیتیں پڑھتے ہوئے پیغمبرؐ غیر مانوس راستوں سے ہوتے ہوئے مکہ کے باہر غار ثور میں پوشیدہ ہو گئے۔ قاتلان انسانیت برہنہ شمشیریں لیے ہوئے پیغمبرؐ کے بستر کی طرف بڑھے علیؑ اٹھ کھڑے ہوئے۔

قاتلوں نے تعجب سے پوچھا، محمد کہاں گئے؟

حضرت علیؑ نے فرمایا: کیا میرے سپرد کر گئے تھے؟

الغرض کفار حضرت علیؑ کو مارتے ہوئے مسجد الحرام لے گئے اور کچھ دیر گرفتار کرنے کے بعد آزاد کر دیا۔ رسول اکرمؐ کے قتل کا منصوبہ ناکام ہو گیا اور آپ کی زندگی بچ گئی۔

امانت دار پیغمبرؐ

پیغمبر اسلامؐ قریش کے امانت دار تھے۔ تمام امانتیں آپ کے پاس جمع تھیں۔ جب آپ ہجرت کر کے مدینہ منورہ تشریف لے جانے لگے تو قوم اور قبیلہ میں کسی کو حضرت علیؑ جیسا امانت دار نہ پایا۔ ان کو اپنا نائب مقرر کیا تاکہ امانتیں ان کے مالکوں کو واپس کر دیں اور پیغمبرؐ کے قرضے ادا کر دیں اور پیغمبرؐ کے اہل حرم کو مدینہ پہنچا دیں۔

تمام اہم کام انجام دینے کے بعد حضرت علیؑ، فاطمہؑ (اپنی والدہ)، فاطمہ (س) (دختر پیغمبرؐ) فاطمہؑ (دختر زبیر) اور دوسرے لوگوں کو لے کر مدینہ روانہ ہو گئے۔ راستے میں مکہ کے آٹھ کافروں نے آپ کا راستہ روکا۔ آپ نے ہر ایک کو اپنے راستے سے ہٹایا اور اپنے قافلہ کے ساتھ مدینہ پہنچے۔ پیغمبرؐ نے آپ کو اپنے گھر ہی میں ٹھہرایا۔

جہاد فی سبیل اللہ

اسلام امن و آشتی کا مذہب ہے۔ وہ قتل و غارت گری کا حامی نہیں۔ جو شخص جان بوجھ کر بلا وجہ کسی مسلمان کو قتل کرے اس کے لیے اسلام نے ابدی عذاب مقرر کیا ہے۔ اسلام ایک عالمگیر اور ہمہ گیر مذہب ہے۔ اسلام تمام انسانوں کا مذہب ہے۔ لہذا تبلیغ و اشاعت اس کا فریضہ ہے۔ اسلام کے بعد جن لوگوں کے مفادات خطرے میں آتے تھے انہوں نے ابتداء ہی سے اسلام کی مخالفت شروع کر دی۔ اسی صورت کے پیش نظر اسلام نے جہاد کا مقدس فریضہ واجب کیا تاکہ ان لوگوں سے پنپا جاسکے جو تبلیغ کی راہ میں روڑے اٹکا رہے تھے۔ اسی طرح جب دوسرے مسلمانوں پر حملہ ہو اس وقت بھی عقل دفاع کو واجب سمجھتی ہے۔ اسی بنا پر دفاعِ اسلامی جہاد کا حصہ ہے۔

پیغمبر اکرمؐ کی اکثر جنگیں بلکہ تمام جنگیں دفاع کے لیے تھیں۔ اکثر جنگوں میں حضرت علیؑ موجود تھے۔ ان کے دل میں خدا کے علاوہ کسی کا خوف نہیں تھا۔ وہ جنگ میں انتھک کوشش اور بڑھ بڑھ کر حملہ کرتے تھے۔ علمداری کا منصب انہیں کے سپرد ہوتا تھا۔ شیر کی طرح گرجتے تھے اور ابر کی طرح برستے تھے اور دشمن کے لشکر کو گرد و غبار کی طرح اڑا دیتے تھے۔ آپؑ کی شمشیر آبدار کی ضرب دشمن کے حق میں مجسم ہلاکت تھی۔ آپؑ کی بس ایک ضرب کافی تھی دوسری ضرب کی ضرورت نہ ہوتی تھی۔ آپؑ کی تلوار جس پر پڑتی تھی اس کی جان لیے بغیر واپس نہیں آتی تھی۔ آئیے آپؑ کی بعض جنگوں پر ایک نظر ڈالتے ہیں۔

جنگ بدر

ہجرت کے دوسرے سال ایک ہزار افراد پر مشتمل قریش کا ایک لشکر جو ہر قسم کے اسلحہ سے لیس تھا مسلمانوں سے جنگ کے لیے آیا۔ حضور اکرمؐ ۳۱۳ افراد کے ساتھ دشمن کو

روکنے کے لیے بدر پہنچے۔ اسلام اور کفر کے لشکروں میں خوب جنگ ہوئی اور اسلام کے مجاہد کامیابی سے ہمکنار ہوئے۔ اس زمانے میں ایک عجیب بات سننے میں آئی کہ جس دن جنگ شروع ہوئی اس کی رات قلب نامی کنویں کے دوسری طرف مسلمانوں کا لشکر اور ایک طرف کافروں کا لشکر تھا۔ مسلمانوں کے پاس پانی کا ذخیرہ ختم ہوا تو پیغمبرؐ نے مسلمانوں سے فرمایا: کون ہے جو جا کر قلب کے کنویں سے پانی لائے؟ یہ یاد رہے کہ قلب کے کنویں سے پانی لانا اپنے آپ کو دشمن کے تیروں کے سامنے ڈالنا تھا یعنی بہت خطرناک تھا۔ پیغمبرؐ کی یہ بات سن کر حضرت علیؑ سامنے آئے اور کہا: اے اللہ کے رسولؐ! میں پانی لانے کے لیے تیار ہوں۔ آپ نے مشک لی اور کنویں کی طرف بڑھے کنویں سے مشک کو پانی سے بھرا اور باہر کھینچا۔ عین اس وقت ایک ایسی آندھی چلی کہ مشک الٹ گئی اور سارا پانی بہ گیا۔ آپ نے دوبارہ اسے بھرا اور دوبارہ باہر کھینچ لائے۔ پھر آندھی چلی اور مشک الٹی۔ تین دفعہ ایسا ہوا۔ چوتھی بار مشک بھری اور حضورؐ کی خدمت میں پہنچے اور سارا ماجرا آپ کو سنایا۔ حضورؐ نے فرمایا وہ پہلی آندھی جبریلؑ کی طرف سے تھی جو ہزار فرشتوں کے ساتھ تمہارے پاس سلام کرنے آئے تھے، دوسری دفعہ کی آندھی میکائیلؑ کی طرف سے تھی جنہوں نے فرشتوں کے ہمراہ تمہیں سلام کیا، اور تیسری دفعہ اسرافیلؑ ہزار فرشتوں کے ساتھ آ کر سلام کر رہے تھے۔ فرشتوں کا سلام کرنا دراصل حضرت علیؑ کی جاٹاری اور جانبازی کی قدر شناسی اور شکر یہ ادا کرنا تھا کہ آپ نے ایک ایسے خطرناک موقع پر جرأت کا مظاہرہ کیا اور پانی حاصل کیا۔

جنگ خندق

دشمنان اسلام کے متعدد گروہوں نے ہاتھ میں ہاتھ دے کر یہ طے کر لیا کہ وہ سب مل کر ایک ساتھ مدینہ پر حملہ کریں اور اسلام اور مسلمانوں کو نیست و نابود کر دیں۔ سلمان فارسیؑ کے مشورہ پر پیغمبر اسلامؐ نے یہ حکم دیا کہ مدینہ کے گرد خندقیں کھود دی جائیں۔ دونوں

لشکر ایک دوسرے کے مقابل کھڑے ہو گئے۔ عمرو بن عبدود نامی ۸۰ سالہ پہلوان دشمن کے لشکر سے رجز پڑھتا ہوا، کس بل دکھاتا برآمد ہوا اور مسلمانوں سے مد مقابل کا مطالبہ کیا۔ علیؑ میدان میں آ گئے۔

عمرو نے کہا واپس جاؤ۔ میں تمہیں قتل کرنا نہیں چاہتا۔

علیؑ نے کہا تم نے اپنے خدا سے یہ عہد کیا ہے کہ اگر قریش کا کوئی شخص تم سے دو چیزوں کا مطالبہ کرے تو تم ایک چیز ضرور مان لو گے۔

ہاں! بتاؤ تمہاری کیا حاجت ہے؟

پہلے یہ کہ اسلام لے آؤ اور خدا اور رسولؐ پر ایمان لاؤ۔

مجھے ان چیزوں کی ضرورت نہیں ہے۔

تو پھر جنگ کے لیے تیار ہو جاؤ۔

واپس جاؤ۔ تمہارے باپ میرے دوست تھے، اس لیے میں تمہیں قتل کرنا نہیں چاہتا۔

خدا کی قسم جب تک تم حق سے دور ہو گے میں تمہیں قتل کرنا چاہوں گا۔

عمرو گھوڑے سے اترا اور اس کے پیر کاٹ دیے۔ تلوار ہاتھ میں لے کر علیؑ پر وار کیا۔ علیؑ

نے ذہ وار اپنی سپر پر روک لیا اور عمرو کے وار کو بیکار کر دیا۔

اس کے بعد علیؑ نے ایک ہی وار میں اس کا کام تمام کر دیا۔

اور جب دوسروں نے یہ حالت دیکھی تو وہ بھاگ گئے۔

جب علیؑ میدان فتح کر کے واپس ہوئے اس وقت پیغمبرؐ نے ارشاد فرمایا ”مرحبا علیؑ، مرحبا علیؑ۔“

باب علم

ابن عباس پیغمبرؐ سے یہ روایت نقل کرتے ہیں کہ ”میری امت میں علیؑ سب سے

زیادہ علم رکھنے والے اور سب سے بہتر فیصلہ کرنے والے ہیں۔“ پیغمبر اسلامؐ کی یہ روایت تو

بہت ہی مشہور ہے کہ انا مدینۃ العلم و علی بابہا فمن اراد العلم فلیقتبسہ من علی یعنی میں علم کا شہر ہوں اور علیؑ اس کا دروازہ ہیں۔ جو علم حاصل کرنا چاہتا ہے وہ علیؑ سے حاصل کرے۔

ابن مسعود کا بیان ہے کہ پیغمبرؐ نے علیؑ کو بلایا اور تنہائی میں کچھ باتیں کیں۔ جب واپس آئے تو میں نے دریافت کیا کہ پیغمبرؐ نے کیا فرمایا؟ آپ نے جواب دیا کہ پیغمبر اسلامؐ نے مجھے علم کے ہزار باب تعلیم کیے اور ہر باب سے ہزار دروازے میرے لیے کھل گئے۔ ایک دن حضرت علیؑ نے منبر پر ارشاد فرمایا کہ یا معشر الناس سلونی قبل ان تفقدونی۔ یعنی اے لوگو! جو چاہو مجھ سے دریافت کر لو، قبل اس کے کہ مجھے نہ پاؤ۔ کیونکہ گذشتہ اور آئندہ کا علم میرے پاس ہے۔ خدا کی قسم اگر میرے لیے مسند قضا بچھا دی جائے تو یہودیوں کو ان کی کتاب سے، اہل انجیل کو انجیل سے، اہل زبور کو ان کی کتاب زبور سے، اہل قرآن کو قرآن سے فیصلہ دوں گا۔ خدا کی قسم مجھے قرآن کا سب سے زیادہ علم ہے اور اسکی تاویل کو سب سے زیادہ بہتر جانتا ہوں۔

آپ نے دوبارہ پھر ارشاد فرمایا: یا معشر الناس! سلونی قبل ان تفقدونی۔ مجھ سے دریافت کر لو قبل اس کے کہ مجھے نہ پاؤ۔ اگر تم مجھ سے قرآن کی ایک ایک آیت کے بارے میں دریافت کرو تو تمہیں بتاؤں گا کہ یہ آیت کہاں نازل ہوئی، کس کے بارے میں نازل ہوئی، میں تمہیں بتاؤں گا کہ نسخ کونسی ہے اور منسوخ کونسی۔ خاص کونسی ہے اور عام کونسی، محکم کونسی ہے اور متشابہ کونسی، ہکی کونسی ہے اور مدنی کونسی۔

حقوق میں مساوات

حضرت علیؑ ایک مرتبہ منبر پر تشریف لے گئے اور خدا کی حمد و ثنا کے بعد ارشاد فرمایا: خدا کی قسم جب تک مدینہ میں میرے پاس کھجور کا ایک بھی درخت ہے اس وقت تک

میں بیت المال سے کچھ نہیں لوں گا۔ اس وقت عقیل کھڑے ہوئے اور کہنے لگے کہ آپ ہمیں مدینہ کے سیاہ فاموں کے برابر قرار دیں گے۔ فرمایا: بھائی بیٹھ جائیے، آپ کے علاوہ کوئی اور یہ بات نہیں کہہ سکتا۔ آپ کو اس سیاہ فام پر کوئی برتری حاصل نہیں ہے مگر ایمان اور پرہیزگاری کی بنیاد پر۔ بعض پیروکاروں نے آپ کی خدمت میں عرض کیا کہ، اے امیر المومنین! کیا یہ بہتر نہیں تھا کہ آپ ابتداء میں بڑے بڑے لوگوں کو بیت المال سے زیادہ حصہ دیتے اور جب آپ کی حکومت کی بنیاد مستحکم ہو جاتی اس وقت عدل و انصاف کی بنیاد پر تقسیم کرتے؟ آپ نے فرمایا، افسوس! تم مجھ سے مطالبہ کر رہے ہو کہ میں اپنی حکومت کی بنیاد ظلم و ستم کو قرار دوں اور مسلمانوں سے ناانصافی کروں۔ خدا کی قسم یہ کام مجھ سے ہرگز نہ ہوگا۔ بخدا اگر بیت المال میری ذاتی ملکیت ہوتا تب بھی عدل و انصاف سے ہی تقسیم کرتا، چہ جائیکہ یہ میرا مال نہیں ہے۔

عدل و انصاف

حضرت علیؑ بیت المال کی تقسیم میں کسی قسم کی ترجیح کے قائل نہ تھے۔ وہ کسی عربی کو عجمی پر، مرد کو عورت پر، یا اشراف کو غلاموں پر ترجیح نہیں دیتے تھے۔

ایک دن حضرت علیؑ کے چند موالی آپ کے پاس آئے اور کہا، ہم آپ کے خیر خواہ ہیں۔ آپ کو یہ نصیحت کرنے آئے ہیں کہ کاموں میں اشراف عرب کو دوسروں پر کچھ ترجیح دیں تو کاموں کے آگے بڑھانے کے لیے مناسب ہے۔ حضرت علیؑ اس تجویز سے ناراض ہوئے اور فرمایا، کیا تم مجھے یہ حکم دیتے ہو کہ میں اپنی رعایا پر ظلم کروں یا دوستوں کا ایک گروہ اپنے گرد جمع کروں۔ خدا کی قسم جب تک دنیا موجود ہے اور ستاروں کی گردش باقی ہے، میں یہ کام نہیں کر سکتا۔ اگر یہ مال میرا اپنا ہوتا تو بھی برابر تقسیم کرنا ابھی تو یہ مال مالِ خدا ہے، اس کے بعد فرمایا اے لوگو! جو شخص ایک نیک کام غلط جگہ پر انجام دیتا ہے تو

اس کا نتیجہ یہ نکلتا ہے۔ کہ چند نااہل اور دل کے اندھے لوگوں میں اس کی تعریفیں ہوتی ہیں اور ان لوگوں کے دل میں اس کے لیے دوستی پیدا ہوتی ہے، لیکن اگر کسی دن اس کے لیے برے حالات پیش آئیں اور وہ ان کا محتاج بنے تو یہی لوگ اس کے لیے ملامت کرنے والے اور دھتکارنے والے ثابت ہونگے۔

شہادت

۴۰ ہجری میں چند خارجی مکہ میں جمع ہوئے اور انہوں نے ایک مجرمانہ سازش کا منصوبہ بنایا۔ یہ رات ابنِ ملجم نے اپنے دو ایک دوستوں کے ساتھ مسجد کوفہ میں بسر کی۔ تقریباً تیس سال پہلے حضرت علیؑ پیغمبر اسلامؐ کی زبانی سن چکے تھے کہ وہ ماہ مبارک رمضان میں قتل کیے جائیں گے۔ یہ واقعہ خود حضرت علیؑ کی زبان سے سنتے ہیں کہ: جس وقت پیغمبر اسلامؐ نے ماہ مبارک رمضان کے سلسلے میں اپنا مشہور و معروف خطبہ ارشاد فرمایا، میں نے اٹھ کر پیغمبر اسلامؐ سے دریافت کیا کہ اس مہینے میں سب سے بہتر کام کیا ہے؟ فرمایا گناہوں سے دور رہنا۔ اس کے بعد پیغمبر اسلامؐ کی آنکھوں سے آنسو جاری ہو گئے۔ آپ نے مجھے بتایا کہ تم اسی مہینے میں شہید کیے جاؤ گے۔ امام علیؑ کی ان باتوں سے صاف ظاہر ہو رہا تھا کہ انہیں علم ہے کہ وہ اس مہینے میں شہید کیے جائیں گے۔ آپ نے ارشاد فرمایا کہ اس سال میں حج میں تمہارے ساتھ نہیں ہوں گا۔ جب آپ کی خدمت میں کسی نے عرض کیا کہ افطار کے وقت کم غذا کیوں تناول فرماتے ہیں تو آپ نے فرمایا۔ چاہتا ہوں خالی پیٹ خدا سے ملاقات کروں۔ انیسویں شب آپ بالکل نہیں سوئے اور بار بار یہ فرماتے رہے کہ ”خدا کی قسم میں جھوٹ نہیں بولتا اور نہ مجھ سے جھوٹ بولا گیا۔ وعدہ کی رات آج کی رات ہے۔“

سحر کے وقت حضرت علیؑ مسجد میں تشریف لائے صبح کی نماز پڑھتے ہوئے زہر

میں ڈوبی خون آشام تلوار ناپاک ترین فرد ابنِ ملجم کے ہاتھوں آپ کے سر اقدس میں پیوست ہو گئی اور محرابِ حق میں خورشیدِ امامت خون میں ڈوب گیا۔ ضربت کے دودن کے بعد یعنی ۲۱ ویں شب چالیس ہجری (۶۲۰ھ) کو آپ نے اس دنیائے فانی کو الوداع کہا۔

حضرت علیؑ کی آخری وصیت

زندگی کے آخری لمحات میں آپ نے اپنے فرزندوں، رشتہ داروں اور تمام مسلمانوں کو اس طرح وصیت فرمائی: میں تمہیں تقویٰ اور پرہیزگاری کی وصیت کرتا ہوں اور یہ کہ اپنے کاموں کو منظم کرو اور ہمیشہ مسلمانوں کی اصلاح کرنے کی فکر کرتے رہو۔ یتیموں کو بھولنا نہیں۔ یتیموں کے حقوق کی رعایت کرنا۔ قرآن کو اپنا عملی منشور قرار دینا۔ نماز کا بہت زیادہ احترام کرنا کیونکہ یہ تمہارے دین کا ستون ہے۔ خدا کی راہ میں جان، مال اور زبان سے جہاد کرنا۔ باہم متحد رہنا۔ امر بمعروف اور نہی عن المنکر کو ہرگز ترک نہ کرنا۔ اگر تم اس کو ترک کر دیا تو خدا بدترین افراد کو تم پر مسلط کر دے گا۔ وہ تم پر حکومت کریں گے۔ اس وقت تم ان کے لیے جتنی بھی بددعا کرو گے ہرگز قبول نہ ہوگی۔

اب حضرت علیؑ کی زندگی کو سامنے رکھتے ہوئے ہمیں اپنی ذمہ داریوں کا احساس کرنا چاہیے۔ کہ کیا ہم واقعی ان کی پیروی کر رہے ہیں۔ کیا ہم عدل و انصاف، محبت و اخوت اور بھائی چارے کا مظاہرہ کر رہے ہیں؟ کیا ہم اسی راہ پر گامزن ہیں جس راستے پر چل کر حضرت علیؑ نے اپنی ساری زندگی بسر کی آئیے! حضرت کی اس سیرت پر چلیں جس کی ایک ہلکی سی چوٹ اگر قلبِ کافر پر پڑے تو مسلمان ہو گیا، اگر مسلمان پر پڑی تو وہ باایمان ہو گیا اور اگر کسی باایمان پر پڑی تو وہ حسینیؑ ہو گیا اور اگر کسی حسینیؑ پر پڑی تو وہ خمینیؑ ہو گیا۔



مرزا غالب اور منقبت حضرت علیؑ

ڈاکٹر سرفراز ظفر ☆

امیر المؤمنین حضرت علی کرم اللہ وجہہ کی ذات گرامی کسی تعارف کی محتاج نہیں۔ آپ عم زاد رسولؐ و زوج زہرا بتولؑ ہیں۔ آپ نہ فقط حضور نبی کریمؐ کے قریبی عزیز اور جان نثار ساتھی تھے بلکہ آپ نے خود آنحضرتؐ کے دامان عاطفت میں پرورش پائی۔ ہمیشہ آنحضرتؐ کے ساتھ رہے اور آپ کو کئی دفعہ نبی رحمتؐ کے ساتھ کٹھن مراحل سے گذرنا پڑا۔ نبوت کے ساتویں سال اہل مکہ نے بنی ہاشم کا سماجی بائیکاٹ کیا، جس کے نتیجے میں بنی ہاشم کو شعب ابی طالب کے جان گداز ایام بسر کرنے پڑے تو اس وقت بھی حضرت علیؑ آپ کے ساتھ وہاں موجود تھے۔ اسی طرح جب نبوت کے تیرہویں سال کے دوران آپ نے ہجرت کا ارادہ فرمایا تو حضرت علی کرم اللہ وجہہ کمال شجاعت و جانثاری سے آپ کے بستر مبارک پر محو خواب ہوئے۔ کفار کے مقابلے میں غزوات میں آپ ہمیشہ پیش پیش رہے۔ ان میں بڑی جرأت اور دلیری کا مظاہرہ کیا اور اس طرح حضورؐ سے اپنی محبت کا حق ادا کیا۔

خاتم الانبیاء حضرت محمد مصطفیٰؐ بھی حضرت علی کرم اللہ وجہہ سے بے پناہ محبت کرتے تھے۔ آپ نے ان کی اپنی اولاد کی طرح پرورش کی۔ مدینہ منورہ میں آپ نے مہاجر اور انصار کو اخوت کے رشتے میں منسلک کیا تو حضرت علیؑ کو اپنا بھائی بنایا اور انہیں جس نعمت سے

☆ شعبہ فارسی، نیشنل یونیورسٹی آف ماڈرن لٹریچر، اسلام آباد۔

سرفراز فرمایا اس کی روئے زمین پر مثال نہیں ملتی، یعنی فرمادیا کہ ”دنیا اور آخرت میں تو میرا بھائی ہے۔“

حضور نبی کریمؐ کی محبت اور اطاعت ہر مسلمان پر فرض ہے۔ ان کی محبت میں تن، من، دھن کی بازی لگانا اور اس جذبے کو سینے میں پروان چڑھانا کامل ایمان کی نشانی ہے۔ آپؐ کی محبت و اطاعت کا تقاضا ہے کہ آپؐ نے جس کام سے منع فرمایا اس سے اجتناب کریں اور جس کا حکم دیا ہے اس پر عمل پیرا اور کار بند ہو جائیں۔

احادیث مبارکہ میں آپؐ نے اپنے اہل بیت کے مقام و منصب کی طرف خصوصی توجہ دلائی ہے۔ نسائی کی روایت کے مطابق آپؐ نے فرمایا:

من كنت مولاه فهذا علي مولاه اللهم وال من والاه و عاد من عاداه جس کا میں مولا ہوں یہ علیؑ بھی اس کا مولا ہے۔ اے اللہ! جو اس سے محبت رکھے تو بھی اس سے محبت رکھ اور جو اس سے عداوت رکھے تو بھی اس سے عداوت رکھ۔ گویا علیؑ سے محبت رکھنا پیغمبر خدا سے محبت رکھنا ہے۔ آپؐ کے اس ارشاد اور اس جیسے دوسرے ارشادات پر عمل پیرا ہوتے ہوئے مسلمانان عالم نے حضرت علیؑ سے اپنی محبت اور عقیدت کا اظہار مختلف انداز میں بھرپور طریقے سے کیا ہے۔ ہر زمانے کے مسلمانوں نے مدحت اہل بیت کو باعث سعادت اور جزو ایمان سمجھا ہے اور ان کے ساتھ اپنی محبت اور عقیدت کے رشتے کو استوار رکھا ہے۔ شعراء اور ادباء نے اپنے اشعار اور نگارشات میں بڑی عقیدت سے حضرت علیؑ کی مدحت اور منقبت بیان کی ہے۔ اس میدان میں مرزا اسد اللہ خان غالب بھی کسی سے کم، اور پیچھے نہیں۔

غالب نے فارسی اور اردو کلام میں حضرت علیؑ کی شان میں خوبصورت نذرانہ عقیدت مرقوم کیا ہے۔ انہوں نے جس فصیح و بلیغ انداز میں آپؐ کی مدحت بیان کی ہے اس کا کٹا حلقہ چند سطور میں احاطہ کرنا ممکن نہیں۔ بہر حال فارسی اور اردو کی اس قدآور شخصیت نے

امیر المومنین سے جس محبت و عقیدت کا اظہار کیا ہے اس کا مختصراً ذکر کیا جاتا ہے۔

غالب کے نزدیک مدحت علیؑ، نعت رسول کا درجہ رکھتی ہے۔ کہتے ہیں:

مدح میں تیری نہاں زمرہ نعت نبیؐ

جام سے تیرے عیاں بادہ جوش اسرار

محبوب خدا کی نعت کہنا آسان کام نہیں۔ ایسے ہی محبوب پیغمبر خدا کی منقبت بیان کرنا اور اس

کے تقاضے پورے کرنا کارے دارد، اور ایسی عظیم ہستی کی مدح میں زبان کھولنا اور قلم کو حرکت

دینا قلبی لگن اور عشق و عقیدت کے بغیر ممکن نہیں۔ بقول غالب:

کس سے ممکن ہے تیری مدح بغیر از واجب

شعلہ شمع مگر شمع پہ باندھے آئیں

تیری مدحت کے لیے ہیں دل و جاں، کام و زباں

تیری تسلیم کو ہیں لوح و قلم، دست و جبیں

شوخی عرض مطالب میں ہے گستاخ طلب

ہے تیرے حوصلہ فضل پہ از بس کہ یقین

غالب کے فارسی کلام کی لذت اور چاشنی اردو سے کہیں زیادہ ہے وہ اپنے اردو

اشعار کو بے رنگ کہتے ہیں اور فارسی اشعار کی طرف توجہ دلاتے ہیں:

فارسی بینا تا بینی نقش ہای رنگ رنگ

بگذر از مجموعہ اردو کہ بی رنگ من است

غالب نے فارسی میں حضرت علیؑ کے جو مناقب بیان کیے ہیں وہ اپنی مثال آپ ہیں۔

انہوں نے شاعری کے دامن کو منقبت کے ایسے گرانمایہ موتیوں سے بھر دیا ہے جس کی

آب و تاب ہمیشہ قائم رہے گی۔ غالب ذکر علیؑ میں عجیب لذت محسوس کرتے تھے۔ کہتے ہیں

کہ جب میں حضرت علیؑ کا نام لیتا ہوں تو زبان میرے منہ میں رقص کرتی ہے جیسے صبح سویرے پھول کی پتی باد صبا سے محور رقص ہوتی ہے:

چون برگ گل ز باد سحر گاہیم زبان
رقصد بنام حیدر کرار در دھن

اسد اللہ، حضرت علیؑ کا لقب تھا۔ غالب کو اپنے نام اسد اللہ پر بڑا فخر تھا جس کا

اظہار یوں کرتے ہیں:

غالب نام آورم نام و نشانم میرس
ہم اسد اللہم و ہم اسد اللہیم

حضرت علیؑ سے اپنی بے پناہ محبت و عقیدت کی بدولت غالب ذکر علیؑ میں غرق

رہتے اور ہر لمحہ ان سے محبت و عقیدت کا اظہار کرتے:

عالم توفیق را غالب سواد اعظم

مہر حیدر پیشہ دارم، حیدر آباد خودم

یعنی میں تائید الہی کی دنیا کا سواد اعظم ہوں۔ عشق و محبت علیؑ میرا پیشہ ہے میں نے اپنی

ذات کو حیدر آباد یعنی مقام حیدر بنالیا ہے۔

انسان کو اس دنیا میں موافقین اور مخالفین سے پالا پڑتا رہتا ہے۔ مخالفین کی ہمیشہ

یہی کوشش ہوتی ہے کہ کسی نہ کسی طرح سے اپنے مد مقابل کو نیچا دکھائیں، انہیں بدنام اور رسوا

کریں، اور انہیں مختلف قسم کی پریشانیوں اور مشکلات میں مبتلا کر دیں، اور جیسا کہ سب

جانتے ہیں جسمانی تکلیف سے ذہنی اذیت کہیں بڑھ کر ہوتی ہے۔ غالب کے مخالفین بھی

اسے اپنی تنقید کا نشانہ بناتے۔ ایسا محسوس ہوتا ہے کہ ان کو غالب کی محبت علیؑ پر اعتراض تھا

مگر غالب جو کہ امراء و حکام کو خاطر میں نہ لاتے تھے، ان کی کیا پرواہ کرتے۔ مخالفین کے

اعتراض کا جواب دیتے ہوئے وہ حضرت علیؑ سے اپنی محبت کا برملا اعلان اس طرح کرتے ہیں:

بہ رد و قبول کسانم چہ کار

علیؑ بایدم ، با جھانم چہ کار

در اندیشہ پنهان و پیدا علیت

سخن کز علیؑ می کنم با علیت

یعنی کسی کی پسند ناپسند سے مجھے کیا واسطہ؟ مجھے صرف علیؑ سے غرض ہے جہاں کی کوئی پرواہ

نہیں۔ میری فکر میں ظاہر و پوشیدہ علیؑ ہیں اور میرا روئے سخن بھی علیؑ ہی کی جانب ہے۔ ایک

اور جگہ کہتے ہیں:

نیاساید اندیشہ جز با علیؑ

ز اسما نیندیشم الا علیؑ

بہ بزم طرب ہموایم علیت

بہ کنج غم اندوہ ربایم علیت

یعنی میری فکر کو علیؑ کے بغیر چین نہیں ملتا۔ چنانچہ اسماء میں سے اسم علیؑ ہی مجھے مرغوب ہے۔

خوشی کی محفل میں علیؑ میرے ساتھ ہوتے ہیں اور غم کی حالت میں میرے ہمدرد و غمگسار بھی

وہی ہیں۔

غالب کی منقبت کا انداز عاشقانہ ہے۔ ایک عاشق کی طرح وہ اپنے محبوب کے

عشق میں مست و مگن اور اس کی شراب محبت سے مخمور رہتے ہے اور ہر وقت زبان سے علیؑ ہی

کے نام کا ورد کرتے ہیں۔

ورد من بود غالب یا علیؑ بو طالب

نیست بخل با طالب ، اسم اعظم از من میرس

یعنی ورد یا علی ہی میرے لیے اسمِ اعظم ہے۔

غالب اپنے آپ کو حضرت علیؑ کا سچا غلام گردانتے اور مدحت حضرت علیؑ پہ ناز

کرتے ہیں:

داغِ غلامی تو مرا برِ جبینِ دل

جوشِ مناقب تو مرا ہستِ دوزِ خیال

شادمِ بدین ہوں کہ بہ مدح تو جاودان

بندم ہزار دستہٴ نسرین و نسترین

یعنی تیری غلامی کا داغ میرے دل کی پیشانی پر لگا ہے، اور تیری منقبت کا جوش میری فکر میں

موجزن ہے۔ مجھے اس بات پر خوشی ہے کہ تیری مدح میں نسرین و نسترین کے پھولوں سے

ہزاروں گل دستے تیار کر رہا ہوں۔

غالب، حضرت علیؑ کی ذات میں جلوہ حبیبِ خدا کا نظارہ کرتے اور کہتے ہیں:

کنم از نبیؐ روی در ابوتراب

بہ منہ بنگرم جلوہٴ آفتاب

یعنی میں نبیؐ سے ابوتراب کی جانب متوجہ ہوتا ہوں اور چاند میں آفتاب کا جلوہ دیکھتا

ہوں۔ کیونکہ حضرت علیؑ کی ذات، سرور کائنات سے الگ نہیں بلکہ ایک تصویر کے دو رخ

ہیں۔ غالب کا اس پر بھی ایمان ہے کہ نبیؐ کا سایہ نہ تھا۔ بقول غالب اس کی ضرورت بھی

نہیں تھی اس لیے کہ حضرت علیؑ آپؐ کا مجسم سایہ تھے۔ اس عقیدت کا اظہار وہ اپنے اشعار

میں یوں کرتے ہیں:

نبیؐ را اگر سایہ صورتِ نداشت

تردد ندارد، ضرورتِ نداشت

دو فرخندہ یار گرانمایہ بین

دو قالب زیک نور و یک سایہ بین

نیز کہتے ہیں:

بدان اتحادی کہ صافی بود

دو تن را یکی سایہ کافی بود

ازان سایہ یک جا گرایش کند

کہ احمد ز حیدر نمایش کند

غالب کی یہ دلی خواہش تھی کہ ان کا مدفن نجف اشرف بنے۔ وہ اپنی سوانح حیات کے

آخر میں لکھتے ہیں:

یارب این بوی ہستی ناشنیدہ از نیستی بہ پیدائی نارسیدہ یعنی نقش بہ ضمیر آمدہ نقاش کہ بہ اسد اللہ خان

موسوم و بہ میرزا نوشہ معروف و بہ غالب متخلص است چنانکہ اکبر آبادی مولد و دہلوی مسکن است

فرجام کار نجفی مدفن نیز باد!

اسی خواہش کا اظہار وہ اپنے اشعار میں یوں کرتے ہیں:

بود گرچہ ثابت کہ چون جان دہم

علی گویم و جان بہ یزدان دہم

بہ ہند و عراق و بہ گلزار و دشت

بسوی علی باشدم بازگشت

لیکن چو آن ناچہ دلکشست

اگر در نجف مردہ باشم خوشست

غالب کی دلی تمنا تھی کہ وہ آستانہ ابوتراب پہ جان دے دیں اور نجف اشرف میں دفن

ہوں۔ اگر ایسا ہو جائے تو بقول ان کے کسی کا کیا بگڑے گا۔ فرماتے ہیں:

کہ جان بر در بو ترا بم دھد
 در آن خاک فرمان خاتم دھد
 چہ خواهد ز نیروی گردان سپہر
 چہ کم گردد از خوبی ماہ و مہر
 کہ دلخستہ دھلوی مسکنی
 ز خاک نجف باشدم مدفنی

القصہ غالب نے منقبت کی صورت میں حضرت علی کی ذات سے اپنی والہانہ
 محبت و عقیدت کا حتی المقدور حق ادا کرنے کی سعی کی ہے۔ اگرچہ انہیں خاک نجف میں دفن ہونا
 نصیب نہ ہوا مگر ان کی محبت و عقیدت میں اس سے کوئی فرق نہیں پڑا۔ آخر میں غالب ہی کے ایک
 شعر پر سلسلہ کلام کو ختم کرتا ہوں:

نگنجد دوئی در نبی و امام
 علیہ الصلوٰۃ و علیہ السلام



حضرت علیؑ کی شخصیت

پروفیسر مقصود جعفری ☆

حضرت علیؑ علیہ السلام کی شخصیت کے کئی پہلو ہیں۔ آپ بیک وقت بہادر، جنگجو، خطیب، عالم، شاعر، منصف، ولی، مدبر اور حاکم تھے۔ آپ جیسی نابغہ روزگار شخصیت تاریخ میں دوسری نظر نہیں آتی۔ آپ کی ولادت کعبہ میں اور شہادت مسجد کوفہ میں ہوئی۔ اسی لیے ایک شاعر نے کہا:

کے را میر نشد این سعادت
بہ کعبہ ولادت ، بہ مسجد شہادت

آپ کی پیدائش سے قبل دیوار کعبہ شق ہو گئی اور آپ کی والدہ ماجدہ فاطمہ بنت اسد خانہ کعبہ میں داخل ہو گئیں اور سرتاج اولیاء و امام اوصیاء کی ولادت مبارک ہوئی۔ کتب تاریخ میں مرقوم ہے کہ آپ نے اس وقت تک آنکھیں نہیں کھولیں جب تک ختمی مرتبت رسالت مآب حضرت محمد مصطفیٰ تشریف نہ لائے۔ حضور صلی اللہ علیہ وآلہ وسلم نے مولود کعبہ کو ہاتھوں میں اٹھایا اور اپنی زبان مبارک آپ کے منہ میں ڈال دی جسے آپ نے چوسنا شروع کر دیا۔ اسی لیے آپ فرمایا کرتے تھے کہ ذقنی رسول اللہ ذقاً ذقاً، کہ رسول اللہ نے مجھے ایسے پالا جیسے ایک پرندہ اپنے بچے کی چونچ میں چونچ ڈال کر خوراک دیتا ہے۔

☆ شاعر، محقق و سابق استاد، گورڈن کالج، راولپنڈی۔

ایک اور مقام پر آپ فرماتے ہیں کہ میں نے رسول اللہ کی ایسے پیروی کی جیسے ایک اونٹنی کا بچہ اپنی ماں کے پیچھے پیچھے چلتا ہے، اور اسکے نقوش پا پر اپنے قدم رکھتا جاتا ہے۔ جنگ خندق میں جب آپ نے اپنے مد مقابل کو زمین پر گرا دیا اور اس کے سینے پر سر قلم کرنے کے لیے سوار ہوئے تو اس نے آپ کے چہرہ اقدس پر تھوک دیا۔ آپ کو غصہ آ گیا مگر آپ اس کے سینے سے اتر گئے اور اسے قتل نہ کیا۔ وہ حیرت زدہ ہو کر سراپا سوال بن گیا۔ پوچھا میں نے آپ کی توہین کی اور آپ نے مجھے معاف کر دیا اور قتل نہ کیا۔ آپ نے فرمایا تو نے مجھ پر تھوکا۔ مجھے غصہ آ گیا اب اگر تجھے قتل کرتا تو یہ دینی فعل نہیں بلکہ ذاتی انتقام بن جاتا، لہذا تجھے چھوڑ دیا۔ مولانا رومی نے اس واقعہ کو مثنوی میں تفصیل سے بیان کیا ہے جس کا ایک شعر درج کرتا ہوں:

او خدو انداخت بر روی علی
افتخار ہر نبی و ہر ولی

ترجمہ: اس نے علی کے منہ پر تھوک دیا، وہ علی جو کہ ہر نبی اور ہر ولی کے لیے سرمایہ افتخار ہے۔ حضرت علی کے اس فعل سے جہاد اور جنگ کا فرق واضح ہوتا ہے۔ جہاد صرف اصولی اور نظریاتی ہوتا ہے۔ یہ دفاعی جنگ ہے۔ اس کا جارحیت اور انتقام سے کوئی واسطہ نہیں۔ آج جو یورپی دانشور اسلام کے تصور جہاد کے خلاف زہر افشائیاں کر رہے ہیں، اے کاش وہ جنگ خندق کے اس واقعے ہی کو پڑھ لیتے۔ اگر وہ اس پر ذرا سا بھی غور کریں تو انہیں معلوم ہو جائے گا کہ اسلام دین امن ہے نہ کہ دین جنگ و جدل۔ چونکہ حضور کے دادا جان حضرت عبدالمطلب کی وفات حسرت آیات کے بعد آپ کی پرورش و نگہداشت کی ذمہ داری حضرت ابوطالب کے ذمے آ گئی تھی اس لیے حضور صلی اللہ علیہ وآلہ وسلم کی صحبت اور مجلس کا شرف عمومی حضرت علی کو حاصل رہا۔ آپ ہر وقت حضور صلی اللہ علیہ وآلہ وسلم کے ساتھ رہتے حتیٰ

کہ جب از روئے حکم خدا آقائے نامدار نے دعوت ذوالعشیرہ کا اہتمام کیا اور اپنے قریبی رشتہ داروں کو بلا کر کھانا کھلانے کے بعد دعوت اسلام دی تو اکثر نے استہزاء کیا اور دعوت قبول نہ کی۔ ایسے وقت میں بھی حضرت علی علیہ السلام نے جو ابھی بالکل نو عمر تھے آپ کی دعوت اسلام کو قبول کیا اور نصرت اسلام کا اعلان فرمایا۔ معلم التنزیل میں اس واقعہ کو نقل کیا گیا ہے۔ انگریز تاریخ دان گبن نے بھی اس واقعہ کو نقل کرتے ہوئے حضور کے الفاظ کو نقل کیا ہے جو حضرت علی کی تعریف و توصیف میں زریں حروف میں لکھنے کے قابل ہیں۔

گویا بچپن ہی سے آپ مشرف بہ اسلام تھے۔ بقول شاعر مشرق علامہ اقبال:

مسلم اول شہ مردان علی
عشق را سرمایہ ایمان علی

حضرت علی بحیثیت ایک جنگجو کے شہرت تامہ رکھتے ہیں۔ آپ نے اسلامی غزوات میں بے مثال کارہائے نمایاں انجام دیے۔ آپ بڑے بہادر اور صاحب شمشیر تھے۔ جب کسی پر میدان جنگ میں تلوار سے وار کرتے اور اسے واصل جہنم کرتے تو اللہ اکبر کا نعرہ بلند کرتے۔ آپ نے جو بھی جنگ کی وہ صرف اور صرف اللہ اور اسلام کے لیے کی۔ آپ نے کبھی کوئی ذاتی عناد یا مفاد نہ رکھا۔ وہ ایک آفتاب درخشاں تھے۔ جس کی شعاعیں چار دانگ عالم کو منور کرتی تھیں۔ جرمن فلسفی نطشے نے مرد آہن کا تصور پیش کیا ہے لیکن اس کا مرد آہن لادینی قوتوں، وجاہتوں اور سطوتوں کا مظہر ہے۔ علامہ الجلیلی اپنی کتاب انسان کامل میں ایک ایسے مرد عظیم و بطل جلیل کا تصور پیش کرتے ہیں جو قرآنی علوم و معارف کی عکاسی کرتا ہے اور وہ حضرت محمد صلی اللہ علیہ وآلہ وسلم کی ہی ذات گرامی ہو سکتی ہے۔ انگریز ڈرامہ نگار مارلو نے ڈاکٹر فاسٹس کا کردار پیش کیا جو جادو کی قوتوں کے ذریعے حصول حکومت کے لیے دیوانہ ہو جاتا ہے۔ اصل میں یہ عصر حاضر کے آئیڈیل ہیں۔ کوئی

دولت کا تو کوئی حکومت کا رسیا ہے، کسی کو شہرت تو کسی کو سطوت نے حواس باختہ کر رکھا ہے، مگر دوسری طرف ہم تاریخ میں حضرت علی علیہ السلام کا کردار دیکھتے ہیں جو پکار پکار کر دعوت عمل و انسانیت دے رہا ہے۔ وہ کوئی کام اپنی ذات اور اپنے مفاد کے لیے نہیں کرتے بلکہ ان کا ہر فعل تابع رضائے الہی اور برائے خوشنودی خدا ہے۔ اسی لیے مولانا رومی ایک مقام پر فرماتے ہیں:

از علی آموز اخلاص عمل

شیر حق را دان منزہ از دغل

مختصر یہ کہ اگر رسول خدا صلی اللہ علیہ وآلہ وسلم کے بعد کوئی انسان علم و عمل، اخلاص و وفا اور علم و معرفت میں بے نظیر و بے مثل ہے تو وہ صرف اور صرف حضرت علی ہی کی ذات گرامی ہو سکتی ہے۔ اسی لیے تو پیغمبر اسلام نے فرمایا تھا۔ الحق مع علی و علی مع الحق یعنی حق علی کے ساتھ اور علی حق کے ساتھ ہے۔ ایک اور مقام پر ارشاد رسالہ تہمآب صلی اللہ علیہ وآلہ وسلم ہوتا ہے۔۔ انا و علی من نور واحد یعنی میں اور علی ایک ہی نور سے ہیں۔ پھر ارشاد فرمایا۔ انا مدینة العلم و علی بابہا۔ میں محکم کا شہر ہوں اور علی اس کا دروازہ ہے۔ ان احادیث مبارکہ سے شان حضرت علی واضح ہوتی ہے۔ قرآن اور علی لازم و ملزوم ہیں۔ علی نے کبھی کوئی ایسا کام نہیں کیا جو قرآنی تعلیمات کے منافی ہو۔ یہی وجہ ہے کہ حضرت علی کو حکیم الہی اور مفسر و شارح قرآن بھی کہا جاتا ہے۔ بحار الانوار میں علامہ مجلسی علیہ الرحمۃ لکھتے ہیں کہ حضرت علی اکثر رات گئے کھلے آسمان کے نیچے کھڑے ہو کر ستاروں کا مشاہدہ کرتے اور آفاق کے بارے میں قرآنی آیات تلاوت فرماتے اور تخلیق کائنات پر غور فرماتے۔ ایک دفعہ آپ نے برسبر منبریہ اعلان فرمایا۔ سلونی سلونی قبل ان تفقدونی۔ من اعلم بطرق السماء کما اعلم بطرق الارض، یعنی پوچھو! پوچھو! مجھے کھودینے

سے پہلے اور میں زمین کی راہوں سے زیادہ آسمان کے راستوں سے واقف ہوں۔ سورہ الحجرات میں آسمانوں کے راستوں اور تسخیر کائنات کی طرف اشارے ہیں اور اسی آیت کی تفسیر میں حضرت علیؑ فرماتے ہیں کہ میں دیکھ رہا ہوں کہ آنے والے زمانے میں لوگ آسمانوں کی طرف سفر کریں گے۔ حضرت علیؑ علوم و معارف کا ایک بحر بیکراں تھے۔ جو نہی کوئی آپ سے سوال کرتا آپ فوراً جواب دے دیتے۔ ایک مرتبہ ایک سوال کرنے والے نے پوچھا اے علیؑ کیا آپ اس مخلوق کے نام گن سکتے ہیں جو کہ بچے دیتی ہے اور وہ جو کہ انڈے دیتی ہے؟ آپ نے فوراً فرمایا ہر وہ مخلوق جس کے کان باہر کی جانب ہیں وہ بچے دیتی ہے اور ہر وہ مخلوق جس کے کان اندر کی جانب ہیں وہ انڈے دیتی ہے۔ ایک صاحب سوال نے پوچھا: یا علیؑ یہ کیا بات ہے کہ آپ سے جیسے ہی کوئی سوال پوچھا جائے آپ بلا توقف اس کا جواب دے دیتے ہیں؟ آپ نے اس سے پوچھا۔ تمہارے ہاتھ میں کتنی انگلیاں ہیں؟ اس نے جواب دیا۔ پانچ۔ آپ نے فرمایا تم نے ہاتھ کی انگلیاں دیکھ کر، گن کر اور سوچ کر جواب کیوں نہیں دیا؟ اس نے جواب دیا کہ اے علیؑ اس میں گننے اور سوچنے کی کون سی بات ہے؟ یہ تو میرا روز کا مشاہدہ ہے کہ ہاتھ میں پانچ انگلیاں ہوتی ہیں۔ آپ نے فرمایا: یاد رکھ یہ کائنات ہمارے سامنے تخلیق ہوئی ہے۔ اس کے تمام رازوں کے ہم گواہ ہیں۔ اس لیے ہمیں ہر سوال کا جواب معلوم ہے اور سوچنے اور دیکھنے کی ضرورت نہیں۔

حضرت علیؑ ایمانیات، دینیات، اخلاقیات اور روحانیات کے ساتھ ساتھ اقتصادیات پر بھی نظر رکھتے تھے۔ یہ مغربی سرمایہ دارانہ، اقتصادیات ہو جس کے بانی آدم اسمتھ اور ڈاکٹر فریڈ مارشل ہیں یا اشتراکی اقتصادیات جس کے مفکر کارل مارکس اور اینجلز ہیں، یہ تمام نظام ہائے اقتصاد ناقص ہیں۔ اس کے برعکس حضرت علیؑ نظام عدل کے داعی تھے۔

ایک دفعہ آپ نے اپنے بیٹے محمد بن حنفیہ سے خطاب کرتے ہوئے فرمایا: ”اے بیٹے میں تیری بابت فکر مند ہوں۔ غربت کے بارے میں اللہ سے پناہ مانگو کیونکہ غربت ایمان اور عقل کے لیے بے حد نقصان دہ ہے۔ آپ اپنے دور خلافت کے دوران ایک دفعہ بازار سے گذر رہے تھے آپ نے دیکھا کہ میثم تمار نے دو طرح کی کھجوریں رکھی ہوئی ہیں اور مختلف قیمتوں پر بیچ رہے ہیں۔ اچھی قسم کی کھجوروں کی قیمت زیادہ ہے اور گھٹیا قسم کی کھجوروں کی قیمت کم ہے۔ آپ نے اسے مارنے کے لیے کوڑا اٹھایا، تو وہ چلایا کہ اے امیر المؤمنین میں نے کیا خطا کی ہے؟ آپ نے فرمایا تم میرے دور حکومت میں اسلامی معاشرے کو دو حصوں میں تقسیم کر رہے ہو۔ امراء اور غرباء میں یعنی امیر لوگ بڑھیا قسم کی کھجوریں کھائیں اور غریب لوگ گھٹیا قسم کی کھجوریں کھائیں۔ آپ زمین پر بیٹھ گئے اور دونوں قسم کی کھجوروں کو باہم ملا دیا اور فرمایا اب انہیں بیچو، تاکہ ہر گھر میں ایک ہی قسم کی کھجوریں کھائی جائیں۔ یہ تھا آپ کا نظام مساوات و نظام اقتصادیات۔ آپ ہمیشہ سوکھی نان جویں نوش جان فرماتے۔ عبید بن القمہ راوی ہیں کہ آپ سے ایک دفعہ ایک صحابی نے عرض کیا کہ آپ خلیفہ وقت ہیں کم از کم اپنی خوراک کا معیار تو درست فرمائیں۔ آپ پانی اور نمک کے ساتھ سوکھی روٹی کھاتے ہیں۔ اس میں کیا ہرج ہے کہ آپ بھی لذیذ طعام کھا لیا کریں۔ آپ نے فرمایا میری غذا میری ریاست کے غریب ترین انسان کے معیار کے برابر ہونی چاہیے تاکہ اسے احساس کمتری نہ ہو۔ اسے یہ اطمینان ہو کہ وہ بھی وہی غذا کھاتا ہے جو اس کا خلیفہ کھاتا ہے۔ کیا آج کے اشتراکی اور استعماری معاشروں کے حاکم ایسی اعلیٰ انسانی مثالیں پیش کر سکتے ہیں۔ ایک شعر میں آپ فرماتے ہیں: ”تم نے ایسے لوگ تو دیکھے ہوں گے جو کثرت دولت کی وجہ سے گناہ کرتے ہیں، مگر کیا تو نے ایسے لوگ نہیں دیکھے جو قلت دولت کی وجہ سے گناہ کرتے ہیں۔“ اس کا مطلب یہ ہے کہ کثرت دولت اور قلت دولت دونوں باعث شر ہیں

اور صرف مساوات دولت ہی باعث خیر ہے۔ نہج البلاغہ کے ایک خطبے میں فرماتے ہیں۔ "اے بنی آدم تو نے اپنی ضرورت سے زیادہ جو بھی کمایا ہے اس میں تم دوسروں کے حق کے امین ہو۔" یعنی تمہاری فالتو کمائی میں دوسروں کا حق ہے اور یہی قرآن مجید کا بھی حکم ہے۔ ارشاد قرآن ہے۔ یسئلونک ماذا ینفقون قل العفو۔ اے رسول یہ تم سے پوچھتے ہیں کہ ہم کیا خرچ کریں؟ کہو ضرورت سے زیادہ۔ گویا بنیادی ضرورتیں پوری کرنے کے بعد فالتو زرمحتاجوں، غریبوں، بیواؤں، مسکینوں اور ناداروں کا حصہ ہے۔ علامہ اقبال نے بھی یہی فرمایا ہے:

قوموں کی روش سے مجھے ہوتا ہے یہ معلوم
بے سود نہیں روس کی یہ گرمی رفتار
جو حرف قل العفو میں پوشیدہ تھی اب تک
اس دور میں شاید وہ حقیقت ہو نمودار

لہذا حضرت علی نے واشتکاف الفاظ میں اعلان فرمایا: "کیا میں غیر مساویانہ معاشرہ قائم کر کے سنت رسول کی نفی کروں؟"

تاریخ عالم ایک بھی ایسا اشتراکی یا انقلابی حاکم نہیں دکھا سکتی جو حاکم بھی رہا ہو اور اس نے اپنے اہل و عیال کے لیے محنت مزدوری بھی کی ہو، مگر تاریخ گواہ ہے کہ حضرت علی اپنی روزی کمانے کے لیے ایک یہودی کے باغ کے کنویں سے پانی کے ڈول نکالتے تھے۔ ایک ڈول کے عوض ایک کھجور آپ کو معاوضہ میں ملتی۔ چنانچہ اپنا اور اپنے اہل و عیال کا پیٹ پالنے کے لیے آپ کو کئی ڈول نکالنے پڑتے۔ علامہ ابن جوزی کے بقول جب حضرت علی خلیفۃ المسلمین تھے تو اس وقت بھی وہ اپنے اونٹ کی اپنے ہاتھوں سے مالش کرتے اور گھر کے کام کاج خود انجام دیتے۔ بحیثیت خلیفہ آپ نے والی مصر مالک بن اشتراک کو جو خط لکھا وہ

عدل و انصاف اور طرز حکمرانی کا ایک آفاقی اور ابدی منشور ہے۔ مالک بن اشتر کو اس مفصل خط میں آپ ایک مسلمان حکمران کے کردار پر تبصرہ فرماتے ہوئے کہتے ہیں کہ بحیثیت والی کے معاشرے کے اعلیٰ درجہ کی محفلوں میں جانے، رشتے داروں اور احباب کو زمینیں الاٹ کرنے سے اجتناب کرو۔ آپ نے اقربا پروری اور رشوت خوری کے تمام دروازے حاکموں اور عوام پر بند کر دیے تھے۔ یہاں تک کہ آپ نے اپنے بڑے بھائی عقیل کو بھی بیت المال سے زیادہ رقم دینے سے انکار کر دیا جس پر وہ آپ سے رنجیدہ ہو گئے۔ آپ نے مسند خلافت پر بیٹھتے ہی پہلے خطبے میں فرمایا کہ جن لوگوں نے ناجائز ذرائع سے دولت جمع کر لی ہے وہ دولت جہاں کہیں بھی ہو میں اسے ضبط کر کے عوام کی فلاح و بہبود پر خرچ کروں گا۔

مصری دانشور عباس محمود العقاد اپنی کتاب علی، شخصیت اور کردار میں رقمطراز ہیں کہ علی کی انقلابی حکمت عملیوں کے باعث عرب کے سردار اور سرمایہ داران کے خلاف ہو گئے تھے۔ اس لیے انہوں نے آپ کی حکومت کو کامیاب نہ ہونے دیا۔ مشہور مسلمان سیاسی مفکر ماوردی اپنی کتاب سیاست اور امامت میں لکھتے ہیں کہ ایک مسلمان حاکم اور رہبر کے لیے چار صفات کا ہونا بہت ضروری ہے۔ اسے بیک وقت مدبر، مدیر، متقی اور منصف ہونا چاہئے۔ اگر ہم قرآن مجید کے معیار خلافت پر کسی کو پرکھیں تو حضرت علی علم و معرفت، جرأت و شجاعت اور عدل و انصاف میں بے مثال نظر آتے ہیں۔ آپ اتنے بڑے مدبر تھے کہ انہیں سب سے بڑا عالم قرآن اور حکیم کائنات کہا جاتا ہے۔ آپ کی عدالت ایسی تھی کہ کسی کا لحاظ نہ کرتے تھے۔ آپ نے نہ اپنے سگے بھائی عقیل کو مراعات دیں اور نہ خود کوئی مراعات حاصل کیں۔ آپ متقی ہی نہیں امام المتقین کے لقب سے یاد کیے جاتے ہیں۔ حالت نماز میں آپ کا رنگ خوف خدا سے زرد پڑ جاتا۔ لوگ سمجھتے کہ شاید حالت سجدہ میں آپ دصال فرما چکے ہیں۔ منصف ایسے تھے کہ ہر فیصلہ انصاف کے مطابق کرتے۔ آپ

اکثر فرماتے کہ میں نے مسند انصاف بچھا دی ہے۔ اہل توریث توریث کے مطابق، اہل انجیل انجیل کے مطابق اور اہل قرآن قرآن کے مطابق مجھ سے فیصلے کروا سکتے ہیں۔ یہ آپ کے تبحر علمی کی ایک ادنیٰ سی مثال ہے۔ علامہ تلہری نے علیؑ کے فیصلے کے عنوان سے اس موضوع پر ایک مبسوط اور لاجواب کتاب لکھی ہے۔ حضرت علیؑ نے اپنے عہد خلافت میں معاشرے کو چھ حصوں میں تقسیم کر کے ان کے لیے واضح اصول و ضوابط مرتب کر دیے تھے۔ وہ چھ طبقے مندرجہ ذیل تھے۔ فوج، انتظامیہ، عدلیہ، حکمران جماعت، تاجر اور مزدور۔ ہر ایک کی اپنی اپنی ذمہ داریاں تھیں ان کے حقوق اور فرائض بھی معین کر دیے گئے تھے۔ یہ کمیونسٹ مینی فسٹو ہو یا اقوام متحدہ کا منشور، جو ضابطے اور قوانین حضرت علیؑ نے انسانی معاشرے کے لیے ترتیب دیے وہ تمام دنیا کے چارٹروں اور منشوروں سے بہتر ہیں۔

حضرت علیؑ مسجد کوفہ میں لوگوں کے مسائل سنتے تھے اور گورنروں کو یہ حکم دیا تھا کہ وہ کھلی کچھریاں لگائیں اور لوگوں کے مسائل کو فوری حل کریں۔ حضرت علیؑ نہایت ہی جمہوری اور مشاورتی فکر رکھتے تھے۔ وہ عوام کے ساتھ گھل مل جاتے، ان کے مسائل سنتے اور ان کی رائے کا احترام کرتے۔ علامہ زنجیری نے اپنی کتاب ربیع الابرار میں حضرت علیؑ کی عوام اور انصاف دوستی پر مفصل روشنی ڈالتے ہوئے کئی واقعات نقل کیے ہیں جن سے آپ کی جمہوری فکر واضح ہوتی ہے۔

عسکری، فکری، انتظامی، حکومتی، عوامی اور اجتماعی مسائل اور شعبوں کے علاوہ تصوف و عرفان میں بھی آپ سرتاج اولیاء کے لقب گرامی سے یاد کیے جاتے ہیں۔ تصوف کے تقریباً تمام سلسلوں کی ابتداء و انتہا آپ ہی سے ہے۔ من عرف نفسه فقد عرف ربه یعنی جس نے اپنے نفس کو پہچانا اس نے اپنے رب کو پہچانا، یہ آپ ہی کا مشہور قول ہے۔ معرفت انفس و آفاق میں آپ یکتائے روزگار تھے۔ آپ کی ذات اقدس سے کئی خارق

العادت واقعات رونما ہوئے۔ آپؑ کی روحانی کرامات کے علاوہ، علمی اور ادبی معجزات بھی قابل ذکر و فکر ہیں۔ آپ کے خطوط، تقاریر اور تحریروں کا مجموعہ جسے علامہ رضی نے جمع کیا نہج البلاغہ کے نام سے مشہور ہے جو واقعی ایک علمی معجزہ ہے۔ انگریزی ادبیات میں یہ آسکر وانلڈ اور بیکن کی تحریریں ایجاز و اختصار کا بہترین نمونہ ہیں۔ فارسی زبان میں شیخ سعدی کی گلستان اور بوستان ادبیات عالیہ کی اہم مثال ہیں۔ اسی طرح عربی زبان میں حضرت علیؑ کے اقوال حسن بیان اور فکر عمیق کے آئینہ دار ہیں۔ آپ کے عربی اشعار کا مجموعہ مصرع میں شائع ہو چکا ہے۔ اخلاقی، روحانی، عمرانی اور فکری شاعری کے آپ بانی تھے۔ عرب کی مخرب اخلاق شاعری کے دور میں آپ نے فکر و نظر اور ہدایت و صداقت کے چراغ روشن کیے۔ آپ کے دو شعروں کا ترجمہ پیش خدمت ہے:

حسن یہ نہیں کہ حسین لباس پہن لیا جائے بلکہ اصل حسن تو علم و ادب کا حسن ہے۔ وہ یتیم نہیں جس کا باپ مر جائے بلکہ یتیم وہ ہے جو علم و حسب و نسب سے محروم ہو جائے۔

حضرت علیؑ نے ساری زندگی توحید اور انسانیت کا درس دیا۔ فرماتے ہیں۔ ما الدین؟

ان الدین اطاعة الله و خدمة الخلق یعنی دین اطاعت الہی اور خدمت خلق کا نام ہے۔

اسی لیے کئی احادیث میں آیا ہے کہ اے علی تم میری زندگی میں قرآن کی تنزیل اور میرے

بعد قرآن کی تاویل کے لیے مجھ جہاد رہو گے۔ یہی وجہ ہے کہ جب ۱۹ رمضان کو عبدالرحمن

ابن ملجم لعین نے زہر آلود تلوار سے آپ کے سر اقدس پر ضرب لگائی تو حالت سجدہ میں آپ

نے فرمایا فزت برب الكعبة کہ رب کعبہ کی قسم میں کامیاب ہو گیا!



حیات علیؑ: ایک جائزہ

مولانا شیخ محمد حسین علوی ☆

آپؑ ۱۳ / رجب المرجب بروز جمعہ عام الفیل کے تیس سال بعد مکہ میں کعبہ شریف کے اندر پیدا ہوئے۔ یہ ایک ایسی فضیلت ہے جو اولین و آخرین میں سے کسی کو بھی نصیب نہ ہوئی۔ جناب امیرؑ کی کعبہ میں ولادت کے بارے مستدرک علی الصحیحین میں اخبار حدیث سے زیادہ روایت کی گئی ہیں۔ دروضۃ الواعظین میں جابر ابن عبداللہ الانصاریؓ فرماتے ہیں: میں نے رسول خداؐ سے جناب امیر المومنینؑ کے میلاد کے بارے میں پوچھا تو آپؐ نے فرمایا، واہ! میرے بعد سنت مسیح پر بہترین مولود کے بارے میں تم نے پوچھا۔ خداوند تعالیٰ نے مجھے اور علیؑ کو ایک ہی نور سے خلق فرمایا، پھر ہم صلب آدمؑ سے پاک و پاکیزہ اصلاب اور ارحام طیبه میں منتقل ہوتے رہے، یہاں تک کہ میں عبداللہ ابن عبدالمطلبؓ کے پاکیزہ صلب میں نمودار ہوا جبکہ علیؑ، ابوطالبؓ کے پاکیزہ اور طاہر صلب سے ظاہر ہوئے۔ آپؑ کے علاوہ آج تک کوئی ذات کعبہ شریف میں پیدا ہوئی ہے اور نہ قیامت تک ہوگی۔ یہ بذات خود ایک بہت بڑی فضیلت ہے۔

عسل الشرائع میں سعید بن جبیر سے یزید ابن تعنب روایت کرتے ہیں: میں عباس ابن عبدالمطلبؓ اور عبدالعزیٰ کے ایک گروہ کے ساتھ بیت حرام کے بالکل سامنے بیٹھا ہوا تھا۔ مادر گرامی جناب امیر المومنان فاطمہ بنت اسد شریف لائیں جبکہ ان کے

☆ ڈائریکٹر ریسرچ، ادارہ تحقیقات اسلامی، راولپنڈی۔

حمل کو نو ماہ ہو چکے تھے۔ کعبہ کے آگے کھڑی ہوئیں اور فرمایا: ”اے پالنے والے میں تیری ذات پر ایمان رکھتی ہوں اور ان تمام انبیاء اور کتابوں پر جو اب تک تیری طرف سے نازل کی گئی ہیں اور تحقیق میں اپنے دادا ابراہیم خلیل کے کلام کی بھی تصدیق کرتی ہوں جس نے بیت العتیق کو بنایا۔ اس ذات کے واسطے جس نے تیرا یہ گھر بنایا اور اس مولود کے واسطے جو میرے بطن میں ہے بس تو میرے لیے اس بچے کی ولادت آسان کر دے۔“

یزید بن تعنب کہتے ہیں پس ہم نے دیکھا آپ کے ان دعائیہ جملوں کے بعد پشت کعبہ مفتوح ہوا اور فاطمہ بنت اسد (س) جو کعبہ میں داخل ہوئیں اور پھر ہماری نظروں سے اوجھل ہو گئیں اور دیوار پھر سے جڑ گئی۔ ہم نے حیرت سے دروازہ کعبہ کا قفل کھولنا چاہا لیکن نہ کھول سکے۔ پس ہم سمجھ گئے کہ یہی امر الہی ہے۔ جب آپ چوتھے دن کے بعد کعبہ سے نکلیں تو آپ کے مبارک ہاتھوں میں امام المتقین تھے۔ فاطمہ بنت اسد (س) نے کہا مجھے آج تک کی خواتین پر فضیلت دی گئی کیونکہ آسیہ بنت مزاحم نے خدا کی ایک ایسی جگہ عبادت کی جہاں خوشی سے نہیں بلکہ مجبوری سے عبادت کی جاتی تھی۔ حضرت مریم بنت عمران نے خشک کھجور کو اپنے ہاتھوں سے چنا۔ بے شک میں بیت اللہ میں داخل ہوئی جنت کے پھلوں اور پرزائقہ غذاؤں سے استفادہ کیا۔ مزید فرماتی ہیں جب میں نے کعبہ سے نکلنا چاہا تو ایک غیبی آواز آئی، اے فاطمہ نو مولود کا نام علی رکھنا۔ وہ علی اور اللہ، العلی الاعلیٰ ہیں۔ پس میں نے ان کے نام کو اپنے نام سے مشتق کیا ہے ان کو اپنے آداب سے تادیب کیا ہے۔ وہی ہے جو میرے گھر سے بتوں کو توڑے گا اور میرے گھر کی پشت پر اذان کہے گا۔ میری تقدیس و تمجید کرے گا۔ بھلا ہو ان کا جو ان سے محبت کریں گے اور ان کی اطاعت کریں گے اور ان کے لیے جہنم ہو جو ان

سے دشمنی کریں گے اور ان کی پیروی نہیں کریں گے۔

بچے کی ولادت پر ابوطالب بہت خوش ہوئے اور یہ ولادت کی خبر سن کر سر بسجود ہو گئے اور دس اونٹوں کی قربانی سے عقیقے کی رسم ادا کی۔

آپ کی مشہور و معروف کنیتیں ابوالحسن، ابوالحسین، ابوالسبطین، ابوالریحانین اور ابوتراب ہیں۔ لیکن آپ کو ان میں سے سب سے زیادہ پسند ابوتراب تھی۔ آپ کو اس کنیت سے بلایا جاتا تو آپ بجد مسرور ہوتے۔ آپ کے مشہور القابات یہ ہیں: اعلم الامۃ، افضی الامۃ، اول من اسلم، اول من صلی خیر البشر، امیر المؤمنین، امام المتقین، سید المسلمین، یعسوب الدین، عمود الدین، سید الشهداء، سید العرب، رایۃ الہدی، باب الہدی، المرتضیٰ الولی الوسی۔

آپ کے ان القابات میں سے دو القاب خاص طور پر بہت مشہور اور کثیر الاستعمال ہیں ایک امیر المؤمنین اور دوسرا الوسی۔ آپ کے والد بزرگوار کا نام ابوطالب (ع)، والدہ ماجدہ کا نام فاطمہ بنت اسد (س) تھا۔ آپ کا پورا سلسلہ نسب یہ ہے: علی بن ابی طالب بن عبدالمطلب ابن ہاشم بن عبدمناف بن قصی بن کلاب بن مُرہ بن کعب بن لوی بن غالب بن فہر بن مالک بن نضر بن کنانہ (۱)

چونکہ حضرت ابوطالب کی شادی اپنی چچا زاد سے ہوئی تھی اس لیے حضرت علی نجیب الطرفین تھے اور رسالت مآب کے حقیقی چچا زاد بھائی اور آپ کی والدہ ماجدہ وہ پہلی خاتون ہیں جنہوں نے اسلام کا اعلان کیا۔ (۲)

خاندان بنی ہاشم کو عرب اور قبیلہ قریش میں جو وقعت اور عظمت حاصل تھی وہ محتاج بیان نہیں۔ خانہ کعبہ کی خدمت اور اس کا اہتمام بنو ہاشم ہی کا طرہ امتیاز تھا۔ اسی

بزرگی کی وجہ سے ان کو تمام عربوں کی سیادت حاصل تھی۔ آپ کے والد مکہ کے نہایت بااثر بزرگ تھے۔ حضور پاک نے انہی کی آغوش شفقت میں پرورش پائی تھی اور بعثت کے بعد بھی انہی کی زیر حمایت مکہ کے کوہستانوں میں دعوت حق کا پرچم بلند کیا تھا۔ حضور پاک کی حمایت کی وجہ سے آپ (حضرت ابوطالب) نے راہ اسلام میں بڑی بڑی تکالیف برداشت کیں لیکن اپنی زندگی کے آخری لمحات تک اپنے اس عزیز بھتیجے کے سر سے دست شفقت نہ اٹھایا۔

حضرت علی کی والدہ ماجدہ نے بھی آمنہ کے یتیم کو ماں کی طرح محبت اور شفقت سے پالا۔ مستند روایات کے مطابق وہ ہجرت کر کے مدینہ گئیں۔ ان کا جب انتقال ہوا تو رسالت مآب نے کفن میں اپنی قمیض مبارک پہنائی اور ان کی قبر میں لیٹ کر اس کو تبرک کیا۔ لوگوں نے آپ سے اس عنایت کی وجہ دریافت کی تو آپ نے فرمایا حضرت ابوطالب کے بعد میں سب سے زیادہ اس نیک سیرت خاتون کا ممنون اور احسان مند ہوں جس نے مجھے اپنی ماں جیسا پیار دیا اور حقیقی ماؤں کی طرح مجھے پالا۔

علی عالم ربانی، بے بدل زاہد، مشہور شجاع اور زبردست خطیب تھے۔ آپ کا شمار ان حضرات میں ہوتا تھا جنہوں نے قرآن شریف جمع کر کے حضور کی خدمت اقدس میں پیش کیا۔ آپ سابق الاسلام ہیں۔ ابن عباس "حضرت انس" سے اور وہ زید سے اور سلیمان سے نقل کرتے ہیں کہ سب سے پہلے آپ نے اسلام پر ایمان کا اعلان کیا۔ بلکہ بعض صحابہ کا دعویٰ ہے کہ آپ کے سابق الاسلام ہونے پر اجماع ہے۔ چنانچہ ابو یحییٰ خود جناب حضرت علی سے روایت کرتے ہیں کہ رسول اللہ پیر کے دن مبعوث بہ رسالت ہوئے۔ دوسرے دن یعنی منگل کو میں نے اعلان اسلام کیا۔ اس وقت آپ کی عمر مبارک ۱۰ سال تھی جبکہ بعض روایات میں نو اور آٹھ کا بھی ذکر کیا گیا ہے۔ تاریخ

اسلام آپ کے بہادرانہ کارناموں اور دلیرانہ کمالات سے بھری پڑی ہے۔ یہی وجہ ہے کہ مولانا ظفر علی خان نے فرمایا:

اسلام کے دامن میں بس اس کے سوا کیا ہے؟

ایک ضرب ید اللہ، اک سجدہ شبیری!

احادیثِ نبویؐ بہ سلسلہ فضائلِ علیؑ

جنگِ خندق کے موقع پر حضور پاکؐ نے فرمایا ضربۃ علیؑ یوم الخندق افضل من عبادة الثقلین۔ یعنی خندق کے دن علیؑ (کی تلوار) کی ضربتِ ثقلین کی عبادت سے افضل ہے۔ ایک اور حدیث میں آپؐ نے یوں فرمایا برز الایمان کلہ الی الکفر کلہ کہ کل ایمان کل کفر کے مقابلے کے لیے جا رہا ہے۔

امام احمد فرماتے ہیں جتنی احادیث حضرت علیؑ کی فضیلت میں وارد ہیں کسی اور صحابی کی فضیلت میں وارد نہیں ہوئیں (حاکم)۔ بخاری اور مسلم میں سعد ابن وقاص سے مروی ہے کہ رسول اللہؐ نے غزوہ تبوک میں جب آپؐ کو مدینہ میں رہنے کا حکم دیا اور دیگر مجاہدین کے ساتھ نہیں لیا، تو آپؐ نے عرض کیا یا رسول اللہؐ، آپؐ مجھے یہاں بچوں اور عورتوں کے پاس چھوڑے جاتے ہیں؟ حضور پاکؐ نے جواباً ارشاد فرمایا: کیا تم اس بات سے راضی نہیں ہو کہ میں تمہیں اس طرح چھوڑے جاتا ہوں جس طرح موسیٰ علیہ السلام ہارونؑ کو چھوڑ گئے تھے۔ بس فرق صرف اتنا ہے کہ میرے بعد کوئی نبی نہیں ہوگا۔ اس حدیث کو احمد بز اور دیگر صحابہ نے روایت کیا ہے۔

بخاری اور مسلم نے سہل ابن سعد سے روایت کیا ہے۔ کہ جنگِ خیبر کے زمانے میں ایک روز رسول اکرمؐ نے فرمایا: میں کل پرچمِ اسلام اس شخص کو دوں گا جس کے ہاتھ سے انشاء اللہ خیبر فتح ہوگا۔ وہ شخص اللہ اور اس کے رسول کو دوست رکھتا ہے اور اللہ اور

اس کا رسولؐ اسے دوست رکھتے ہیں۔ جلیل القدر صحابہ رات کو بہت دیر تک اس بات پر غور و خوض کرتے رہے کہ دیکھیے کل یہ عظیم سعادت کس کے حصے میں آتی ہے۔ صبح ہوئی تو ہر شخص رسول اللہؐ کی خدمت اقدس میں حاضر ہوا۔ ہر ایک کے دل میں یہی خواہش موجزن تھی کہ شاید یہ فخر مجھے حاصل ہو۔ جب تمام صحابہؓ جمع ہو گئے تو رسول اللہؐ نے فرمایا علیؑ کہاں ہیں؟ صحابہ نے عرض کیا کہ وہ آشوب چشم میں مبتلا ہیں، لہذا حضور کی خدمت میں حاضر ہونے سے قاصر ہیں۔ آپؐ نے فرمایا انہیں فوراً بلایا جائے۔ آپؐ تشریف لائے تو حضور پاکؐ نے آپؐ کی آنکھوں پر اپنا لعاب دہن لگایا جس سے آپؐ کی آنکھیں فوراً اچھی ہو گئیں اور پھر تازیت دکھنے نہ پائیں۔ اس کے بعد سرور کائنات نے علم لشکر آپؐ ہی کو مرحمت فرمایا اور ہم سب غور و خوض کرتے رہے۔

طبرانی نے اس حدیث کو متعدد صحابہ سے روایت کیا ہے۔ صحیح مسلم میں سعد ابن وقاص سے روایت ہے کہ جس وقت یہ آیت نازل ہوئی ندع ابناءنا و ابناءکم (سورہ آل عمران ۶۱:۳) تو رسول اللہؐ نے حضرت علیؑ، حضرت فاطمہؑ، حضرت حسنؑ اور حضرت حسینؑ کو بلا کر دعا کی کہ الہی یہ میرے کنبے کے لوگ ہیں۔ ترمذی نے ابوسریحہ اور زید ابن ارقم سے روایت کی ہے کہ رسول خدا نے ارشاد فرمایا کہ جس کا میں مولا ہوں اس کے علیؑ مولا ہیں۔ اس حدیث کو احمد اور طبرانی نے بھی لکھا ہے۔ بعض راویوں کا کہنا کہ رسول اللہؐ نے یہ بھی فرمایا کہ الہی جو شخص علیؑ سے محبت کرتا ہے تو بھی اس سے محبت رکھ اور جو علیؑ سے بغض رکھتا ہے تو بھی اس سے عدوات رکھ۔

احمد نے ابوالطفیل سے روایت کی ہے کہ ایک بار حضرت علیؑ نے ایک وسیع مقام پر لوگوں کو جمع کیا اور فرمایا: میں تم کو قسم دے کر پوچھتا ہوں کہ بتاؤ رسول اللہ ﷺ نے یوم غدیر پر میری نسبت کیا ارشاد فرمایا تھا۔ اس مجمع سے میں آدمی کھڑے ہوئے

اور انہوں نے کہا کہ ہم گواہی دیتے ہیں کہ ہمارے سامنے حضرت رسالت مآبؐ نے ارشاد فرمایا تھا: میں جس کا مولا ہوں علیؑ بھی اس کے مولا ہیں۔ الٰہی علیؑ سے محبت رکھ اور اس سے بھی محبت رکھ جو علیؑ سے محبت رکھتا ہے اور اس سے عداوت رکھ جو علیؑ سے بغض و عداوت رکھتا ہے۔

حضرت علیؑ سے محبت کا حکم

ترمذی اور حاکم نے بریدہؓ کے حوالہ سے بیان کیا کہ رسول اللہؐ نے ارشاد فرمایا کہ اللہ تعالیٰ نے مجھے چار آدمیوں سے محبت رکھنے کا حکم دیا ہے اور مجھے یہ بھی خبر دی ہے کہ اللہ تعالیٰ بھی ان سے محبت رکھتا ہے۔ لوگوں نے کہا: یا رسول اللہؐ ہمیں ان کے نام بتا دیجیے۔ آپؐ نے ارشاد فرمایا: ان میں سے ایک علیؑ ہیں، باقی تین حضرات کے سلسلے میں کہا جاتا ہے کہ وہ حضرات یہ ہیں: ابوذرؓ، مقدادؓ اور سلمان فارسیؓ۔

ترمذی نسائی اور ابن ماجہ نے حبشی بن جنادہ سے روایت کی ہے کہ رسول اللہؐ نے فرمایا: علیؑ مجھ سے ہے اور میں علیؑ سے ہوں۔ ترمذی نے اباعمر کے حوالے سے بیان کیا ہے کہ جب رسول اللہؐ نے صحابہ کے مابین رشتہ مواخات قائم کرایا تو حضرت علیؑ بچشم گریاں رسول اللہؐ کی خدمت میں آئے اور کہا یا رسول اللہؐ آپؐ نے تمام صحابہ کے درمیان رشتہ مواخات قائم فرمایا، ایک کو دوسرے کا بھائی بنایا، مگر میں یونہی رہ گیا۔ آپؐ نے مجھے کسی کا بھائی نہیں بنایا۔ رسول اللہؐ نے ارشاد فرمایا یا علیؑ تم دنیا اور آخرت میں میرے بھائی ہو!

مومن اور منافق کی پہچان علیؑ

مسلم نے حضرت علیؑ کی زبانی نقل کیا ہے کہ آپؐ نے فرمایا اس ذات کی قسم

جس نے دانہ اگایا اور جان پیدا کی مجھ سے رسول اللہ نے ارشاد فرمایا: مومن تم سے محبت رکھے گا اور منافق بغض و عداوت رکھے گا۔ ترمذی نے ابوسعید سے روایت کی ہے کہ ہم منافق کو حضرت علی کے بغض سے پہچان لیا کرتے تھے۔

طبرانی نے جابر بن عبد اللہ سے اور ترمذی نیز حاکم حضرت علی سے بیان کرتے ہیں کہ رسول اللہ نے فرمایا کہ میں علم کا شہر ہوں اور علی اس کا دروازہ ہیں۔ حاکم حضرت علی سے روایت کرتے ہیں کہ رسول اللہ نے مجھے یمن کی جانب قاضی بنا کر بھیجا چاہا تو میں نے عرض کیا یا رسول اللہ میں تو ابھی الہڑ جوان ہوں، نا تجربہ کار ہوں اور آپ مجھے یمن بھیجتے ہیں؟ یہ سن کر آپ نے میرے سینے پر ہاتھ رکھا اور فرمایا: الہی ان کے قلب کو روشن فرما، ان کی زبان کو تائید عطا فرما۔ قسم ہے اس خدا کی جس کے حکم سے بیجوں سے درخت پیدا ہوتے ہیں کہ اس دعا کے بعد پھر کبھی مجھے مقدمے کے تصفیہ میں کوئی دشواری پیش نہیں آئی؛ بغیر شک و شبہ کے میں نے ہر مقدمے کا درست فیصلہ دیا۔

اقوال صحابہ علی کے بارے میں

ابن سعد حضرت علی سے روایت کرتے ہیں کہ مجھ سے لوگوں نے پوچھا: اس کا کیا سبب ہے کہ آپ زیادہ احادیث روایت کرتے ہیں؟ میں نے انہیں جواب دیا کہ جب کبھی حضور سے کچھ دریافت کرتا تھا تو آپ مجھے خوب اچھی طرح سمجھایا کرتے تھے۔ حضرت ابوہریرہ سے مروی ہے کہ حضرت عمرؓ نے فرمایا علی سب سے زیادہ بہتر فیصلہ کرنے والے ہیں۔ حضرت ابن مسعودؓ کہتے ہیں کہ ہم لوگ آپس میں کہا کرتے تھے کہ علی ہم اہل مدینہ میں سب سے زیادہ معاملہ فہم ہیں۔ ابن سعد ابن عباسؓ سے روایت کرتے ہیں کہ جب ہم نے علی سے کسی مسئلہ کو دریافت کیا تو ان سے ہمیشہ درست جواب پایا۔ سعد ابن مسیب سے مروی ہے کہ جب حضرت عمرؓ کے پاس کوئی مشکل قضیہ

آتا اور حضرت علیؑ موجود نہ ہوتے تو حضرت عمرؓ پناہ مانگا کرتے تھے کہ کہیں قضیہ غلط نہ ہو جائے۔ سعدؓ ہی سے روایت ہے کہ سوائے حضرت علیؑ کے کوئی اور یہ کہنے والا نہیں کہ (سلونی سلونی قبل ان تفقدونی) جو کچھ پوچھنا چاہو مجھ سے پوچھ لو۔ ابن عساکرؒ حضرت ابن عباسؓ کے حوالے سے بیان کرتے ہیں کہ مدینہ منورہ میں فصل قضایا یا مقدمات کے فیصلے کرنے اور علیؑ ابن ابی طالبؓ سے زیادہ علم رکھنے والا کوئی اور نہ تھا۔ طبرانی ام سلمہؓ سے روایت کرتا ہے کہ جب سرور کائنات جلال کی حالت میں ہوتے تو سوائے حضرت علیؑ کے کسی کی مجال نہ تھی کہ آپؐ سے گفتگو کرے۔

طبرانی نے حضرت ابن مسعود سے روایت کی ہے کہ نبی اکرمؐ نے ارشاد فرمایا کہ حضرت علیؑ کی طرف دیکھنا بھی عبادت ہے۔ اس حدیث کے اسناد صحیح ہیں۔ طبرانی نے اپنی اوسط میں حضرت ابن عباسؓ سے روایت کی ہے کہ حضرت علیؑ میں ایسی اٹھارہ صفات ہیں جو اور کسی صحابی میں نہیں۔

ابویحییٰ ابو ہریرہ سے روایت کرتے ہیں کہ حضرت عمر ابن خطابؓ نے فرمایا کہ حضرت علیؑ میں تین ایسی فضیلتیں ہیں کہ اگر مجھے ان میں سے ایک بھی مل جاتی تو میرے نزدیک وہ تمام دنیا سے زیادہ محبوب ہوتی۔ لوگوں نے دریافت کیا وہ فضائل کیا ہیں؟ تو آپؐ نے فرمایا: پہلی، حضور پاکؐ نے اپنی صاحبزادی کا ان سے نکاح کیا، دوسری، آپؐ نے ان دونوں کو مسجد میں رکھا اور جو کچھ ان کو وہاں حلال ہے مجھے حلال نہیں، تیسری، جنگ خیبر میں فتح کا علم ان کو عطا کیا۔

ابویحییٰ سعد ابن وقاص سے روایت کی ہے کہ رسول اللہؐ نے فرمایا جس نے علیؑ کو اذیت دی اس نے مجھے اذیت دی۔ طبرانی نے ام سلمہؓ سے روایت کی ہے کہ حضورؐ نے فرمایا جس نے علیؑ کو محبوب رکھا اس نے مجھے محبوب رکھا اور جس نے مجھے محبوب رکھا

اس نے گویا اللہ کو محبوب رکھا اور جس نے علی سے دشمنی رکھی گویا اس نے مجھ سے دشمنی رکھی اور جس نے مجھ سے دشمنی رکھی اس نے گویا اللہ سے دشمنی رکھی۔ احمد نے ام سلمہ سے نقل کیا ہے کہ میں نے رسول اللہ سے سنا جس نے علی کو برا کہا اس نے مجھے برا کہا۔ احمد اور حاکم ابو سعید خدری سے روایت کرتے ہیں کہ رسول اللہ نے حضرت علی سے فرمایا کہ تم قرآن کی تاویل پر اس طرح جھگڑتے ہو جس طرح میں تنزیل قرآن پر کفار سے جھگڑتا ہوں۔ طبرانی نے اوسط اور صغیر میں ام سلمہ سے روایت کی ہے کہ میں نے رسول اللہ کا یہ ارشاد خود سنا ہے کہ علی قرآن کے ساتھ ہیں اور قرآن علی کے ساتھ ہے یہ دونوں مجھ سے جدا ہونے کے بعد، حوض کوثر پر مل جائیں گے۔

عبداللہ ابن ابی ربیعہ کا بیان ہے کہ حضرت علی کی قوت ارادی میں پختگی، مضبوطی اور استقلال موجود تھا۔ خاندان بھر میں آپ کی بہادری مشہور تھی آپ فقہ و سنت میں ماہر تھے۔

شجاعت اور مال و دولت کی بخشش میں آپ سب صحابہ سے ممتاز تھے۔ ابن عساکر ابن عباس سے روایت کرتے ہیں کہ قرآن میں جو کچھ علی کے شان میں نازل ہوا اور کسی کی شان میں نازل نہیں ہوا۔ ابن عساکر نے ابن عباس سے یہ بھی روایت کی ہے کہ آپ کی شان میں تین سو آیات نازل ہوئی ہیں۔

منابع

۱- سیرۃ ابن ہشام، ج ۱، ص ۲۲۸

۲- تاریخ خلفاء سیوطی، مترجم، ص ۲۵۳



علم و ادب کے بحرِ خاں حضرت علیؑ

جاوید اقبال قزلباش ☆

حرف کو یوں معنی و مفہوم پہنائے کریم آیت قرآن کی جیسے کوئی تفسیر ہو
خطبہ ہائے لافتنی وہ زینت علم و ادب ہیں بلاغت کے سمندر، کیا کوئی تعبیر ہو (۱)

مظہر جمال و جلال الہی

جب علم کی گفتگو ہوتی ہے تو اس ذات کی طرف نگاہیں اٹھتی ہیں جو جمال و جلال و کبریائی کا حسین مرقع ہے، جو خالق کائنات ہے اور سب اس کی عاجز مخلوق ہیں۔ وہ جو خود حسن و زیبائی و کمال و جمال کا پیکر ہے، وہ جمال و کمال سے محبت بھی کرتا ہے، اسی لیے اس نے اپنی کائنات میں اپنے جمال و جلال کے مختلف مظاہر خلق کیے ہیں اور انہیں کمال علم و عرفان و صدق و صفا سے آراستہ کیا۔ اور ان ذوات مقدسہ کو کمال کا ایسا آئینہ بنا دیا کہ ان میں اس کا اپنا عکس نظر آسکے۔ چونکہ ہر کمال اور ہر حسن جلوہ گری کا خواہاں ہوتا ہے، لہذا کنت کنزا مخفیا کے صاحب نے افلاک پیدا کرنے سے پہلے ان مظاہر کو پیدا کیا جو وجہ تخلیق کائنات اور عشق و محبت کے ایسے مصفا آئینے ہیں جن میں اہل کائنات کو اپنے خالق کا عکس دیکھ کر اس کی محبت میں سرشار و جذب ہونا تھا۔ چنانچہ خالق کائنات نے نور اول کو علم کا شہر بنا کر حسن و عشق و جمال کا

☆ شاعر و مترجم، رازی فرہنگی ج. ۱، ایران، اسلام آباد

مرقع بنا دیا اور اسی شہر علم کے در کو علی کی صورت میں خلق کیا، وہی علی جو صاحب سیف و قلم ہے۔ تاریخ انسانی ایسے صاحبان کمال کی نظیر پیش کرنے سے قاصر ہے جن کے وجود ذی جود سے بیک وقت علم کی تابناکیوں کا ظہور بھی ہوتا ہو اور جو اپنی شجاعت سے ہر فارس یلیل کو بھی زیر کر دیتے ہوں۔ گویا وہ علم اور قدرت دونوں میں جمال و جلال الہی کے پرفصا آئینے ہوں۔ مدرک وحی قرآن خلافت طالوت کے لیے علم اور جسم دونوں قدرتوں کو دلیل بنا کر پیش کرتا ہے اور یہی معیار عظمت اور خلافت و نیابت الہیہ ہے۔

علی کی عظمت کا بیان کسی بھی انسانی قلم کے بس کی بات نہیں۔ وہ علم و حلم، شجاعت و ایثار، عفو و درگذشت، عدل و سخاوت، مہر و عطوفت، زہد و عبادت، تقویٰ و عبودیت اور عرفان و ایقان کا ایسا اعلیٰ نمونہ تھے کہ تاریخ ان کی نظیر پیش کرنے سے قاصر ہے۔

کبھی سرمایہ محراب و منبر
کبھی مولا علی، خیر شکن عشق (۲)

اس شعر میں اقبال محراب و منبر سے علی کے علم اور خیر شکنی سے سیف کی طرف اشارہ کرتے ہیں، مگر علم اور سیف دونوں ہی عشق الہی میں غرق بلکہ مجسم عشق ہیں۔ اسی لیے علی کے نام کی جگہ ”عشق“ استعمال کیا ہے۔ وہ مجلہ مخزن (جنوری ۱۹۰۵ء) میں مطبوعہ اپنی ایک مختصر سی مثنوی موسوم بہ ”سپاس بخضور امیر“ میں حضرت علی کو عجیب و غریب عناوین سے مخاطب کرتے ہیں:

ای باب مدینہٴ محبت ای نوح سفینہٴ محبت
 ای سرخط و جوب و امکان تفسیر تو سورہ ہای قرآن
 ای محوِ ثنای تو زبانا اے یوسفِ کاروانِ جانھا (۳)

باب مدینہٴ العلم

بروایت دروضۃ الشهداء آپ خود فرماتے ہیں کہ آنحضرتؐ نے مجھے علم کے ہزار باب تعلیم کیے اور ہر باب سے ہزار باب کھلتے ہیں۔ اسی لیے حکیم الامت حضرت علامہ اقبالؒ نے آپ کو خراج عقیدت پیش کرتے ہوئے فرمایا:

ہر کہ دانائے رموز زندگی است سر اسمائے علی داند کہ چیست
 مرتضیٰ کز تیغ او حق روشن است بو تراب از فتح اقلیم تن است (۴)

نہج البلاغہ

روایات کے مطابق علامہ سید رضی جامع خطبات امیر المومنین ہیں۔ اسے نہج البلاغہ یا فصاحت و بلاغت کا راستہ اسی لیے کہا جاتا ہے کہ ہر خطبہ میں معنی و مفاہیم کا ایک عظیم سمندر ٹھاٹھیں مار رہا ہے۔ کہیں رموز جہاں بانی ہیں، تو کہیں آداب خود آگاہی، کہیں معارف اسلامی ہیں، تو کہیں دنیا کی بے ثباتی اور دار آخرت کی عینی تصویر کشی، اور کہیں تقویٰ و عرفان کے منازل کا ذکر ہے جسے ہمام جیسے صحابی سن کر دنیا سے ہی گذر جاتے ہیں۔ اس کے خطبات حمد و ثناء و تقدیس خداوندی کے بحر بیکراں ہیں۔ اس میں قرآن کی عظمت اور دعا و نیایش کے راز و نیاز، پختہ ایمان و ایقان کے اوصاف، الہیات کے بنیادی اصول، اقتصاد و معاشیات کے جملہ مسائل، تاریخی امثال اور علمی عجائب و غرائب کے بیش قدر نمونے، معاشرتی،

جہادی، علمی، سیاسی مسائل اور ان کے حل، قرآنی مفاہیم کی تفاسیر، حیوانیات، عمرانیات اور نباتات اور طب کے ظریف علوم، قرآن و سنت رسول کا واضح بیان، کلامی اور فقہی مسائل نیز فرائض و واجبات کا علم، خلقت سموات و ارض کے اسرار و رموز، دنیا کی زوال پذیری اور حیات اخروی کے ثبات و دوام کی زیبائی، غرض مطالب دنیا و آخرت کی ایک وسیع و عریض کائنات ہے جو باب مدینۃ العلم کے علمی بیانات اور موشگافیوں کا بین منظر ہے۔ مسعودی نے مروج الذهب (۵) میں لکھا ہے کہ لوگوں نے حضرت علی ابن ابوطالب کے جو خطبے مختلف مواقع پر محفوظ کر لیے ہیں، وہ ۲۸۰ سے کچھ زیادہ ہیں۔ انہیں آپ نے فی البدیہہ ارشاد فرمایا اور لوگوں نے انہیں حفظ کر لیا تھا۔ یہ طریقہ اس زمانے میں رائج تھا۔ چنانچہ عبدالحمید یحییٰ (۱۳۲ھ) کا یہ مقولہ ابن ابی الحدید نے شرح نہج البلاغہ میں نقل کیا ہے کہ میں نے ۷۰ خطبے علی ابن ابی طالب کے ازبر کر لیے ہیں جن کے فیوض و برکات میرے یہاں نمایاں ہیں۔ (۶) اور علامہ ابی الحدید معتزلی (م ۶۵۵ھ) جنہوں نے نہج البلاغہ کی ایک مبسوط شرح لکھی ہے یوں رقم طراز ہیں ”آپ کی فصاحت کا یہ عالم ہے کہ آپ فقہاء کے امام اور اہل بلاغت کے سرگروہ ہیں، آپ ہی کے کلام کے متعلق یہ مقولہ ہے کہ وہ خالق کے کلام سے نیچے اور مخلوق کے کلام سے بالاتر ہے اور آپ ہی سے دنیا نے خطابت و بلاغت کے فن کو سیکھا۔“ علامہ سعد الدین تفتازنی (م ۷۹۱ھ) شرح مقاصد میں لکھتے ہیں: ”حضرت سب سے زیادہ فصیح اللسان تھے جس کی گواہی نہج البلاغہ دے رہی ہے۔“ (۷)

شیخ مصطفیٰ عبدالرزاق نے مجلہ الهلال (مصر) شمارہ ۲ (ماہ دسمبر ۱۹۹۶ء) میں

لکھا ہے کہ میں نے استاد مرحوم شیخ محمد عبدہ کی ہدایت پر دیوان حماسہ اور نہج البلاغہ کا مطالعہ کیا مشہور مصنف، خطیب اور انشا پرداز شیخ مصطفیٰ غلامی نے اپنی کتاب اریح الزہر میں ”نہج البلاغہ و اسنالیب الکلام العربی“ کے عنوان کے تحت مقالہ میں لکھا ہے:

بہترین چیز جس کا مطالعہ بلند ادبی معیار کے طلبکاروں کو لازم ہے وہ حضرت علی کی کتاب نہج البلاغہ ہے اور یہی وہ کتاب ہے جس کے لیے خاص طور پر یہ مقدمہ لکھا گیا ہے۔ اس کتاب میں بلوغ اور ششدر کر دینے والے طرز بیان اور خوشنما مضامین اور مختلف ایسے عظیم الشان مطالب ہیں کہ مطالعہ کرنے والا اگر ان کی صحیح مزادت کرے تو وہ اپنی انشاء پرداز، خطابت اور گفتگو میں بلاغت کے معیار پر پورا اتر سکتا ہے۔ (۸)

مفتی مصر شیخ محمد عبدہ نے مقدمہ نہج البلاغہ میں کلام امام کی عظمت فصاحت و بلاغت و اسلوب کو یوں خراج عقیدت پیش کیا ہے:

ہر مقام پر مجھے تصور ہو رہا تھا کہ جیسے لڑائیاں چھڑی ہوئی ہیں، نبرد آزمائیاں ہو رہی ہیں، بلاغت کا زور ہے اور فصاحت پوری قوت سے حملہ آور ہے، توہمات شکست کھا رہے ہیں، شکوک پیچھے ہٹ رہے ہیں، خطابت کے لشکر صف بستہ ہیں، طلاقت لسان و زبان کی فوجیں شمشیر زنی اور نیزہ بازی میں مشغول ہیں، دوسوں کا خون بہایا جا رہا ہے اور توہمات کی لاشیں گر رہی ہیں۔ ایک دفعہ یہ محسوس ہوتا ہے کہ بس حق غالب آ گیا اور باطل کو شکست ہو گئی۔ (۹)

مشہور مورخ جون جے پول اپنی کتاب *Studies in Mohammedanism* میں رقم طراز ہے:

Ali was the first caliph to protect and encourage national literature. The prince was a scholar himself and many of his wise sayings and proverbs are published in a book. It is a remarkable work and deserves to be more widely read in the West. (۱۰)

نہج البلاغہ خطبات کے علاوہ کئی دیگر اصناف، ادب مثلاً خطوط، کلمات قصار، وصایا اور دعاؤں کا بھی مجموعہ ہے۔ ان میں سے ہر صنف ادبیات کی دنیا میں بی مثال و بے نظیر ہے اور ایک ایسا شاہکار ہے جس کی تابعیت اور اسلوب کی پیروی نئے اسالیب کا سرچشمہ بنتی ہے۔

کلمات قصار دانشوروں اور علماء کے تجربات کا نچوڑ ہوتے ہیں۔ چنانچہ در شہر علوم کے کلمات قصار بھی تجربات، الہام اور علم لدنی کے کامل مظاہر ہیں۔ ہر جملے کے اندر معانی و مفہیم کے جہان پوشیدہ ہیں اور اگر ان کی تفسیر کی جائے تو کتابوں کے انبار لکھے جاسکتے ہیں۔ مثال کے طور پر آپ کے درج ذیل ارشادات ملاحظہ ہوں:

- ۱- حالات کے پلٹوں ہی میں مردوں کے جوہر کھلتے ہیں۔
- ۲- تکلیف سے چشم پوشی کرو ورنہ کبھی خوش نہیں رہ سکتے۔
- ۳- انسان کی خود پسندی اس کی عقل کے حریفوں میں سے ہے۔
- ۴- اکثر عقول کا ٹھوکر کھا کر گرنا طمع اور حرص کی بجلیاں چمکنے سے ہوتا ہے۔
- ۵- جس پر حیا نے اپنا لباس پہنا دیا ہے اس کے عیب لوگوں کی نظروں کے سامنے نہیں آسکتے۔
- ۶- جو تم سے حسن ظن رکھے اس کے گمان کو سچا ثابت کرو۔
- ۷- دنیا کی تلخی آخرت کی خوشگواہی ہے اور دنیا کی خوشگواہی آخرت کی تلخی ہے۔
- ۸- اللہ جس بندے کو ذلیل کرنا چاہتا ہے اسے علم و دانش سے محروم کر دیتا ہے۔

علم خطاطی

آپ خطاطی کے مختلف اسالیب مثلاً خط کوفی کے موجد ہیں۔ آپ نے اپنے منشی عبید اللہ بن ابی رافع سے فرمایا: ”دوات میں صوف ڈالا کرو اور قلم کی زبان (نوک) لمبی رکھا کرو، سطروں کے درمیان فاصلہ زیادہ چھوڑا کرو اور حروف کو ساتھ ملا کر لکھو کہ یہ خط کی دیدہ زیبی کے لیے مناسب ہے۔“ (۱۱)

آپ کے خطوط جہاں بانی اور تدبیر امور کے نمونے، تعلقات عامہ کے مسائل کا حل، نیز انشاء پردازی کے بہترین آثار ہیں خطوط میں فصاحت و بلاغت کے علاوہ جگہ جگہ پسند و نصائح و مواعظ حسنہ اور حقائق علمی کا بیان شامل ہے۔ مثلاً زکوٰۃ کے عاملین میں سے ایک کے نام لکھتے ہیں:

میں انہیں حکم دیتا ہوں کہ وہ لوگوں کو آزر دہ نہ کریں نہ انہیں پریشان کریں اور نہ ان سے اپنے عہدے کی برتری کی وجہ سے بے رخی برتیں کیونکہ وہ دینی بھائی زکوٰۃ و صدقات کے برآمد کرنے میں معین و مددگار ہیں۔ (۱۲)

ایک اور مقام پر فرماتے ہیں:

یاد رکھو جو شخص امانت کو بے وقعت سمجھتے ہوئے ٹھکرا دے اور خیانت کی چراگاہوں میں چرتا پھرے اور خود اپنے دین کو اس کی آلودگی سے نہ بچائے تو اس نے دنیا میں بھی خود کو ذلتوں اور خواریوں میں ڈالا اور آخرت میں بھی ذلیل و رسوا ہوا۔ سب سے بڑی خیانت امت سے خیانت اور سب سے بڑی فریب کاری پیشوائے دین سے دعا ہے۔ (۱۳)

دعائیں

دعائے جلیلہ کمال، دعائے یمانی، دعائے مشلول، دعائے صباح، دعائے یستشیر، مناجات شعبانہ، دعائے اولیس قرنی، دعائے مذخور، دعائے اسمائے حسنی جو امیر المومنین نے اپنے اصحاب رضوان اللہ علیہم اجمعین کو تعلیم فرمائیں جہاں عبودیت و بندگی کے اقرار اور رب جلیل کی حمد و ثناء پر مشتمل ہیں۔ زبان اور علم معانی و بیان، فصاحت و بلاغت کے سمندر ہیں۔ عرفانی مطالب کا اظہار اتنے لطیف اور جامع پیرائے میں فرماتے ہیں کہ آنسو بہائے بنا بات نہیں بنتی۔ مناجاتوں اور دعاؤں میں عبودیت کے اظہار میں اخلاص کے موتی بکھرے ہوئے ہیں۔ زبان سادہ و سلیس مگر معانی و مفاہیم کی عظمت آسمانوں کو چھوتی ہوئی۔

حمد خدا ملاحظہ ہو:

اس اللہ کے نام سے شروع کر رہا ہوں جو انتہائی مہربان اور رحیم ہے۔ اس اللہ کی حمد و ثناء جس

کے علاوہ کوئی اللہ نہیں۔ وہ زندہ ہے۔ سارے جہاں کا اصلی سہارا، باقی رہنے والا، نورانی حق کا بادشاہ، وہ مدبر و منتظم، جس کا نہ کوئی وزیر ہے اور نہ بندوں میں سے کوئی مشیر۔ وہ اول ہے مگر ہر اول سے جداگانہ انداز میں۔ وہ دنیا کی فنا کے بعد بھی باقی رہنے والا ہے۔ بندہ پروری میں سب بلند، آسمانوں اور زمینوں کی رونق دونوں کا موجد اور خالق۔ (۱۴)

توحید کے مطالب اس عمدگی سے بیان فرمائے ہیں کہ انسانی عقل دنگ و ششدر رہ جاتی ہے۔ بلاشبہ یہ علی ہی کی سرچشمہ عرفان و ایمان ذات بلکہ بزبان رسالت کُل ایمان ذات کا حصہ ہے۔

دعائے اسم اعظم میں فرماتے ہیں:

خداوندا! تجھ سے اس نام کا واسطہ دے کر سوال کرتا ہوں جو خزانہ غیب میں محفوظ ہے جو بڑا اور بہت بڑا ہے، بہت اہم، بجد بزرگ، دلیل حق، محافظ، پاکیزہ ترین ہے، جو نور ہے نور سے ہے اس کا نور نور کے ساتھ اور نور بالائے نور، نور پر نور۔

بندے کے خدا سے خطاب کا اسلوب و انداز اسی سے ہی سیکھا گیا، اسی لیے تو یہ گفتگو فوق کلام بشر ہے۔ ان کی دعائیں اور مناجات زبان کی ندرت، سلاست قدرت، جامعیت اور بلا ملاحظہ گفتگو کے آداب کا مرقع ہیں۔ خدا سے گفتگو کے آداب کی زبان سیکھنے کے لیے ہر بشر مجبور ہے کہ علی کے در علم و حکمت پر حاضر ہو، ورنہ زبان کی لڑکھڑاہٹوں سے بھٹکنا اس کا مقدر ہوگا اور کیوں نہ ہو، یہ وہ زبان ہے جو زبان رسالت چوستی رہی۔ لہذا عرفان الہی کے اظہار کے لیے کمالات علم و بیان اس کا خصوصی لازمہ ہیں۔ کیونکہ علی وہ عبد خدا ہیں جنہوں نے خود آگہی کی راہ سے خدا آگاہی حاصل کی اور اقبال کو کہنا پڑا کہ:

از خود آگاہی ید اللہی کند

از ید اللہی شہنشاہی کند (۱۵)

منظوم کلام

علم و عرفان کے اس تاجدار نے جہاں نثر کے گونا گوں جواہر پیش کیے۔ وہیں ان کا

منظوم کلام بھی ادب کی دنیا میں شعر کی ہر صنف کو اپنی نورانیت و تابانیت سے خیرہ کرتا رہے گا۔ ان کے اشعار کے چند نمونے پیش کرنے کی سعادت حاصل کرتے ہیں۔ توحیدی و عرفانی مطالب و مضامین کی بلندی اور سلیقہ اظہار بندگی و عبودیت اور قرینہ نیایش و دعا ملاحظہ فرمائیے:

یا سامع الدعاء و یا رافع السماء

یا دائم البقا و یا واسع العطا

لذی الفافۃ العظیم

و یا عالم الغیوب و یا ساتر العیوب

و یا غافر الذنوب و یا کاشف الکروب

عن المرهق الکظیم

و یا ملجأ الضعیف و یا مفرج الہیف

تبارکت من لطیف رحیم بنا روف

خبیر بنا کریم (۱۶)

ترجمہ: اے دعا سننے والے، اے آسمان بلند کرنے والے، اے دائمی حیات رکھنے والے،

اے اس شخص کو عظیم الشان عطیے دینے والے جو ضرورت مند و محتاج ہو۔ اے غیب جاننے والے،

اے عیب چھپانے والے، اے گناہ بخشنے والے، اے زحمتوں کو دور کرنے والے، اس شخص

سے جو دور افتادہ اور حرماں نصیب ہو۔ اے کمزوروں کی پناہ، اے فریادیوں کے فریادرس،

اے لطیف، تو بلند و برتر ہے۔ ہم پر مہربان و رحیم ہے۔ ہم سے باخبر اور ہم پر کرم کرنے

والا ہے!

ایک اور مناجات میں فرماتے ہیں:

لك الحمد يا ذا الجود و العلى تباركت و تعطى ماتشاء و تمنع
الہی و خلاقى و حرزى و موئلى اليك لدى الاعسار و اليسر افزع
الہی فلا تقطع رجائى ولا تزغ فؤادى فلى فى سيب جودك مطمع (۱۷)

ترجمہ: اے مالک سخاوت و بلندی! تیری ہی حمد و ثنا، تو صاحب برکت ہے جو چاہے عطا فرمائے جو چاہے روک دے۔ میرے معبود، میرے پیدا کرنے والے، میری پناہ گاہ، پریشان حالی و خوش حالی میں تجھی سے مانگتا ہوں۔ میرے معبود اگر مجھے ناکام فرمایا یا نکال دیا تو پھر کس سے امید کروں اور کس کو سفارشی ٹھہراؤں گا۔

ایک ایسے دور میں جب علم و ادب اور فصاحت و بلاغت کا چرچا تھا حضرت علیؑ نے نثر و نظم کے وہ اسالیب اور طرز بیان کی وہ جدت طرازیں کیں کہ صاحبان علم و دانش آج بھی ان سے راہنمائی حاصل کرتے ہیں۔ علیؑ علم کے وہ مینار ہیں جن تک طائر فکر کی پرواز ممکن نہیں۔ ان کے افکار علم و ادب کی دنیا میں آج بھی نور پاشی کر رہے ہیں۔ آج بھی معاصر دنیا کا ادیب، ادب و فن پر کمال دسترس رکھنے والی اس شخصیت کے سامنے سر نیاز خم کرتا ہے، کیونکہ علیؑ ادب و دانش کا وہ سرچشمہ ہیں جن سے یہ تمام علوم ابلتے رہے اور آج بھی ان میں وہی تازگی، ندرت اور جدت ہے جو صدیوں پہلے موجود تھی۔

منابع

- ۱- فرات غم، ج. ۱، قزلباش، ۱۹۹۴ء، راولپنڈی، ص ۱۵۳
- ۲- کلیات اقبال (اردو)، شیخ غلام علی اینڈ سنز، اشاعت ہشتم، لاہور ۱۹۸۹ء، ص ۳۷۹
- ۳- سپاسنامہ، امیر المومنین علیؑ، مطبوعہ منخزن، لاہور، ۱۹۰۵ء
- ۴- کلیات اقبال (فارسی)، اقبال اکادمی، لاہور، ۱۹۹۰ء، ص ۶۳

۵- نہج البلاغہ، مقدمہ از سید علی نقی، امامیہ کتب خانہ لاہور، ص ۱۰

۶- ایضاً، ص ۱۰

۷- ایضاً، ص ۲۴

۸- ایضاً، ص ۲۹

۹- ایضاً، ص ۲۵

10 -Yousaf N.Lall Jee, *Ali: The Magnificent*, Shafaq Publications, Qum, 1987, p206.

۱۱- نہج البلاغہ، مترجم مفتی جعفر حسین، امامیہ کتب خانہ، لاہور، ص ۸۷۴

۱۲- ایضاً، ص ۶۴۸

۱۳- ایضاً،

۱۴- صحیفہ علویہ، سید مرتضیٰ حسین فاضل لکھنوی، شیخ غلام علی اینڈ سنز، طبع اول،

لاہور، ص ۳۵

۱۵- کلمات اقبال (فارسی) ص ۶۳

۱۶- صحیفہ علویہ، ص ۷۷

۱۷- صحیفہ علویہ، ص ۷۵



امیر المومنین حضرت علی

اور

امر بالمعروف و نہی عن المنکر*

محمد رضا جواہری ☆☆

ترجمہ: جاوید اقبال قزلباش

امر بالمعروف اور نہی عن المنکر (نیکی کا حکم دینا اور برائی سے روکنا) ایک عام شرعی فریضہ اور سب کے اوپر واجب ہے اور یہ ایران کے اسلامی نظام میں انقلاب کے اہم ترین حاصلات میں سے ہے۔ اس اہم اور تقدیر ساز اصول پر عمل ہونا چاہیے۔ لوگوں کی طرف سے منتخب مجلس خبرگان نے بھی اسلامی جمہوریہ ایران کے آئین کی ترتیب و تشکیل میں اس عظیم دینی فریضہ پر توجہ مبذول کی اور اسے آئین کا ایک کلی اصول اور آٹھویں شق قرار دیا ہے۔

امر بالمعروف اور نہی عن المنکر کے ترک کرنے کے نقصانات

امر بالمعروف اور نہی عن المنکر کی طرف عدم توجہ اور توکل (ایک دوسرے پر چھوڑنا)، یا اس کو ترک کر دینے سے بڑے ناگوار اور برے نتائج نکلتے ہیں۔ حضرت علی نے اپنی پربرکت زندگی کے ان حساس ترین لمحات میں، جب وہ بستر شہادت پر تھے، اپنے بزرگوار فرزندوں امام حسن اور امام حسین کو یوں وصیت کی:

☆ بشکر یہ مجلہ دانشکدہ ادبیات و علوم انسانی دانشگاه فردوسی مشهد شماره ۱۳۰/۱۳۱

☆☆ گروہ معارف اسلامی، دانشگاه فردوسی، مشهد۔

لا تتركوا الامر بالمعروف و
النهي عن المنكر فيولى
عليكم اشراركم ثم تدعون
فلا يستجاب لكم (۱)

امر بالمعروف اور نہی عن المنکر کو ترک نہ کرنا کہ
اس صورت میں اشرار اور بد کردار لوگ تم پر
مسلط ہو جائیں گے جس کے بعد تم ان کے شر
کے دور ہونے کی دعا کرو گے لیکن وہ دعا
مستجاب نہ ہوگی۔

آپؑ نے اپنے خطبہ قاصعہ میں بھی ماضی کے احوال میں بعض قوموں پر لعنت خدا، اور
ان کے رحمت الہی سے دور ہو جانے کا سبب اس فریضے کے ترک کیے جانے کو قرار دیا ہے۔

ان الله سبحانه لم يلعن القرن
الماضي بين ايدىكم الا
لتركهم الامر بالمعروف و
النهي عن المنكر فلعن الله
السفهاء لركوب المعاصي و
الحلماء لترك التناهي (۲)

خداوند تعالیٰ نے گزرے ہوئے لوگوں پر
ماسوائے امر بالمعروف و نہی عن المنکر ترک
کردینے کے لعنت نہیں کی۔ لہذا خدا نے
بے وقوفوں پر گناہ کرنے اور حلیم الطبع افراد
پر ان برائیوں کو برداشت کرنے اور نہی عن
المنکر نہ کرنے کی وجہ سے لعنت کی۔

ابو جحیفہ وہب بن عبداللہ جنہیں حضرت علیؑ نے وہب الخیر کے نام سے موسوم کیا اور کوفہ
میں بیت المال کا عامل مقرر فرمایا امر بالمعروف اور نہی عن المنکر کو ترک کرنے کے نتیجے
کے متعلق کہتے ہیں: میں نے امیر المومنین کو فرماتے سنا کہ وہ پہلی شے کہ جس کی وجہ سے تم
مغلوب ہو گے اور شکست کھاؤ گے اور جسے ترک کرو گے، وہ ہاتھ سے جہاد، بعد میں زبان
سے جہاد اور اس کے بعد دل سے جہاد ہے۔ وہ دل جو معروف (نیکی) سے محبت نہیں کرتا
اور منکر (برائی) کو قبیح نہیں سمجھتا ”فجعل اعلاه اسفله و اسفله اعلاه“ تو وہ اللہ

ہو جائے گا، نیچے کا اوپر اور اوپر کا نیچے۔ دنیا میں اس کا آرام و سکون ختم اور آسائش جاتی رہے گی اور آخرت میں بھی سزا پائے گا۔ اس مقولے میں امر بالمعروف و نہی عن المنکر اور جہاد کے تینوں مراحل یعنی عملی، زبانی اور قلبی مراحل، کے ترک کر دیے جانے کو سقوط اور زوال کا عامل قرار دیا گیا ہے۔ حضرت علی نے ایک اور مقام پر لوگوں کو امر بالمعروف اور نہی عن المنکر ترک کرنے پر اس طرح انتباہ کیا ہے: ایاکم و التدابر و التقاطع و ترک الامر بالمعروف و النهی عن المنکر (۳) یعنی ایک دوسرے کی طرف پیٹھ پھیرنے اور امر بالمعروف و نہی عن المنکر کو ترک کرنے سے پرہیز کرو۔ ایک اور جگہ پر آپ نہی عن المنکر کے تارک کو زندوں کے درمیان مردہ قرار دیتے ہیں: من ترک انکار المنکر بقلبه و لسانه و یدہ فهو میت بین الاحیاء (۴) یعنی جو کوئی دل و زبان اور ہاتھ سے نہی عن المنکر کو ترک کرتا ہے وہ زندوں کے درمیان ایک مردہ ہے۔

آیت اللہ شہید مطہریؒ نے قرآن کی بنیاد پر معاشرے اور حکومتوں کے عروج و زوال میں چار عوامل، عدل اور بے انصافی، اتحاد اور تفرقہ، بد اخلاقی اور اخلاق کی اصلاح اور امر بالمعروف و نہی عن المنکر کے اجراء یا ترک کو معاشروں کی ترقی یا تباہی میں موثر جانا ہے۔ وہ سورہ مائدہ کی آیت ۷۹ سے استنباط کرتے ہیں کہ امر بالمعروف اور نہی عن المنکر کا چھوڑ دینا اقوام و ملل کی ہلاکت و تباہی میں ایک موثر عامل کی حیثیت رکھتا ہے۔ (۵)

ڈاکٹر علی شریعتی اپنے مقالے ”اجتہاد اور دائمی انقلاب کا نظریہ“ میں لکھتے ہیں کہ اسلامی عقائد کی رو سے انقلاب کو تین اصولوں، امر بالمعروف و نہی عن المنکر، اجتہاد اور ہجرت کی بنیاد پر دوام بخشا جاسکتا ہے۔ (۶)

امر بالمعروف اور نہی عن المنکر کی قدر و قیمت اور اہمیت

امیر المومنین حضرت علیؑ ایک جگہ ارشاد فرماتے ہیں کہ جو شخص ہاتھ، زبان اور دل سے نہی عن المنکر انجام دے وہ نیکی اور خیر کی خصلتوں کو مکمل کرنے والا ہے اور جو کوئی زبان اور دل سے نہی عن المنکر انجام دے وہ ایسا شخص ہے جس نے دو شریف ترین خصائل کو ضائع اور تباہ کر دیا اور ایک خصلت سے منسلک ہوا، اور جو کوئی ہاتھ، زبان اور دل سے نہی عن المنکر کو ترک کر دیتا ہے وہ زندوں کے درمیان مردے کی طرح ہے۔ اسی بات کے تسلسل میں آپؑ نے امر بالمعروف اور نہی عن المنکر کی قدر و قیمت یوں بیان کی ہے:

و ما اعمال البر کلھا و الجھاد فی سبیل اللہ عند الامر بالمعروف و النهی عن المنکر الا کنفثة فی بحر لججی (۷) یعنی خدا کی نظر میں تمام نیک کام اور راہ خدا میں جنگ کی حیثیت امر بالمعروف اور نہی عن المنکر کے آگے ایسی ہی ہے جیسے کہ کسی وسیع سمندر کے اندر لعاب دہن کی۔ ایک اور جگہ ارشاد ہوتا ہے:

الامر بالمعروف افضل اعمال الخلق (۸) یعنی امر بالمعروف کائنات کے بہترین کاموں میں سے ہے۔ اسی بنیاد پر حضرت علیؑ نے فرمایا ہے: مروا بالمعروف و انہوا عن المنکر (۹) یعنی معروف کا حکم دو اور برائی سے منع کرو، اور ایک اور مقام پر فرمایا کن بالمعروف امرأ و عن المنکر ناہیاً (۱۰) یعنی معروف کا حکم دینے والے اور برائی سے روکنے والے بنو۔ نیز فرمایا کہ ان کنتم لا محالة متسابقین فتسابقوا الی اقامة حدود اللہ و الامر بالمعروف۔ (۱۱) یعنی اگر تم ناچار ہو کہ مقابلہ کرو اور ایک دوسرے پر سبقت حاصل کرو تو حدود الہی کے قائم کرنے اور امر بالمعروف میں سبقت حاصل کرو۔ ایک اور جگہ آپؑ فرماتے ہیں من کمال السعادة السعی فی صلاح

الجمہور۔ (۱۲) یعنی عوام کی بہتری اور بہبود کی کوشش خوش بخت اور سعادت کی انتہا ہے۔

مذکورہ اقوال کے مطابق امر بالمعروف اور نہی عن المنکر نیک کاموں میں سے بہترین اور عظیم ترین کام ہے کہ جس کے درجے تک کوئی دوسرا نیک کام نہیں پہنچ سکتا۔ اس کے بعد خود امر بالمعروف اور نہی عن المنکر کے ذیل میں بے راہرو حکمرانوں اور بدکار منظمین، پراعترض اور تنقید، اور طاقتوروں کے سامنے کلمہ حق پیش کرنا ان کے لیے امر بالمعروف اور نہی عن المنکر ہے۔ اب اس سلسلے میں ہم امیر المومنین حضرت علیؑ کے چند اقوال پیش کرتے ہیں۔ آپ کا ارشاد ہے: افضل من ذالك كلمة عدل عند، امام جائر (۱۳) یعنی بہترین امر بالمعروف اور نہی عن المنکر ظالم بادشاہ کے سامنے حق اور درست

بات کہنی ہے۔ اور ایک جگہ فرماتے ہیں: ان الامر بالمعروف و النهی عن المنکر لا یقربان من اجل ولا ینقصان من رزق لکن یضاعفان الثواب و یعظمان الاجر و افضل منہما کلمة عدل عند امام جائر (۱۴) یعنی بے شک امر بالمعروف اور نہی عن المنکر موت کو نزدیک اور رزق کو کم نہیں کرتا جبکہ ثواب کو دو گنا اور اجر کو بڑھا دیتا ہے۔ آپ کا ایک اور قول یوں ہے: من اثر رضی رب قادر فلیتکلم بکلمة عدل عند سلطان جائر (۱۵) یعنی جو شخص صاحب قدرت پروردگار کی رضا کے حصول کا متمنی ہو اسے چاہیے کہ ظالم بادشاہ کے سامنے حق اور عدل کی بات کہے۔

چونکہ صاحبان اقتدار سے کسی بھی جگہ اور کسی بھی ماحول میں حق بات کرنا خطرناک ہوتا ہے اور محرومیوں اور اذیتوں کا سبب بنتا ہے، اور ظالم صاحبان اقتدار حق گو افراد کو کسی صورت میں برداشت نہیں کرتے اور ہمیشہ ان کے درپے آزار رہتے ہیں، اس لیے

حضرت علی نے ظالم بادشاہ اور مختلف درجے کے حکمرانوں کے حضور میں حق بات کہنے کو امر بالمعروف و نہی عن المنکر کا بہترین نتیجہ و ثمر قرار دیا ہے۔ امیر المؤمنین علی کے نزدیک امر بالمعروف و نہی عن المنکر کے مقابلے میں کوئی بھی عمل اتنا فائدہ مند، بے شمار برکات کا سبب اور قابل قدر نتائج دینے والا نہیں۔ یہاں تک کہ آپ نے فرمایا: قوام الشریعة الامر بالمعروف و النهی عن المنکر (۱۶) یعنی امر بالمعروف و نہی عن المنکر شریعت کو قائم رکھنے اور دین کو جاری کرنے اور اس کی حفاظت کا عامل ہے۔ ایک اور جگہ پر آپ نے دنیا اور آخرت کی سلامتی کو امر بالمعروف اور نہی عن المنکر کا مرہون منت قرار دیا ہے: من کان فیہ ثلاث سلمت له دنیا و الآخرة، یامر بالمعروف و یاتمر بہ و ینتہی عن المنکر و ینتہی عنہ یحافظ علی حدود اللہ جل و علی (۱۷) یعنی جس میں تین چیزیں ہوں اس کے لیے دنیا اور آخرت کی سلامتی یقینی ہے۔ امر بالمعروف کرے اور خود کو اس سے آراستہ کرے نہی عن المنکر کرے اور خود کو اس سے دور رکھے، اور خدائے بزرگ و برتر کی حدود کی حفاظت کرے۔ ایک اور جگہ پر آپ نے مؤمنین میں جذبہ پیدا کرنے اور ان کو پر امید بنانے کو امر بالمعروف کا، اور فاسقوں اور بدکاروں کو ذلیل کرنے اور ان کی ناک زمین پر رگڑنے کو نہی عن المنکر کا نتیجہ و ثمر قرار دیا ہے: من امر بالمعروف شد ظہور المؤمنین و من نہی عن المنکر ارغم انوف الفاسقین (۱۸) جبکہ آپ کے ایک اور قول کے مطابق اعلائے کلمۃ الحق اور ظالموں کے موقف کا پست ہونا نہی عن المنکر ہی کا نتیجہ ہوتے ہیں۔

امر بالمعروف اور نہی عن المنکر کے بعض آداب اور قوانین ہیں جن کا ذکر دینی تعلیمات کے ضمن میں آتا ہے۔ اس حصے میں ہم امر بالمعروف اور نہی عن المنکر کرنے

والوں کے گفتار و کردار کی ہماہنگی پر غور کرتے ہیں۔

دوسروں کی اصلاح کی راہ میں خود سازی کی ضرورت

حضرت علیؑ نے دوسروں سے پہلے اپنے نفس کی تعلیم و تربیت پر زور دیا ہے

چنانچہ آپ فرماتے ہیں: من نصب نفسه للناس اماماً فعليه ان يبدأ بتعليم نفسه

قبل تعليم غيره و ليكن تأديبه بسيرته قبل تأديبه بلسانه و معلم نفسه و

مؤدبها الحق بالاجلال من معلم الناس و مؤدبهم (۱۹) یعنی جو شخص خود کو لوگوں کا

رہبر و پیشوا بنائے اسے چاہیے کہ دوسروں کو سکھانے سے پہلے خود اپنے نفس کو تعلیم دے اور

دوسروں کو ادب سے آراستہ کرنے سے پیشتر اپنی زبان، سیرت اور طرز عمل کو مودب اور تربیت

یافتہ بنائے۔ اپنے نفس کی تعلیم و تربیت کرنے والا لوگوں کے تعلیم و تربیت کرنے والے سے زیادہ

احترام کا مستحق ہے۔

آپ کی اس نصیحت کے مطابق جو شخص بھی کسی مقام و منصب پر فائز ہو یا حکومت

میں کسی قسم کی ذمہ داری اسے ملے یا دوسروں کی رہبری و راہنمائی کے مختلف درجات و

مراتب کے لیے خود کو تیار کرے اس کے لیے ضروری ہے کہ اپنے ماتحتوں یا دوسرے لوگوں

کو تعلیم و تربیت دینے سے پہلے خود اپنی تعلیم و تربیت کی طرف توجہ دے تاکہ اس کے گفتار

و کردار یکساں ہوں، اس کی باتیں موثر واقع ہوں اور لوگ اس کی سیرت سے متاثر ہو کر

اس کی باتوں کو قبول کر لیں۔ آپ نے اپنے ایک قول مبارک میں بھی ایک خوبصورت مثال

سے رعیت کی تعلیم سے پہلے اپنے نفس کی تربیت کو ہر اس شخص کے لیے جو ملت کے کسی کام

کا ذمہ دار اور کسی مقام و منصب کو حاصل کر لیتا ہے لازم گردانا ہے۔ ینبغی لمن ولی امر

قوم ان يبدأ بتقويم نفسه قبل ان يشرع في تقويم رعيتہ و الا كان بمنزلة من

رام استقامة ظل العود قبل ان يستقيم ذلك العود (۲۰) یعنی جو شخص کسی قوم کے کسی امر کی سرپرستی قبول کرتا ہے اسے سزاوار ہے کہ رعیت کو سیدھا، درست اور پاک کرنے سے پہلے اپنی درستی و اصلاح کرے اور درستی کا آغاز اپنے آپ سے کرے ورنہ وہ اس شخص کی مانند ہوگا جو کسی شاخ کو سیدھا کرنے سے پہلے اس کے سائے کو سیدھا کرنے کی کوشش کرے۔

آیا کسی ٹیڑھی شاخ کے سائے کو خود اس شاخ اور لکڑی کے سیدھا کرنے سے پہلے سیدھا کیا جاسکتا ہے؟ اس کا جواب نفی میں ہے۔ چونکہ سائے کا ٹیڑھا پن شاخ کے ٹیڑھے پن کا نتیجہ ہے اور جب تک شاخ خود سیدھی نہ ہوگی وہ سایہ بھی سیدھا نہ ہوگا۔ ٹھیک اسی طرح حکمرانوں کے ہاتھوں لوگوں کی درستی و اصلاح اس وقت تک ممکن نہیں جب تک حکمران اور عمال خود کو درست نہ کر لیں اور اپنی اصلاح کے لیے کوشاں نہ ہوں۔ ایک مقام پر آپ دوسروں کو امر و نہی کرنے سے پہلے اپنے نفس کی اصلاح اور تعمیر پر اس طرح زور دیتے ہیں: حق علی الملك ان یسنوس نفسه قبل جنده (۲۱) یعنی بادشاہ کے لیے

ضروری ہے کہ اپنے لشکر کی تربیت سے پہلے اپنے نفس کی تربیت کرے اور اسے امر و نہی کرے۔

اگرچہ ان تینوں روایات میں ”امامت“، ”ولایت امر“ اور ”ملک“ کے کلمات آتے ہیں لیکن اس سے مراد ہر قسم کی حکومت اور مقام و منصب ہیں کیونکہ ہر سربراہ اپنے دائرہ کار میں حکومت، رہبری اور ولایت کے ایک عنصر سے برخوردار ہوتا ہے۔ پس اسے سب سے پہلے اپنے نفس کی اصلاح اور اپنی ذات کی تعمیر کی طرف متوجہ ہونا چاہیے تاکہ اس کے قول و فعل کی ہماہنگی لوگوں پر مثبت اثر ڈالے۔

حضرت علی کی قول و فعل میں تضاد سے بیزاری

حضرت علی علیہ السلام کے درج ذیل قول مبارک پر غور کریں کہ جس میں آپ قسم

کے ہمراہ تاکید کرتے ہیں: ایہا الناس انی واللہ ما احکم علی طاعة الا واسبغکم الیہا، ولا انہاکم عن معصیة الا واتناہی قبلکم عنہا۔ (۲۲) یعنی اے لوگو! خدا کی قسم میں تم کو کسی اطاعت کی رغبت نہیں دلاتا مگر یہ کہ اس میں تم پر نسبت حاصل کرتا ہوں اور تمہیں کسی گناہ و معصیت سے نہیں روکتا جب تک کہ خود اس گناہ سے باز نہ رہوں اور خود کو اس سے روک نہ لوں۔

اس قول میں امر بالمعروف ونہی عن المنکر کی تربیت اور قول و فعل میں ہماہنگی کی اہمیت بیان کی گئی ہے، اس لیے کہ کسی اچھے کام کو انجام دینے کے بعد اس کا حکم دینا اور کسی برے کام میں آلودہ ہوئے بغیر اس سے روکنے کی دلوں پر بدرجہا بیشتر تاثیر ہوتی ہے، یہ نسبت اس شخص کے جو امر بالمعروف اور نہی عن المنکر کرے لیکن خود اس کے کردار و گفتار اس کی گواہی نہ دے رہے ہوں۔ حضرت علیؑ نے ایک اور جگہ پر بھی اپنی شخصیت کو گفتار و کردار کے تضاد سے مبرا قرار دیا ہے: انی لارفع نفسی ان انہی الناس عمالست انتہی عنہ او امرہم بما لاسبغہم الیہ بعملی او ارضی منہم بما لایرضی ربی (۲۳) یعنی بیشک میں اپنے نفس کو اس بات سے بلند رکھتا ہوں کہ لوگوں کو کسی کام سے تو منع کروں اور روکوں جبکہ خود اسے ترک نہ کیا ہو یا یہ کہ انہیں کسی ایسی بات کا حکم دوں جس سے میرا پروردگار راضی اور خوشنود نہ ہو۔

آپؑ نے ایسے افراد پر لعنت کی ہے جن کے قول و فعل میں تضاد ہو: لعن اللہ الامرین بالمعروف التارکین لہ و الناہین عن المنکر العاملین بہ (۲۴) یعنی خدا لعنت کرے ان نیکی کے حکم دینے والوں پر جو خود اس پر عمل نہیں کرتے اور برائی سے روکنے والوں پر جو اسے ترک نہیں کرتے۔ ایک ایسے شخص کے جواب میں جس نے آپؑ سے نصیحت چاہی، آپؑ نے فرمایا: لا تکن ممن یرجو الآخرۃ بغير العمل... ینہی و لا ینتہی ویامر بما

لا یأتی (۲۵) یعنی ان اشخاص میں مت شامل ہو جو آخرت کو بغیر عمل کے تلاش کرتے ہیں، وہ جو منع کرتے ہیں اور خود منع نہیں ہوتے اور جس چیز پر خود کار بند نہیں اس کا دوسروں کو حکم دیتے ہیں۔ ایک اور مقام پر آپ نفاق کی ظاہر ترین نوع کا اس طرح سے تعارف کراتے ہیں: اظہر الناس نفاقاً من امر بالطاعة و لم يعمل بها و نہی عن المعصية و لم ینتہ عنها (۲۶) یعنی لوگوں میں منافق ترین شخص وہ ہے جو اطاعت خدا کا حکم تو دیتا ہے اور خود عمل نہیں کرتا اور معصیت سے منع کرتا ہے جبکہ خود اس سے دوزی اختیار نہیں کرتا۔ آپ کا ایک اور قول ہے: اشد نفاقاً من امر بالطاعة و لم يعمل بها و نہی عن المعصية و لم ینتہ عنها۔ (۲۷) یعنی لوگوں میں منافق ترین شخص وہ ہے جو اطاعت خدا کا حکم تو دے مگر خود اس پر عمل نہ کرے اور گناہ سے منع کرے اور خود اس سے پرہیز نہ کرے۔ ایک اور قول مبارک میں آپ ایسے کام کو گمراہی قرار دیتے ہیں:

کفی بالمرء غواية ان یأمر الناس بما لا یأتمر به و ینهاہم عما لا ینتہی عنہ (۲۸) یعنی کسی شخص کی گمراہی کے لیے یہ کافی ہے کہ وہ لوگوں کو اس کام کے کرنے کا حکم دے جس پر خود عمل نہیں کرتا اور اس بات سے منع کرے جس سے خود نہیں باز رہتا۔ پس لازم ہے کہ انسان کے گفتار اور کردار میں مکمل ہماہنگی ہو جن اچھائیوں کا حکم دے ان سے وہ خود آراستہ ہو اور جن برائیوں سے روکے خود ان سے اجتناب کرتا ہو بصورت دیگر اس کی مساعی کے مطلوبہ نتائج ظاہر نہ ہوں گے۔

اس بات کے پیش نظر کہ اسلامی حکومت کے مدیروں اور کارکنوں کے ذمے ایک طرف امر بالمعروف اور نہی عن المنکر کا فریضہ ہوتا ہے (ایرانی آئین کی آٹھویں شق میں بھی ایک طرف رعیت کی نسبت حکومت کو امر بالمعروف و نہی عن المنکر اور دوسری طرف

رعیت کو حکومت کی نسبت امر بالمعروف و نہی عن المنکر کا مکلف بنایا گیا ہے (تمام حکام، وزراء، معاونین، گورنروں، مدیروں اور افسروں کو چاہیے کہ اس فریضہ کی ادائیگی میں کامیابی اور اس کے لوازمات کی حفاظت کے لیے خود کو مطلوبہ اقدار سے آراستہ کریں اور برائیوں اور آلودگیوں سے پاک رکھیں، تاکہ وہ اپنے طرز عمل سے دوسروں کی راہنمائی کر سکیں، کیونکہ جس کی خود اصلاح نہ ہوئی ہو وہ معاشرے کی اصلاح نہیں کر سکتا اور جس میں خود اخلاقی کجی موجود ہو وہ دوسروں کو ایسی مشکلات سے نجات نہیں دلا سکتا۔ حضرت علیؑ کا ارشاد گرامی ہے: و انہو غیرکم عن المنکر و تناہوا عنہ فانما امرتم بالنتھی بعد التناہی۔ (۲۹) یعنی دوسروں کو برائی سے روکو اور خود برائی سے دور رہو، اس لیے کہ آپ کو مامور کیا گیا ہے کہ برائی سے منع کریں جبکہ خود برائی کا ارتکاب نہ کیا ہو۔ ایک اور مقام پر فرماتے ہیں: و امروا بالمعروف و ائتمروا بہ انہوا عن المنکر و تناہوا عنہ و انما امرنا بالنتھی بعد التناہی۔ (۳۰) یعنی امر بالمعروف کرو اور اس کے ساتھ فرمان برداری بجلاؤ اور نہی عن المنکر کرو اور خود کو اس سے بچاؤ۔ کیونکہ ہمیں حکم دیا گیا ہے کہ کسی کام سے رک جانے کے بعد اس کام سے دوسروں کو روکیں۔ ایک اور فرمان کے ذریعے آپ نے حکم دینے اور اس پر خود عمل کرنے کے درمیان ہمابستگی کی اس طرح تاکید کی: کن امراً بالمعروف عاملاً بہ و لاتکن ممن یأمر بہ و ینای عنہ۔ (۳۱) یعنی نیکی کا حکم کرنے والا بن اور اس پر خود کاربند رہ اور ان لوگوں میں مت شامل ہو جو نیکی کا حکم تو دیتے ہیں اور خود اس سے دوری اختیار کرتے ہیں۔ مقصد یہ ہے کہ امر بالمعروف عمل کے ہمراہ ہونا کارساز ہے جبکہ امر بالمعروف کرنا اور اس پر عمل کو ترک کر دینا نتیجہ بخشش نہیں ہوتا۔ اس سلسلے میں حضرت علیؑ کا ارشاد گرامی ہے: لا ینفع قول بلا عمل و لا ینفع قول الا بحسن

الفعال (۳۲) یعنی عمل کیے بغیر گفتگو کا کوئی حاصل نہیں اور گفتگو کی اچھائی ماسوائے اچھے عمل کے مکمل نہیں ہوتی۔ آپؑ نے بہترین اور نیک ترین گفتگو کی تعریف اس طرح کی: خیر المقال ما صدقہ الفعال و احسن المقال ما صدقہ حسن الفعال۔ (۳۳) بہترین بات وہ ہے جس کی تصدیق کردار سے ہوتی ہو۔ ایک اور موقع پر فرمایا: العالم من شہدت بصدقہ اقوالہ افعالہ (۳۴) عالم اور دانا شخص وہ ہے جس کا کردار اس کی گفتگو کی گواہی دے۔ حضرت امیر المومنین کے مذکورہ فرامین پر توجہ کرتے ہوئے حکام کو چاہیے کہ وہ اپنے نعروں کو عمل سے ثابت کریں، عمل کے بغیر نعروں اور تقریریں سب بے سود ہیں۔ لہذا وہ اس طرح اپنا اعتبار بھی کھو بیٹھتے ہیں۔

خلاصہ یہ ہے کہ حکومت جس اچھے کام کا حکم دے اس (کام) کو حکومتی افسران اور عمال کے عمل میں ظاہر ہونا چاہیے اور جس برائی سے روکے انہیں اس سے اجتناب کرنا چاہیے۔ ہر مدیر کا حکم اس کے فعل اور اس کی نہی اس کام کو ترک کرنے کے ہمراہ ہونا چاہیے، تاکہ اس کے مطلوبہ اثرات مرتب ہوں۔ قانون پسندی کا نعرہ لگانا اور قوانین کو پامال کرنا اور سخت مزاجی کی نفی کے نعرہ کے ہمراہ سخت مزاجی کی طرف رجحان اور عوامی حقوق کا نعرہ لگا کر لوگوں کے حقوق کو نظر انداز کر دینا اور اسلامی معاشرے کا نعرہ لگا کر مغربی تمدن کے رواج کے لیے کوشاں رہنا، اور پر صلاحیت رہبری کا نعرہ لگا کر پارٹیوں اور اقربا پروری کا چلن اختیار کرنا، اور قدروں سے محبت کا نعرہ لگا کر قدروں کے مخالف آلودگیوں اور فاسد حرکات میں ملوث ہونا، اور غربت مکاؤ کا نعرہ لگا کر سرمایہ داری کی حمایت کرنا اور آخرت سے محبت کے نعرے کے ساتھ دنیا پرستی، اور امام دوستی کے نعرے کے ہمراہ امام دشمنوں کی مدد کرنا، اور امام کے مسترد کردہ افراد کی حمایت کرنا، اور دیانت کے نعرہ کے ساتھ الحاد کو

روح دینا، اور آزادی کے نعرے کے ہمراہ ڈکٹیٹر شپ قائم کرنا اور انقلاب دوست حق پرستوں اور مومنین کی زبان بندی کرنا، اور فداکاروں کی حمایت کے نعرے کے ساتھ ان کو ان کے حال زار پر چھوڑ دینا، اور شہداء کے گھرانوں کے احترام کا نعرہ لگا کر ان سے بے احترامی سے پیش آنا، اور جوان دوستی کا نعرہ لگا کر جوانوں کی بنیادی ضروریات کو نظر انداز کر دینا، اور کفایت شعاری کا نعرہ لگا کر مختلف بے فائدہ جلسوں پر اسراف کرنا اور تنقید قبول کرنے کا نعرہ لگا کر تنقید کرنے والوں کو برطرف کرنا اور اصلاح پسندی کا نعرہ لگا کر فتنہ پروری اور حق پرستی کا نعرہ لگا کر باطل کی طرف جھکنا، گراں فروشی سے جنگ کے نعرے کے ساتھ حکومتی مصنوعات کو مہنگا کر دینا، اور زہد و قناعت کا نعرہ لگا کر عیش پرستی اور حکومتی سرپرستی میں بیت المال سے اشرافیت کو فروغ دینا، آپس میں سازگار اور ہم آہنگ نہیں۔ قول و فعل میں تضاد قدروں کو کمزور کرنے کے لوگوں کو حکومت سے جدا کرنے اور جوانوں کی گمراہی کا باعث بنتا ہے۔

عوامی نگرانی کی قدر

امر بالمعروف اور نہی عن المنکر کی اہمیت اور ضرورت کے مختلف پہلوؤں کے متعلق جو کچھ مذکور ہوا وہ قومی اور اجتماعی نگرانی کی قدر کے لیے ایک راہنمائی تھی۔ اسلامی معاشرے میں امر بالمعروف اور نہی عن المنکر ایک عام فریضہ ہے اور چیکنگ میں حکومت اور عدلیہ کی کوتاہی یا ناتوانی کی تلافی عوامی احساس ذمہ داری اور حکومت پر تنقید اور لوگوں کے ذریعے حکومتی عمال کی قدریابی سے ہو جاتی ہے۔

حکام اور رؤسا کے برے طرز عمل اور انحراف و کجی پر لوگوں کا اعتراض اور مومنین کی طرف سے ان کو انتباہات اور قوم کی طرف سے حکومت کی کارکردگی پر غور اور حکومت کی طرف سے ہمدردوں اور بھی خواہوں کی تنقید کی قدر شناسی اور حوصلہ افزائی، حکام کی طرف سے انحراف

اور قانون شکنی میں کمی لانے، اور حکومتی اداروں کے طرز عمل کی اصلاح میں موثر اور مفید ہے اور ان کی نیکو کاری بڑھانے میں مدد کرتی ہے۔ حضرت علیؑ نے ان لوگوں کی جو حکمرانوں کو درست کاری میں مدد دیں، تعریف کی ہے چنانچہ ارشاد فرماتے ہیں: رحم اللہ رجلاً اعان سلطانہ علی برہ (۳۵) خدا ان لوگوں پر رحمت کرے جو اپنے بادشاہ (حاکم) کی نیک کاموں میں مدد کرتے ہیں۔ ہر حاکم کو ملک، صوبے، شہر، ضلع اور گاؤں میں اپنے اقتدار کے تناسب سے لوگوں پر ایک خاص درجے تک تسلط حاصل ہوتا ہے۔ چنانچہ اسے لوگوں کی خدمت کرنی چاہیے اور نیکو کار بن کے رہنا چاہیے۔ نیکی میں لوگوں کی مدد کے مختلف پہلو ہیں اور ان کی کارگزاری پر نظر رکھنا اور اچھے کاموں میں مدد دینا اور برے کاموں پر ان کو انتباہ کرنا اس مدد کے مختلف روپ ہیں۔

مالک اشتر کے نام خط میں حضرت امیر المومنینؑ قدرتی عوامی نگرانی کی طرف یوں اشارہ فرماتے ہیں:

پس اے مالک! جان لے کہ میں نے تجھے ان شہروں کی طرف بھیجا ہے جہاں تجھ سے پہلے عادل، انصاف پسند اور شکر و ظالم حکمران ان کے درمیان رہے اور لوگ تیرے کاموں پر اسی طرح سے نگاہ رکھیں گے جس طرح تو پچھلے حکمرانوں کے امور پر نگاہ کرتا ہے، اور ترے متعلق بھی وہی کچھ کہیں گے جو تم ان حکمرانوں کے متعلق کہتے ہو اور ان باتوں سے جو خداوند تعالیٰ اپنے بندوں کی زبانوں پر جاری کر دیتا ہے نیکو کاروں اور صالحین کو پہچانا جاسکتا ہے۔

ثم اعلم يا مالك اني و جهتك الى بلاد قد جرت عليها دول قبلك من عدل و جور و ان الناس ينظرون من امورك في مثل ما كنت تنظر فيه من امور الولاة قبلك و يقولون فيك ما كنت تقول فيهم و انما يستدل على الصالحين بما يجرى الله لهم على السن عبادة۔ (۳۶)

مالک اشتر کے نام خط کے اس جملے کے مطابق لوگ حکمرانوں کے طرز عمل پر نظر رکھتے ہیں اور اسی کی بنیاد پر ان کے بارے میں فیصلہ کرتے ہیں اور حکام کے متعلق خدا کے بندوں کے فیصلے اور اندازے ان (حکام) کی صلاحیت کا معیار ہیں اور جو کچھ بندگان خدا کی زبانوں پر جاری ہو جائے اسی سے حکام (کی استعداد) پر استدلال کیا جاتا ہے۔ بندگان خدا کا خوبصورت ذکر خیر ہی حاکم کے نیک ہونے کی سند ہے، نہ کہ کسی خاص پارٹی، گروہ یا رذیل اور اوباش افراد کی اس کے بارے میں رائے۔ ایک اور مقام پر حضرت علیؑ فرماتے ہیں:

کَمَا تَكُونُونَ يُونِي عَلَيْكُمْ (۳۷) جس طرح کے تم (لوگ) ہو ویسی ہی تم پر حکومت کی جاتی ہے یعنی اگر لوگ سیدھے اور نیک ہوں اور جدوجہد کریں کہ حکومت اچھے افراد کو مل جائے اور اس کے بعد ان کے کام کی نگرانی کریں اور ان کے بھلے برے کاموں پر مناسب رد عمل دکھائیں تو حکومت کی وضع حسین ہوگی۔ حضرت علیؑ کا ایک اور فرمان یوں ہے:

لَا تَحْضُرُنْ أَحَدَكُمْ رَجُلًا يَضْرِبُهُ تَمَّ مِثْلِي سَمَّ مِنْ سَمِّ كَوْنِي بَعْضِي كَيْسِي أَيْسِي مَوْجِعٌ مَوْجِدٌ نَهْ
 سَلْطَانٌ جَائِرٌ ظَلَمًا وَعَدْوَانًا إِذَا لَمْ يَنْصُرْهُ لَأَنْ نَصْرْتَهُ عَلِيُّ الْمُؤْمِنِينَ
 لَا إِفْرِيضَةَ وَاجِبَةَ إِذَا حَضَرَهُ (۳۸) رسیدہ کی مدد مومن پر جبکہ وہ موقع پر موجود ہو واجب ہے۔

حضرت علیؑ کے اس فرمان کے مطابق عوام کو اپنے حکمرانوں اور حکام بالا کے ظلم و ستم کے مقابلے میں خاموش نہیں بیٹھنا چاہیے۔ اگر کوئی شخص کسی ادارے میں ظلم و ستم ہوتا دیکھے تو اس پر واجب ہے کہ صدائے احتجاج بلند کرے اور مظلوم کی مدد کرے، کیونکہ حکام کی بد عملی کے سلسلے میں بے اعتنائی جائز نہیں۔ اس سلسلے میں حضرت علیؑ نے رسول خداؐ کی ایک حدیث کا اس طرح ذکر کیا ہے: امرنا رسول اللہ (ص) ان نلقى اهل المعاصی

بوجوہ مکفرہ (۳۹) (ترجمہ) پیغمبر خدا (ص) نے ہمیں حکم دیا ہے کہ گناہگاروں سے ترش روئی اور تنقیدی رویے سے پیش آؤ۔ خود آپ نے اپنے اصحاب کو اس بات کا حکم دیا: ادنیٰ الانکار ان تلقی اهل المعاصی بوجوہ مکفرہ (۴۰) کم سے کم نہی عن المنکر یہ ہے کہ گناہگاروں کے ساتھ ترش روئی سے پیش آیا جائے۔ ان دونوں روایتوں کا ذکر شیخ حر عاملی نے باب وجوب اظهار الکراهة للمنکر و الاعراض عن فاعله میں کیا ہے۔ ان سے معصیت کاروں سے مقابلے کی ضرورت واضح ہو جاتی ہے، خواہ گناہگار عوام میں سے ہوں یا حکمرانوں میں سے، چونکہ حکام کے گناہوں کے نتائج انتہائی نقصان دہ ہوتے ہیں اور ان کا کیا ہوا کوئی گناہ چھوٹا نہیں، بلکہ ان کے مقام و منصب اور ان خطرناک نتائج کے پیش نظر عظیم ہوتا ہے، بنا بریں ان کے برے اعمال سے نفرت اور ان سے منہ پھیر لینا نہی عن المنکر کا کمترین درجہ ہے، البتہ اس سے بڑے درجات جن کی قدر و قیمت زیادہ ہے زبان اور عمل کے ذریعے ان کو منع کرنا ہے۔ حضرت علیؑ نے مالک اشتر کی مصر کے گورنر کے طور پر تقرری کے اپنے فرمان میں لکھا تھا: من عبد الله على امير المؤمنين الى القوم الذين غضبو الله حين عصى في ارضه و ذهب بحقه۔ (۴۱) یعنی خدا کے بندے علیؑ کی طرف سے اس قوم کی جانب کہ جب ان کی سر زمین پر معصیت اور نافرمانی ہوئی اور ان کا حق مارا گیا اور خدا کی نافرمانی کی گئی، تو وہ خدا کی خاطر غضبناک ہو گئی۔

کلام امیر المؤمنین میں حق گوئی اور حق پرستی کی قدر و اہمیت

حضرت علیؑ کے نزدیک حق گوئی اور حق پرستی کو ہمیشہ ایک بلند مقام حاصل رہا۔

چنانچہ آپ ہمیشہ اپنے ساتھیوں کو اس کی تاکید کرتے۔ مثال کے طور آپ نے کمیل بن زیاد نخعی سے فرمایا: یا کمیل قل الحق علی کل حال و وازر المتقین و اہجر

الفاسقین (۴۲) یعنی اے کمیل! ہر حال میں حق بات کہو اور متقیوں کا ساتھ دو اور فاسقوں سے دور رہو۔ یہی نہیں بلکہ، آپ نے ایک اور جگہ پر ارشاد فرمایا: اشبه الناس بانبیاء اللہ اقولہم للحق و اصبرہم علی العمل بہ۔ (۴۳) یعنی پیغمبر خدا سے مشابہ ترین افراد وہ ہیں جو سب سے زیادہ حق بات کہتے ہیں اور حق پر عمل کرتے ہیں۔ نیز فرمایا: افضل الخلق اقضاهم بالحق (۴۴) مخلوق میں سے افضل ترین وہ ہیں جو سب سے زیادہ حق کا حکم دیتے ہیں۔ اسی طرح ایک اور جگہ پر آپ نے حق کی شناخت اور اس کی پیروی اور باطل کی شناخت اور اسے ترک کر دینے کو بہشت میں داخل ہونے اور جہنم کی آگ سے نجات (۴۵) اور حصول رحمت (۴۶) کا ذریعہ قرار دیا اور حق گوئی کی طاقت کے بارے میں فرمایا: قلیل الحق یدفع کثیر الباطل کما ان القلیل من النار یحرق کثیر الحطب (۴۷) تھوڑا سا حق بہت زیادہ باطل کو دور کر دیتا ہے، بالکل اسی طرح جس طرح کہ تھوڑی سے آگ بہت سے خس و خاشاک کو جلا دیتی ہے۔ آپ کے بقول حق گوئی کی سعادت بھی تائید ایزدی کے بغیر حاصل نہیں ہوتی۔ اذا اکرم اللہ عبداً اعانہ علی اقامة الحق (۴۸) یعنی جب خدا کسی بندے کو عزت عطا کرتا ہے تو حق قائم کرنے میں اس کی مدد فرماتا ہے۔ نیز آپ نے فرمایا:

اخصر الناس من قدر علی ان یقول الحق و لم یقل (۴۹) یعنی لوگوں میں سب سے زیادہ خسارے میں وہ لوگ ہیں جو حق بات کرنے کی طاقت رکھتے ہوئے بھی ایسا کرنے سے گریز کرتے ہیں۔ مزید ارشاد فرمایا: من استحیی من قول الحق فهو الاحق (۵۰)

جو شخص حق بات کہنے سے شرمائے وہ احمق ہے۔ حق بات کہنے سے گریز کرنے والوں کو آپ نے یہ وعید سنائی: لا خیر من السکوت عن الحق (۵۱) یعنی حق بات کہنے میں سکوت اختیار کرنے میں کوئی خیر نہیں ہے۔

آپ کے ان ارشادات سے حق پرستی، حق گوئی، حق طلبی، اور احقاق حق کی اہمیت اور قدر و قیمت بخوبی واضح ہو جاتی ہے۔

تنقید قبول کرنا اور قومی نگرانی کے لیے ماحول سازی

حکام کو چاہے وہ کسی بھی درجہ کے ہوں، تنقید سننے کے لیے ہمیشہ تیار رہنا چاہیے اور جو انقلابی مومن لوگ ان کو برسر اقتدار لائے ہیں ان کا تنقید کے باوجود بدستور احترام کرتے رہنا چاہیے، اور انہیں چاہیے کہ خود کو ہمیشہ مومن اور متقی افراد کی ہمدردانہ و مشفقانہ نصائح اور تنقید کا محتاج سمجھیں، اور خود کو ان کی طرف سے بیان کردہ معائب و نقائص کے آئینہ میں دیکھیں، اور اپنے بھی خواہوں کی ہر تنقید اور تنبیہ کو دینی بھائیوں کی طرف سے اپنے لیے ایک تحفہ جانیں، تاکہ سرکاری کارکردگی پر عوامی نگرانی کا ماحول پیدا ہو۔ حضرت علی انسان کے بہترین بھائیوں کا یوں تعارف کراتے ہیں: خیر الاخوان، اقلہم مصانعة فی

النصيحة (۵۲) بہترین بھائی وہ ہیں جو نصیحت اور خیر خواہی میں کم ترین کوتاہی اور ملی بھگت کریں۔ و خیر اخوانك من سارع الى الخیر و جذبك اليه و امرك بالبر و اعانك عليه (۵۳) یعنی تمہارے بہترین بھائی وہ ہیں جو خیر کی طرف تیزی سے لپکتے

ہیں اور تجھے اس کی طرف کھینچ لے جاتے ہیں اور نیکی کا حکم دیتے ہیں اور اس میں تیری مدد کرتے ہیں۔ خیر اخوانك من دلك على الهدى (۵۴) تمہارے بہترین بھائی وہ ہیں جو تمہاری ہدایت کی راہ کی طرف رہنمائی کرتے ہیں۔ ایک اور جگہ ارشاد فرماتے ہیں: و خیر اخوانك من اعانك على طاعة الله و صدك عن معاصيه و امرك برضاه (۵۵) تیرے بہترین بھائی وہ ہیں جو خدا کی اطاعت میں تیری مدد کرتے ہیں اور تجھے گناہوں سے روکتے ہیں اور تجھے خدا کی رضا و خوشنودی حاصل کرنے کا حکم دیتے ہیں۔ اس موضوع پر آپ کا ایک

اور از شاد گرامی ہے: وخیر اخوانکم من اهدی الیکم عیوبکم (۵۶) تیرے بھائی وہ ہیں جو تیرے عیوب کا تیرے سامنے تحفہ پیش کرتے ہیں۔

بنابریں اسلامی معاشرے کے منتظمین اور حکام کے لیے لازم ہے کہ وہ متدین اور مخلص افراد کی تنقید و تنبیہ کا برا نہ منائیں اور ان کی تجاویز کو غور سے سنیں۔ انہیں چاہیے کہ وہ اپنی ذمہ داریوں کی انجام دہی کا جائزہ لیتے وقت حتی الوسع دوسرے سے کام لیں، اپنے ہر فعل کا غیر جانبداری سے محاسبہ کریں اور اپنی کمزوریوں اور کوتاہیوں کو سمجھنے کی کوشش کریں۔ نیز اپنی کارکردگی کا جائزہ لیتے وقت انہیں اپنے آپ کو اپنے دشمن کی آنکھ سے دیکھنا چاہیے، چونکہ اگر وہ اپنے مثبت کاموں کو گننا شروع کریں گے تو محاسبے کا نتیجہ ہمیشہ ان کے اپنے حق میں نکلے گا، جبکہ ہم جانتے ہیں کہ اپنے مثبت نکات پر اعتماد کرنا زیادہ تر نفس پرستی ہی کی دلیل ہوتا ہے۔ یہ امر انہیں بالآخر خود پسندی کی طرف لے جائے گا۔ انہیں چاہیے کہ وہ اپنے عیوب کے بیان کیے جانے کو پسند کریں تاکہ ترقی کر سکیں اور چا پوسوں، خوشامدیوں اور آسائش پسند دنیا پرستوں اور اقتدار پرستوں کی باتوں پر کان نہ دھریں اور ان کی تعریف و ستائش سے نشے میں نہ آئیں کہ اس سے ان کی کجیوں اور انحرافات کو مزید تقویت ملے گی۔

امیر المومنین کے اس جملے پر غور کریں کہ امام کس طرح سے لوگوں کو اپنی زندگی پر نظر ڈالنے کی دعوت دیتے ہیں اے کوفہ کے لوگو! جس دن میں تم سے رخصت ہوں اگر میرے پاس گھر کے سامان اور بار برداری کے گھوڑے کے علاوہ کوئی چیز ہو تو جان لو کہ میں خائن ہوں۔ اس ذات کی قسم جو دانیے کو اگاتی ہے ہر چند کہ میں کچھ بھی نہ پاؤں تب بھی بیت المال سے خیانت کر کے اپنے پیٹ کو آلودہ نہ کروں گا۔ (۵۷)

میدان صفین میں جب اصحاب میں سے ایک نے آپ کی بڑی تعریف کی، تو آپ نے فرمایا:

مجھ سے ایسی گفتگو مت کرو جیسی کہ جباروں اور سرکشوں سے کی جاتی ہے اور وہ باتیں جو غضب ناک لوگوں سے (ان کے غضب کی وجہ سے) چھپاتے ہو، مجھ سے مت چھپاؤ اور چاپلوسی اور گٹھ جوڑ اور نرمی کی راہ سے مجھ سے میل ملاپ نہ کرو اور میرے بارے میں یہ گمان نہ کرو کہ اگر حق بات کہہ دی جائے تو (میرے لیے) سخت ہو گی، اور نہ یہ گمان کرو کہ میں خود کو بڑا ظاہر کرنے کی خواہش رکھتا ہوں۔ (میں نہیں چاہتا کہ مجھ سے طواغیت اور سرکشوں کی طرح کاجن سے حق بات نہیں کی جاسکتی، طرز عمل اختیار کرو) اس لیے کہ حق بات جو ان سے کی جائے یا اگر کوئی انصاف اور درستی کی کوئی تجویز ان کو دی جائے تو وہ اسے دشوار جانتے ہیں، اور حق و عدل پر عمل کرنا ان کے لیے سخت تر ہے۔ پس تم حق بات کہنے یا مجھے عدل پر مبنی مشورہ دینے سے مت گھبراؤ۔ کیونکہ میں اس چیز سے برتر نہیں کہ خطا کروں اور نہ اپنے کام میں اس سے محفوظ ہوں، مگر یہ کہ خدا میرے نفس کی کفایت کرے جس چیز کا وہ مجھ سے زیادہ مالک اور اس پر قادر ہے۔

فلا تکلمونی بما تکلم بہ
الجبابرة ولا تحفظوا منی
ما تحفظ بہ عند اهل البادية
ولا تحالطونی بالمصانعة .
ولا تظنوا بی استقبالا فی حق قیل
لی ولا التماس اعظام لنفسی، فانه
من استثقل الحق ان یقال له او
العدل ان یرض علیہ کان العمل
بہما اثقل علیہ فلا تکفوا عن
مقالة بحق او مشورة بعدل فانی
لست فی نفسی بہ فوق ان
اخطی ء ولا امن ذلک من فعلی
الا ان تکفی اللہ من نفسی ما هو
املك بہ منی۔ (۵۸)

گویا آپؑ معصوم عن الخطا ہونے کے باوجود اس خطبہ میں اپنے آپ کو ممکن الخطا شمار کرتے ہیں۔ یہ چیز خود عمال حکومت اور سرکاری ملازمین کے لیے ایک سبق کی حیثیت رکھتی ہے کہ وہ خود کو خود غرضی، حب نفس، تکبر، اور خطاؤں سے پاک نہ سمجھیں، اور اپنے کام میں غلطی کے احتمال کے پیش نظر دوسروں سے اس کی تصحیح کے لیے مدد مانگیں۔ انہیں

امیر المؤمنین حضرت علیؑ اور امیر بالمعروف و نہی عن المنکر
 حق پرست، حق طلب اور حق شنو ہونا چاہیے اور ماتحتوں سے چاہلوسی و خوشامد کی خواہش نہیں
 کرنی چاہیے۔ امام اپنے خط میں مالک اشتر کو ہدایت کرتے ہیں: لیکن اثر ہم عندک
 اقولہم بمر الحق لك و اقلہم مساعداً فیما یكون منك مما کره الله لا ولیاۃ (۵۹)
 لوگوں اور وزراء کے درمیان ترے لیے ممتاز شخص وہ ہونا چاہیے جو تجھ سے تلخ حق بات
 زیادہ کہتا ہو، اور تیرے ایسے گفتار و کردار کی جسے خدا اپنے دوستوں کے لیے پسند نہیں کرتا کم
 تر تعریف کرے۔

بنابریں، ہر وہ حاکم اور اہل کار جو اپنے معاونین اور وزراء سے حق بات سننا پسند
 نہ کرتا ہو اور تنقید کرنے والے افراد کو برطرف کر دیتا ہو، وہ خود کو بھی نقصان پہنچاتا ہے اور
 حق گوئی کے عمل کو بھی نقصان پہنچاتا ہے۔ اگر معاشرے میں صحت مند تنقید کی راہ بند کر دی
 جائے اور جس و استبداد اور آمریت کا دور دورہ ہو جائے تو معاشرہ فلاح و سعادت اور ترقی
 سے محروم ہو جاتا ہے، اور اسلامی نظام کو خطرہ لاحق ہو جاتا ہے۔ یہی وجہ ہے کہ امام خمینیؑ نے
 فرانسسسی مجلہ اشپیگل سے انٹرویو کے دوران ”شاہی دور کے ایران“ اور ”اسلامی حکومت“
 پر تبصرہ کرتے ہوئے فرمایا:

آج کا انسان جو آج کے پولیسی نظام میں فکری فعالیت اور کام میں آزادی سے محروم ہوا
 ہے، اپنی حقیقی ترقی اور اچھ کو حاصل کر لے گا۔ کل کا معاشرہ قدریاب اور تنقید گر معاشرہ ہوگا
 جس میں تمام لوگ اپنے امور کی رہبری میں شرکت کریں گے۔ (۶۰)

امام خمینیؑ نے یہ بات ظاہر کرنے کے لیے کہ کوئی منصب ایسا نہیں جس پر نگرانی کی ضرورت
 نہ ہو اور کسی کو بھی عوامی نگرانی و مراقبت سے آزاد نہیں ہونا چاہیے فرمایا:

لوگوں کا فرض ہے کہ وہ میری بھی نگرانی کریں۔ اگر میں ایک ٹانگ ٹیڑھی رکھ دوں تو قوم کا

فرض ہے کہ کہے کہ تم نے اپنی ٹانگ ٹیڑھی رکھی ہے۔ اپنے آپ کو بچاؤ۔ یہ ایک اہم مسئلہ ہے۔ ساری قوم کا فرض ہے کہ وہ مختلف امور پر نظر رکھے۔ (۶۱)

امام خمینیؑ نے اسی طرح صدر مملکت، حکومت اور مجلس شوریٰ اسلامی پر بھی لوگوں کی نگرانی پر زور دیتے ہوئے کہا:

جس دن قوم نے آپ حضرات (حکام) میں سے کسی ایک کو بھی دیکھ لیا کہ وہ اوسط درجہ سے امارت و ترقی و تمدنی کی طرف جا رہا ہے اور حصول اقتدار کے لیے، کوشاں ہے تو اس کا نتیجہ اچھا نہ ہوگا بہر حال لوگوں کو توجہ رکھنی چاہیے، چونکہ اس قسم کے افراد خدا نخواستہ کسی وقت بھی پیدا ہو سکتے ہیں۔ اگر ایسا ہوا تو انہیں چاہیے کہ وہ ان کی اصلاح کریں۔ اگر قوم یہ چاہتی ہے کہ یہ انقلاب اس کی توقعات کے مطابق اپنی کامیابی کی معراج تک پہنچے تو اس کا فرض ہے کہ حکومت کو تشکیل دینے والے افراد کے چناؤ میں احتیاط سے کام لے، چاہے وہ صدر مملکت ہو یا خود شوریٰ ہو، ان سب پر کڑی نظر رکھیں، کہ مبادا کسی وقت وہ ٹڈل کلاس سے اٹھ کر اوپر کے طبقات میں پہنچ جائیں، اور جو نبی قوم کو احساس ہو کہ مجلس شوریٰ میں اقتدار پرستی اور مال پرستی کے نکتہ نظر سے انحراف و بے راہ روی آگئی ہے اور ملک میں ایسے وزراء اور صدر مملکت پیدا ہونگے ہیں، تو سمجھ لیں کہ شکست کی گھڑی آن پہنچی ہے۔ لوگوں کا فرض ہے کہ اگر وہ اسلام، اسلامی جمہوریہ ایران، اپنی حکومت، اسمبلی اور صدر مملکت وغیرہ کی حفاظت کرنا چاہتے ہیں تو اس تنزل کو اسی جگہ پر فوراً روک دیں۔ (۶۲)

منابع

- ۱- نہج البلاغہ فیض الاسلام، نامہ ۴۷، ص ۹۷۸؛ تحف العقول، ص ۲۱۷؛ شرح نہج البلاغہ ابن ابی الحدید، ج ۱، ص ۶؛ بحار الانوار، ج ۷۷، ص ۴۰۴
- ۲- بحار الانوار، ج ۱۰۰، ص ۹۰؛ شرح نہج البلاغہ ابن ابی الحدید، خطبہ ۱۹۲، ج ۱۳، ص ۱۸۰؛ نہج البلاغہ فیض الاسلام، خطبہ ۲۳۳، ص ۸۰۸
- ۳- غرر الحکم و درر الکلم، عبد الواحد بن محمد تمیمی آمدی، ہمراہ بہ شرح جمال الدین محمد خوانساری، بہ تصحیح

- میر جلال الدین حسینی ارموی، انتشارات دانشگاه تهران، ایڈیشن ۴، ج ۲، ص ۳۲۲
- ۴- وسایل الشیعہ، ج ۱۱، ص ۱۴۰۴؛ نہج البلاغہ فیض الاسلام، حکمت ۶۶، ص ۱۲۶۳
- ۵- مرتضیٰ مطہری، جامعہ و تاریخ، انتشارات صدرا، پہلا ایڈیشن، ص ۲۰۷، ۲۰۷
- ۶- علی شریعتی، اجتہاد و نظریہ انقلاب دائمی، پہلا ایڈیشن، ۱۳۵۹ ش، ص ۱۲-۱۳
- ۷- نہج البلاغہ فیض الاسلام، حکمت ۳۶۶، ص ۱۲۶۳؛ نہج البلاغہ ابن ابی الحدید، ج ۱۹، ص ۳۰۶
- ۸- غرر و درر، ج ۴، ص ۶۱۰
- ۹- تحف العقول، ص ۱۲۷، نیز حصال، ج ۲، ص ۶۳۳
- ۱۰- غرر و درر، ج ۴، ص ۶۱۰
- ۱۱- ایضاً، ج ۳، ص ۲۰
- ۱۲- ایضاً، ج ۶، ص ۳۰
- ۱۳- بحار الانوار، ج ۱۰۰، ص ۸۹؛ نہج البلاغہ ابن ابی الحدید، ج ۱۹، ص ۳۰۶
- ۱۴- غرر و درر، ج ۲، ص ۶۱۱
- ۱۵- محمدی ری شہزی، محمد: میزان الحکمت، دفتر تبلیغات اسلامی، حوزہ عالیہ قم، اوّل ایڈیشن، ج ۶، ص ۲۶۲-
- ۱۶- غرر و درر، ج ۴، ص ۵۱۸
- ۱۷- ایضاً، ج ۵، ص ۲۴۰
- ۱۸- ایضاً، ج ۵، ص ۲۵۶؛ نہج البلاغہ فیض الاسلام، ص ۱۰۰، اصول کافی، ج ۱، ص ۵۱؛ بحار الانوار، ج ۶، ص ۱۱۱
- ۱۹- نہج البلاغہ فیض الاسلام، ص ۱۱۷، حکمت ۷۰؛ وسایل الشیعہ، ج ۱۱، ص ۲۱۹
- ۲۰- شرح نہج البلاغہ ابن ابی الحدید، ج ۲۰، ص ۲۶۹
- ۲۱- غرر و درر، ج ۳، ص ۲۱۵
- ۲۲- نہج البلاغہ فیض الاسلام، خطبہ ۱۷۴، ص ۵۶۴؛ غرر و درر، ج ۳، ص ۲۵
- ۲۳- غرر و درر، ج ۳، ص ۲۵
- ۲۴- وسائل الشیعہ، ج ۱۱، ص ۴۲۰؛ شرح نہج البلاغہ ابن ابی الحدید، ج ۸، ص ۲۲۵
- ۲۵- وسائل الشیعہ، ج ۱۱، ص ۴۲۰
- ۲۶- مستدرک الوسائل، ج ۲، ص ۳۶۴

- ۲۷- غرر و درر، ج ۲، ص ۳۶۳
- ۲۸- مستدرک الوسائل، ج ۲، ص ۳۶۳
- ۲۹- نہج البلاغہ فیض، ص ۳۱۲، خطبہ ۱۰۴
- ۳۰- وسائل الشیعہ، ج ۱۱، ص ۳۲۰
- ۳۱- غرر و درر، ج ۲، ص ۶۱۶
- ۳۲- ایضاً، ج ۶، ص ۴۰۵
- ۳۳- شرح نہج البلاغہ ابن ابی الحدید، ج ۲۰، ص ۲۷۱
- ۳۴- غرر و درر، ج ۲، ص ۳۶۳
- ۳۵- وسائل الشیعہ، ج ۱۱، ص ۵۹۲
- ۳۶- نہج البلاغہ فیض الاسلام، نامہ ۵۳، ص ۹۹۳
- ۳۷- میزان الحکمة، ج ۱۰، ص ۷۷۳
- ۳۸- وسائل الشیعہ، ج ۱۱، ص ۴۰۸
- ۳۹- ایضاً، ج ۱۱، ص ۴۱۳
- ۴۰- ایضاً
- ۴۱- نہج البلاغہ فیض الاسلام، نامہ ۳۸، ص ۹۵۱
- ۴۲- بحار الانوار، ج ۷۷، ص ۲۶۹؛ خصال، ج ۱، ص ۳۴۵
- ۴۳- غرر و درر، ص ۴۳۳
- ۴۴- ایضاً، ج ۲، ص ۴۶۷
- ۴۵- شرح نہج البلاغہ ابن ابی الحدید، ج ۲۰، ص ۲۶۳
- ۴۶- غرر و درر، ج ۳، ص ۳۳۶
- ۴۷- ایضاً، ج ۴، ص ۴۹۸
- ۴۸- ایضاً، ج ۳، ص ۱۶۲
- ۴۹- ایضاً، ج ۲، ص ۴۳۳
- ۵۰- ایضاً، ج ۵، ص ۳۳۹
- ۵۱- ایضاً، ج ۶، ص ۴۱۵

۵۲- میزان الحکمة، ج ۱، ص ۵۶

۵۳- ایضاً، ج ۱، ص ۵۷

۵۴- ایضاً-

۵۵- ایضاً-

۵۶- ایضاً-

۵۷- ابن ہلال، التفسیر، الخانات، ص ۳۶، ۲۰۶

۵۸- نہج البلاغہ فیض الاسلام، خطبہ ۲۰۷، ص ۶۸۶، ۶۸۷

۵۹- ایضاً، نامہ ۵۳، ص ۹۹۹

۶۰- امام خمینیؑ، صحیفہ نور، انتشارات مدارک فرہنگی انقلاب اسلامی، تہران، ۱۳۶۹ھ ش، ج ۲۰، ص ۵۳

۶۱- ایضاً، ص ۳۳، ۳۲

۶۲- ایضاً، ج ۱۶، ص ۳۱، ۳۲



حکمرانوں کو حضرت علیؑ کی ہدایات☆

☆☆☆
محمد علوی مقدم
ترجمہ: جاوید اقبال قزلباش

نہج البلاغۃ نہج العلم و العمل فاسلکھ یا صاحب تبلیغ غایۃ الامل
کم فیہ من حکم بالحق محکمۃ تحیی القلوب و من حکم و من مثل

نہج البلاغہ اس عظیم شخصیت یعنی حضرت علیؑ کی کتاب ہے جو عدل کی واضح
صدائے بازگشت اور انسانی حقوق کو قائم کرنے والی تھی، جو حق و حقیقت کو تمام امور پر ترجیح
دیتی تھی، جس نے آزادی و انسانیت کا درس پیغمبر خداؐ سے لیا تھا، جو حقیقی اور سچے اسلام کے
مکتب کی شاگرد تھی اور معاشرت میں لوگوں پر مہربان اور حق و عدل قائم کرنے میں قاطع اور
سنجیدہ روش اختیار کرنے والی تھی۔

حضرت علیؑ بے نواؤں اور بیکسوں سے محبت اور مہربانی سے پیش آتے اور ان کی
حالت زار دیکھ کر شدید طور پر دکھی ہوتے۔ یتیم کی آہ و زاری ان کے وجود کے سراپا کولرزا
دیتی اور کسی انسان پر ظلم ہوتا دیکھ کر وہ سخت کوفت اور اذیت محسوس کرتے۔ امام شافعیؒ آپ
کے بارے میں اپنے عشق و اخلاص بھرے جذبات کا اس طرح اظہار فرماتے ہیں:

لو ان المرتضیٰ ابدی محلہ
و مات الشافعی و لیس یدری
لخر الناس طرا سجداً لہ
علی ربہ ام ربہ اللہ

☆ بشکر یہ مجلہ دانشکدہ ادبیات و علوم انسانی دانشگاه فردوسی مشهد شماره ۱۳۰/۱۳۱
☆☆ استاد زبان و ادب فارسی، دانشکدہ ادبیات علوم انسانی، دانشگاه فردوسی، مشهد۔

یعنی اگر علی مرتضیٰ خود کو جیسے کہ وہ تھے، ویسا ہی ظاہر کرتے تو دنیا کے تمام لوگ انہیں سجدہ کرتے۔ شافعی مرتے مر گیا لیکن یہ نہ جان سکا کہ علیؑ اس کا رب ہے یا اللہ! وہ بزرگان عالم کے بزرگ اور زمانہ میں یکتا اور اپنی مثال آپ تھے۔ (۱) تمام انسانی فضائل سے آراستہ، خود بھی آزاد مرد تھے، دوسروں کے لیے بھی آزادی کو پسند کرتے تھے اور ہوا و ہوس سے بھی بالکل آزاد تھے۔

شیر حقم نیستم، شیر ہوئی

فعل من بردین من باشد گوا

اور نہج البلاغہ سید شریف رضی (م ۴۰۲ھ) کے بقول ”و رایت کلامہ علیہ السلام: ”یدور علی اقطاب ثلاثہ: اولها الخطب ولاوامر و ثانیها الکتب و الرسائل و ثالثها الحکم و المراءعظ“ یعنی میں نے دیکھا کہ امام کے اقوال مبارک کے محور تین نفیس موضوعات ہیں: خطبے اور احکام، مختلف افراد کو لکھے گئے خطوط، اور نصیحت حاصل کرنے والوں کے لیے حکمت اور نصیحت۔ لیکن وہ چیز جو حضرت علیؑ کے کلام اور نہج البلاغہ کو دوسرے فصیح و بلیغ کلاموں سے جدا اور منفرد کرتی ہے، وہ ان کی حالات و واقعات سے ہماہنگی ہی نہیں ہے، بلکہ ان کی قدر و قیمت اور رفعت و بلندی اس میں ہے کہ وہ حکمت کا ایسا مجموعہ ہیں جو کلام اللہ اور کلام پیغمبر کے بعد تمام کلاموں سے زیادہ توجہ کا مرکز رہے ہیں اور ان پر بے شمار تعلیقات اور شرحیں لکھی گئی ہیں اور علم و ادب کی نابغہ اور بلند ترین شخصیات نے ان کی تعریف و ستائش کی ہے اور عظمت کا لوہا مانا ہے۔ علیؑ خود بھی بلند و بالا شخصیت ہیں۔ وہ پاک دامن و متقی تھے کبھی کوشش اور جدوجہد کرنے سے نہ رکتے تھے۔ وہ ایسے نہ تھے کہ غلط کاموں کو دیکھ کر بے اعتنائی کرتے۔ وہ ہمیشہ عدل و انصاف قائم کرنے کے لیے

کوشاں رہتے۔

ان کی شخصیت عظمتوں کی ایک ایسی چوٹی تھی جو انسانوں کی دنیا میں کسی سربفلک پہاڑ کی چوٹی کی طرح مستحکم اور مضبوط ہو۔

وہ تمام انسانی فضائل و کمالات سے آراستہ تھے۔ وہ بیک وقت جانباز و سرفروش، متواضع و حلیم، مہربان و حساس، ضعیف پرور و انصاف پسند تھے، اور آزاد و حریت پسند واقع ہوئے تھے۔ وہ ایسی شخصیت ہیں جسے ایک لامتناہی اور بیکراں سمندر سے تشبیہ دی گئی ہے۔ عدل و انصاف اور حق گوئی کی خوبیاں آپ کے نام کی مترادف بن گئی تھیں۔ گونا گوں مسائل مثلاً جنگ و امن، فوج کی اسلحوں سے آراستگی، لشکر کے مورال کو بلند کرنے، موعظہ اور نصیحت، توحید و اخلاق، نسق و نظم حکومت، عمال اور گورنروں کے لیے دستور العمل کے سلسلے میں آپ کے کلام کی گیرائی و گہرائی سے انکار نہیں کیا جاسکتا۔

آپ نے کبھی کسی شخص کو اس بات کی اجازت نہ دی کہ وہ عوامی دولت اور مسلمانوں کے بیت المال سے ناجائز استفادہ کرے۔ آپ ملت کے حقوق پر غاصبانہ قبضہ کرنے والوں کی ہمیشہ مذمت کرتے۔ آپ ہرگز کسی کو دل آزرہ اور پریشان نہ دیکھ سکتے تھے۔ آپ نے فرماں روائی و حکومت اس لیے قبول کر لی تھی کہ حق کو قائم کریں اور باطل کو دور کر دیں۔ یہ بات خود تمام حکمرانوں اور ارباب بست و گشاد کے لیے نصیحت سے کم نہیں۔ آپ کے نزدیک حکمرانی اور حکومت ایک پیوند لگے جوتے سے بھی کم اہمیت شے تھی مگر یہ کہ حکمران کسی حق کو زندہ کر سکے، عدل کو بپا کرے یا باطل امور کا قلع و قمع کر سکے۔ (۲) آپ کا ارشاد ہے:

واللہ لان ایت علیٰ حسک السعدان مسهدا و اجر فی الاغلال مصفداً

احب الی من ان القی اللہ و رسوله یوم القیامۃ ظالما لبعض العباد و غاصباً

لشیء من الحطام و کیف اظلم احداً لنفس ینسرع الی البلی قفولہا و

یطول فی الثری حلولہا۔ (۳)

یعنی خدا کی قسم مجھے یہ تو پسند ہے کہ جان فرسا جنگلی کانٹوں کا بستر میرا بچھونا ہو اور میں اس پر ساری رات جاگتے گزاروں، اور میں اس بات پر تو راضی ہوں کہ مجھے لوہے کی سخت زنجیروں میں جکڑ دیا جائے لیکن میں اس بات پر راضی نہیں ہوں کہ میرے کردار سے کسی کا دل دکھے یا کوئی طبیعت پریشان ہو جائے۔ اس کے بعد فرمایا: میں قیامت کے دن کس طرح خدا اور اس کے رسول سے ملاقات کر سکتا ہوں جبکہ میں نے کسی انسان پر ستم کیا ہو اور معمولی سا بھی مال غصب کر کے اسے ناجائز طور پر استعمال کر لیا ہو!

ایک جگہ آپؑ مغرور انسانوں سے مخاطب ہو کر فرماتے ہیں:

اے انسان! انسانی خواہشات اور ایسے جسم کی خاطر جو پرانا ہو کر بوسیدہ ہو جائے گا دوسروں پر ظلم کرتے ہو۔ اے سنگر انسان! اپنی نوع کے فرد پر کس طرح ظلم کرتے ہو جبکہ تمہارا مٹی کے نیچے رہنا انتہائی لمبی مدت کا ہوگا۔

امام علیؑ تو وہ ہیں کہ جب ان کے ناتواں اور نابینا بھائی عقیل ان کے پاس آ کر درخواست کرتے ہیں کہ بیت المال سے مقرر کیے گئے روزینے کی مقدار میں ایک صاع یعنی تقریباً تین کیلو گندم کا اضافہ کر دیا جائے تو آپؑ راضی نہیں ہوتے کہ اپنے دین کو دنیا کے بدلے بیچ کر اپنے مستحق بھائی کی رفاہ اور آسائش کے لیے خیانت کریں۔ نہج البلاغہ میں یوں ارشاد فرماتے ہیں:

واللہ لقد رأیت عقیلاً وقد املق حتی استماحنی من برکم صاعاً و رأیت صبیانہ شعث الشعور، غبر الالوان من فقرهم... و کرر علی القول مردداً، فأضغیت الیہ سمعی فظن انی ابیعه دینی و اتبع قیادہ مفارقاً طریقتی، فأحیت له حدیدة، ثم ادنیثها من جسمہ لیعتبر بها، (۴)

حضرت علیؑ اس کے بعد اپنے بھائی کی بات کو سنتے ہیں اور عقیل بھی اپنی درخواست

زیادہ تاکید اور تکرار کے ساتھ پیش کرتے ہیں، اور یہ تصور کر لیتے ہیں کہ حضرت علیؑ آمادہ ہو گئے ہیں کہ اپنا دین ان کی دنیا کے بدلے بیچ کر بھائی کے آرام و آسائش کی خاطر بیت المال میں خیانت کریں، لیکن امام علیؑ لوہے کا ایک ٹکڑا گرم کر کے عقیل کے بدن کے نزدیک لے گئے تاکہ اسے عبرت دلا سکیں۔

اس مقالے میں ہم نہج البلاغہ میں منقول حضرت علیؑ کے تھوڑے سے فرامین پر غور کریں گے۔[☆] یہ وہ کتاب ہے جو انسان کے عقل و شعور کو روشن اور روح کو پاک کر کے اسے مکارم اخلاق سکھاتی ہے، جو انسان کے لیے دنیوی اور اخروی سعادتوں کی ضامن ہے، جو اسلامی سیاست کے فرائض، واجبات اور اصولوں پر بحث کرتی ہے، جس کے احکام پر اگر حکمران اور والیان امور عمل کریں تو انسانی معاشرہ ترقی و تکامل کے ارتقائی مراحل طے کر لے گا۔ یہ وہ کتاب ہے جس میں حضرت علیؑ کی طرف سے مالک اشتر کو لکھے گئے احکام اور دستور العمل سب حکمرانوں کے لیے راہنما ہو سکتا ہے۔ اس میں آپ نے ایک مسلمان حکمران کے لیے تمام ضروری امور کا تعین کر دیا ہے۔ اس میں آپ نے اقتصادی اور مالی مسائل کے سلسلے میں حاکم کے لیے پروگرام اور آئین نامہ صادر کیا ہے، سپاہیوں اور مسلح افواج کے لیے پروگرام دیا ہے، ملک میں لوگوں کے معاشرتی اور انفرادی حقوق کے متعلق گفتگو کی ہے، آباد کاری اور شہری ترقی کے لیے احکامات صادر کیے ہیں، اور حکمران کے لوگوں کے ساتھ سلوک اور طرز عمل کی بابت ایک واضح لائحہ عمل کی نشاندہی کی ہے۔ اس سلسلے میں آپ نے کیا خوبصورت بات کہی ہے کہ ”اے حکمران! تمہیں چاہیے کہ اپنے نفس کے ہوئی او ہوس کے دیوکوزنجیروں میں جکڑ دو اور اپنی نفسانی و جسمانی خواہشات پر غلبہ پالو اور جو کچھ اس نفس کے لیے حلال نہیں اسے لینے میں بخل کرو کیوں کہ نفس کے سلسلے میں بخل عدل و انصاف ہے۔“ آپ کے اصل الفاظ یہ ہیں:

☆ اس کتاب میں ۲۲۲ تا ۲۲۳ خطبے اور ۷۸ تا ۹۱ خطوط اور ۵۰۰ مختصر اقوال ہیں۔

فناميلك هواك و شح بنفسك عما لا يحل لك، فان الشح بالنفس الانصاف
منهافي ما احبت او كرهت... (۵)

آپ نے مصر کے گورنر کو پرہیزگاری اور تقویٰ اختیار کرنے اور کتاب الہی کے احکام اور سنت رسول پر عمل کرنے کی ہدایت کی اور لکھا کہ لوگوں اور رعیت پر رحمت بھری آنکھ اور محبت و رحمت بھرنے دل سے نگاہ کر، ایسا نہ ہو کہ گڈریے کے روپ میں خون خوار بھڑیے بن جاؤ اور ان کا خون پینے لگو۔ و اشعر قلبك الرحمة للرعية، و المحبة لهم، و اللطف بهم، و لا تكونن عليهم سبعا ضارياً تغتمهم. (۶)

آپ حکمرانوں کو ایک نہایت قابل قدر حکم یوں دیتے ہیں کہ ہرگز یہ نہ کہہ کہ میں مامور کیا گیا ہوں اور معذور ہوں، اور ہرگز یہ نہ کہہ کہ مجھے یہ حکم دیا گیا ہے کہ میں احکام کو اندھا دھند نافذ کروں اور سب کو بھی میرے احکامات کی اندھا دھند اطاعت کرنا ہوگی۔
ولا تقولن انی مؤمر امر فاطاع۔ (۷)

آپ نے گویا اپنے اس قابل قدر فرمان کے ذریعے معروف کہاوت ”المامور معذور“ (مامور معذور ہے) کو حرف غلط قرار دے دیا کیونکہ حکومت کا ماٹو احکام خداوندی کی تعمیل کے سوا کچھ نہیں ہونا چاہیے۔ حکمران کو احکام خداوندی کو عملی جامہ پہنانا چاہیے اور نواہی سے پرہیز کرنا چاہیے۔ اس فرمان کے ایک اور حصے میں حضرت علی حکمرانوں کو ہدایت کرتے ہیں کہ عدل و انصاف ان کے حکومتی پروگرام کا منبع ہونا چاہیے، لوگوں کے ساتھ انصاف پر مبنی طرز عمل اختیار کریں اور نہ صرف یہ کہ حکمران خود لوگوں پر ستم نہ کریں بلکہ اس کی بھی اجازت نہ دیں کہ ان کے رشتہ دار اور دوست ان کے نام سے لوگوں پر ستم روا رکھیں۔

انصف الله و انصف الناس من نفسك و من خاصة اهلك و من لك هوى

فيه من رعيته... (۸)

اے گورنر! ایسا نہ ہو کہ تیری حکومت میں خادم اور خائن یکساں ہو جائیں کیونکہ ایسا ہوا
نیکو کار کا نیکی کرنے کا جذبہ ختم ہو جائے گا اور بدکار جری اور دلیر ہو جائے گا۔

ولا یكونن المحسن و المسی عندك بمنزلة سواء ، فان فی ذلك تزهداً لاهل
الاحسان فی الاحسان ، و تدریباً لاهل الاساءة علی الاساءة ... (۹)

حضرت علیؑ اسی فرمان میں، عدل و انصاف بپا کرنے کو حکمران کے لیے بہترین کام قرار
دیتے ہیں چونکہ یہی چیز ہے جو اس کے دل کو نورانی کرتی ہے: و ان افضل قرۃ عین الولاية
استقامة العدل فی البلاد (۱۰)

آپ مالک اشتر کے نام اپنے فرمان میں حکمرانوں کے لیے ضروری امور کو بیان کرتے
ہوئے ان سے اعلیٰ اور مثالی کردار کی توقع کرتے ہیں کیونکہ آپ کا منشاء یہ تھا کہ پہلے مرحلے
میں لوگ انسان بنیں اور اس کے بعد یہ انسان مسلمان ہوں۔ چنانچہ آپ فرماتے ہیں:
فلیکن احب الذخائن الیک ذخیرۃ العمل الصالح (۱۱)

حکمرانوں کے لیے حضرت علیؑ کے بیان کیے ہوئے دستور العمل میں ایک خاص
جامعیت ہے۔ کیونکہ حکمران کو اول تو تقویٰ (۱۲) کا حامل ہونا چاہیے، دوسرے یہ کہ کتاب
الہی اور سنت کی پیروی کرنی چاہیے، تیسرے دل، زبان اور ہاتھ سے خدا کے احکام جاری
کرنے میں کوشاں رہنا چاہیے، چوتھے یہ کہ لوگوں کی لغزشوں اور خطاؤں سے درگزر کرنا
چاہیے اور کسی وقت اور کسی جگہ مجرموں کو عفو کرنے میں پشیمان نہیں ہونا چاہیے:

فاعطهم من عفوك و صفحك مثل الذی تحب ان يعطیک الله من عفوه و

صفحہ فانك فوقهم، و والی الامر علیك فوقك و الله فوق من ولاك (۱۳)

اس کے بعد آپ حکم دیتے ہیں کہ اے حکمران! مجرموں کے سزا پا جانے سے خوش نہ ہو، حلم
اور بردباری کو اپنا طریقہ بنا، اور غضب اور غصے سے پرہیز کر!

ولا تقدمن على عفو، ولا تبجن بعقوبة، ولا تسر عن الی بادرة و جدت
عنها مندوحة (۱۳)

اے حکمران خدا کی طاقت کے سامنے اپنی طاقت کو ناچیز اور معمولی سمجھا

فانظر الی عظم ملك الله فوقك و قدرته منك علی مالا تقدر علیه من
نفسك (۱۵)

حضرت علی مالکِ اشتر کو حکم دیتے ہیں کہ بخیل کو مشیر نہ بنا، اور بزدل، حریص اور
لاالچی سے مشورہ نہ کر، اس لیے کہ اس گروہ سے مشورہ کرنا اس لحاظ سے کہ ان کے اذہان اور
خیالات مذموم صفات سے بھرے ہوتے ہیں، امور مملکت میں تمہارے لیے مفید نہ ہوگا۔

ولا تدخلن فی مشورتك بخیلاً يعدل بك عن الفضل و يعدك الفقر، ولا
جباناً يضعفك عن الامور والا حریصاً یزین لك الشره بالجور، فان البخل
و الحبن و الحرص غرائز شتی یجمعها سوء الظن بالله (۱۶)

اس کے بعد آپ حکم دیتے ہیں کہ گذشتہ دور کے شریک اور بدکار افراد کو جو تجھ سے پہلے کے
فاسد اور ظالم حکمرانوں کے وزیر رہے ہیں اپنا وزیر قرار نہ دے، کیونکہ وہ ”اعوان الاثمہ و
اخوان الظلمة“ رہے ہیں اور اب تیرے لیے وہ اچھے مشیر نہیں ہو سکتے۔ تجھے لائق اور
صاحب نظر افراد سے استفادہ کرنا چاہیے اور انہی کو اپنا وزیر بنانا چاہیے۔

ان شر و زرائك من كان لئلا شرار قبلك و زيراً و من شركهم فی الاثم
فلا یكونن لك بطانة فانهم اعوان الاثمہ و اخوان الظلمة (۱۷)

اسی حکمنامے میں آگے چل کر آپ تحریر فرماتے ہیں کہ رعیت سے نیکی کرنے میں کوتاہی نہ کر
اور ان پر احسان کر اور جہاں تک ہو سکے ان کی زندگی کے خرچ کو کم کر۔

واعلم انه لیس شیء بادی الی حسن ظن وال [راع] برعیتہ من احسانہ

اليهم و تخفيفه المورونات عليهم... (۱۸)

سلطنت کے نظم و نسق کو چلانے میں آگاہ و بصیر دانشوروں اور خیر خواہ عقلمندوں سے مشورہ کر۔

واكثر مدارس العلماء و مناقشة (مناقشة) الحكماء في تثبيت ماصح عليه امر

بلادك و اقامة ما استقام به الناس من قبلك (۱۹)

امام نے اس فرمان میں مختلف طبقات کی بات کرتے ہوئے ہر ایک کی خصوصیات کا

ذکر کیا ہے اور ان میں سے ہر ایک کے لیے حکومتی فرائض کا تعین کیا ہے۔

و اعلم ان الرعية طبقات لا يصلح بعضها الا ببعض ولا غنى ببعضهما عن

بعض (۲۰)

ان میں درج ذیل طبقات شامل ہیں:

۱- فوج اور سپاہ جو خدا کے لیے میدان کارزار کو جاتے ہیں اور اسلامی ملک کی سرحدات دشمنوں کے

حملوں سے محفوظ رکھتے ہیں۔ فالجنود باذن الله حصون الرعية و زين الولاية عز الدين و سبل

الامن و ليس تقوم الرعية الا بهم (۲۱)

۲- دبیر جو حکومت کے لیے ضروری ہیں اور لوگوں کے امور کو ترتیب و تنظیم دینا ان کی

ذمہ داری ہے۔

۳- عادل جج اور قاضی اور منتظم جو لوگوں کے درمیان جھگڑوں کا فیصلہ کر سکیں۔

۴- عدالتی عمال اور انتظامیہ، بلدیہ اور امر بالمعروف و نہی عن المنکر کے مامورین۔

۵- لوگوں کا ایک طبقہ جزیہ اور خراج دینے والوں کا بھی ہے۔

۶- تاجر، کاسب اور صنعتکار جو دوسروں کو زندگی کے وسائل بہم پہنچاتے ہیں، اور ملکی

اقتصادیات کی نبض بھی ان ہی کے ہاتھ میں ہوتی ہے بقول امام علی: ولا قوم لهم

جميعاً الا بالتجار و ذوى الصناعات في ما يجتمعون عليه من مرافقهم و يقيمون من

اسواقهم (۲۲)

۷۔ ایک اور طبقہ جس کے بارے میں امام علیؑ نہایت سفارش کرتے ہیں وہ محرومین، بے نواؤں اور فقراء ہیں جو دوسروں کے آگے ضرورت کے لیے ہاتھ پھیلاتے ہیں۔ ان کے پاس نہ تو سرمایہ ہوتا ہے اور نہ وہ کوئی کام ہی انجام دے سکتے۔ اصطلاحاً یہ لوگ اہل المسکنة ہیں اور وہ اپنی بنیادی ضرورتوں کے لیے دوسروں کے دست نگر ہوتے ہیں۔

ثم الطبقة السفلى من اهل الحاجة و المسکنة الذين يحق رفدهم و معونتهم (۲۳)

امام اپنے اسی فرمان میں ہر طبقے کے لیے ڈیوٹی کا تعین فرماتے ہیں اور ہر ایک کے انتخاب کے لیے ایک دستور العمل دیتے ہیں مثلاً قاضیوں کے انتخاب کے لیے نہایت مفید دستور العمل دیتے ہوئے مالک اشتر کو لکھتے ہیں کہ اے حکمران! لوگوں کے درمیان قضاوت اور فیصلوں کے لیے ایسے افراد کا انتخاب کر جو درج ذیل صفات کے حامل ہوں:

۱۔ مسائل کے حل کرنے میں عاجز نہ ہوں اور ان کے لیے مختلف امور کی انجام دہی دشوار نہ ہو۔
۲۔ جھگڑا لوگوں کو ضد پر مائل نہ کر سکیں۔

۳۔ اگر عدالتی کاموں میں ان سے کوئی لغزش ہو جائے تو جیسے ہی انہیں معلوم ہو جائے کہ وہ لغزش کے مرتکب ہوئے ہیں تو وہ اپنی غلط روش سے منصرف ہو جائیں۔

۴۔ معاملہ سمجھ جانے کے بعد حق کی طرف پلٹ جانا ان کے لیے دشوار نہ ہو۔

۵۔ عدل کرتے وقت کافی حد تک تحقیق کریں اور سطحی علم پر اکتفا نہ کریں:

ثم احتر للحکم بین الناس افضل رعیتک فی نفسک ممن لاتضیق به الامور

ولا تمحکہ الخصوم، ولا یتمادی فی الزلۃ، ولا یحصر من الفیء الی

الحق اذا عرفه ولا یکتفی بادنئی فہم دون اقصاءہ (۲۴)

اس دستور العمل میں ایک دلچسپ نکتہ یہ بھی ہے کہ قاضی کے لیے کفایت بھر تنخواہ معین کی جائے تاکہ اس کی ضروریات خود بخود پوری ہو جائیں اور وہ لوگوں کا محتاج نہ ہو اور یہ کہ

اجتماعی زندگی میں قاضی کے لیے انتہائی بلند مقام و مرتبہ ملحوظ رکھا جائے۔ و افسح له في البذل ما يزيل عنته، و تقل معه حاجته الى الناس، و اعطه من المنزلة لديك ما لا يطمع فيه غيره من خاصتك (۲۵)

آپ اسی عہد نامے کے ساتویں باب میں حکم دیتے ہیں کہ حکمران کو کارکنوں کے کام پر توجہ رکھنی چاہئے اور ان کو آزما کر کسی کام پر لگائے، یہ نہیں کہ صرف پسند آ جانے پر یا اپنی خصوصیت ظاہر کرنے پر انہیں کسی کام پر مامور کر دے۔ اسی طرح ان کا انتخاب محبت کی بنیاد پر نہیں ہونا چاہیے۔ ولا تولهم محاباة و اثره (۲۶)

اس کے بعد آپ فرماتے ہیں کہ تجربہ کار اور عزت دار لوگوں میں سے اپنے کارکنوں کا انتخاب کر، اس لیے کہ اوّل تو وہ اصیل، خاندانی اور آبرو مند لوگ ہوتے ہیں اور اپنے لیے نفع اندوزی پر کم آمادہ ہوتے ہیں، دوسرے یہ کہ امور کے انجام پر خوب نظر کرتے ہیں اور ان کی نگاہ زیادہ رسا اور گہری ہوتی ہے اور کاموں کے انجام کو اچھی طرح سمجھتے ہیں: و تسوخ منهم اهل التجربة و الحياء من اهل لبيوتات الصالحة (۲۷)

امام کا یہ حکم ہے کہ کارکنوں اور عمال کے کاموں پر نظر رکھ، ان سے باز پرس کر اور ان پر دوست اور وفادار جاسوس اور نگران مقرر کر: ثم تفقد اعمالهم، و ابعث العيون من اهل الصدق و الوفاء عليهم (۲۸)

خراج اور ٹیکسوں کی وصولیابی پر مامور حکام کو آپ جو احکام دیتے ہیں وہ نہایت ہی قابل توجہ ہیں، کیونکہ آپ کے نزدیک حکمران کو خراج اور ٹیکسوں کے حصول کی نسبت زمین کی آباد کاری پر زیادہ توجہ دینی چاہیے اس لیے کہ آباد زمین کے بغیر خراج ہاتھ نہیں آتا۔ وہ حکمران جو کسی زمین کو آباد کیے بنا خراج کا مطالبہ کرتا ہے وہ زمین کو برباد اور خدا کے بندوں کو نیست و نابود کرنے کا ذمہ دار ہوتا ہے:

ولیکن نظرك فى عمارة الارض ابلغ من نظرك فى استجلاب الخراج: لان ذلك لا يدرك الا بالعمارة و من طلب الخراج بغير عمارة اخرج البلاد و اهلك العباد (۲۹)

اس باب کے آخر میں آپ لوگوں کے فقر و ناداری کو ملکوں کی ویرانی و بربادی کا سبب قرار دیتے ہوئے فرماتے ہیں کہ لوگوں کی غریبی و بد حالی بھی حکام کے مال و دولت جمع کرنے اور لوگوں کی محنت شاقہ سے حاصل کردہ پونجی چھین لینے سے واقع ہوتی ہے:

و انما يوءى نخراب الارض من اعواز اهلها و انما يعوز اهلها لاشراف
انفس الولاية على الجمع و سوء ظنهم بالبقاء ، و قلة انتفاعهم بالعبر (۳۰)

اس کے بعد آپ مالک اشتر کے نام اپنے آئین نامہ میں منشیوں، کاتبوں اور حکومتی سیکرٹریوں کے بارے میں یوں حکم صادر فرماتے ہیں: قول علی امورك خیرهم (۳۱)

یعنی اپنے کام ان میں سے بہترین کو سپرد کرو۔ و اخصص رسائلك التى تدخل فيها
مكائلك و اسرارك باجمعهم لوجوه صالح الاخلاق ممن لا تبطره الكرامة (۳۲)

یعنی اپنے پوشیدہ خطوط اور اپنی تدابیر و اسرار کی حامل اشیاء کو ان افراد کے حوالے کر جو کہ اول: سب سے زیادہ عمدہ اخلاق کے مالک اور نیک ہوں، دوم: اہم مقام کا حامل ہونا نہیں سرکش نہ بنا دے، اور سوئم اس کی غفلت اور سستی اس بات کا سبب نہ بنے کہ تیرے عمال کے خطوط تجھ تک نہ پہنچ پائیں اور نتیجہ کے طور پر تیری طرف سے جواب صادر نہ ہوں۔

حضرت علی اس آئین نامے کے نویں باب میں حکام کو یہ ہدایت کرتے ہیں کہ تاجروں اور صنعتکاروں سے اچھا سلوک کریں کیونکہ وہ ملک کے لیے فراوان نفع کا سبب اور اپنے ہم وطنوں کے لیے آرام و آسائش کے وسائل مہیا کرتے ہیں: ثم استوص بالتجار و

دوى الصناعات اوص بهم خيراً (۳۳)

لیکن ساتھ ہی آپ حکام کو انتباہ کرتے ہیں کہ آگاہ رہو اور جان لو کہ ان میں سے بعض عظیم نفع اندوزی اور ذخیرہ اندوزی کے ذریعے مال جمع کرنا چاہتے ہیں۔

واعلم - مع ذلك - ان فی كثير منهم ضيقاً فاحشاً، و شحاً قبيحاً و احتكاراً للمنافع و تحكماً فی البياعات و ذلك باب مصرّة للغامة و عيب علی الولاية فامنع من الاحتكار، فان رسول الله - صلى الله عليه و آله - منع منه، و لیکن البيع بیعا سمحاً: بموازين عدل و اسعار لا تجحف بالفريقين من البائع و المبتاع فمن قارف حكرة بعد نهيك اياه فنكل به و عاقبه فی غیر اسراف (۳۳)

اس آئین نامہ میں آپ تاجروں کو ذخیرہ اندوزی سے منع کرتے ہیں کیونکہ یہ کام عام لوگوں کے لیے مضرت رساں ہے، اور حکام میں اگر یہ طاقت نہ ہو کہ وہ تاجروں کو ذخیرہ اندوزی سے روک سکیں تو یہ ان کے لیے ننگ اور عار ہے، اور اس کی بنیاد یہ ہے کہ رسول خدا نے بھی ذخیرہ اندوزی سے منع فرمایا ہے۔ امام علیؑ حکم دیتے ہیں کہ ہر مال کی فروخت عدل کے میزان اور عادلانہ قیمت پر ہو، تاکہ معاملے میں فروخت کنندہ اور مشتری کسی کو بھی نقصان نہ ہو۔

اس کے بعد آپ حکام کو حکم دیتے ہیں کہ جو کوئی ذخیرہ اندوزی کا مرتکب ہو اور اس ذریعے سے زیادہ منافع حاصل کرنا چاہتا ہو اسے سزا دینی چاہیے۔ آئین نامے کے دسویں باب میں امام علیؑ حکمرانوں کو ہدایت فرماتے ہیں کہ حکومت کو چاہیے کہ وہ پسماندہ، غریب، نادار اور مفلوک الحال طبقات کے لیے خاص پروگرام بنائے اور بیت المال سے ان کے لیے حصہ مقرر کرے: و اجعل لهم قسماً من بیت مالک (۳۵)

اور تاکید کرتے ہیں کہ: و لا شغلنک عنہم بطر... (۳۶) یعنی اے حکمران! جاہ و منصب کا نشہ

تجھے ان کی طرف توجہ کرنے سے غافل نہ کر دے۔

فانك لا تعذر بتضييعك (= بتضييع) التافه لا حكامك الكثير المهم فلا

تشخص همك عنهم و لا تصعر خدك لهم... (۳۷)

یعنی اے حکمران اس سلسلے میں اہم کاموں کی کثرت تیرے لیے غدر نہیں بن سکتی۔ نادار لوگوں

سے روگردانی کر اور نہ ان کے لیے اپنی جبین کو شکن آلود کر۔ فان هولاء من بين الرعية

اخرج الى الانصاف من غيرهم (۳۸)

اسی آئین نامے کے گیارہویں باب میں آپ حکم دیتے ہیں کہ مراجعین اور ملاقاتیوں کے

لیے ایک وقت معین ہونا چاہیے اور حکمران کو ذاتی طور پر ان کے کاموں کی طرف توجہ دینی

چاہیے اور ان کے ساتھ تواضع اور انکساری سے پیش آنا چاہیے۔

واجعل لذوى الحاجات منك قسماً تفرغ لهم فيه شخصك... فتتواضع فيه

لله الذى خلقك... (۳۹)

ایک اور دلچسپ بات یہ ہے کہ حضرت علیؑ نے اس سلسلے میں حکمرانوں کو یہ حکم دیا ہے کہ

ملاقاتیوں سے ملاقات کے دوران مخصوص گارڈ اور شخصی محافظین کو دور ہٹا دیں تاکہ وہ زبان کی

لڑکھڑاہٹ کے بغیر دل کی بات کہہ سکیں: وتقعده عنهم جندك و اعوانك من احواسك و

شرطك حتى يكلمك متكلهم غير متتبع (۴۰)

آپ حکمرانوں کو حکم دیتے ہیں کہ وہ آج کا کام کل پر نہ چھوڑیں اس لیے کہ ہر روز کے لیے

ایک کام ہے جو اسی دن سے مربوط ہوتا ہے: و امض لكل يوم عمله فان لكل يوم

مافيه (۴۱)

پھر آئین نامہ کے بارہویں باب میں آپ فرماتے ہیں کہ حکمران کو طویل عرصے تک خود کو

لوگوں کی نظروں سے اوجھل نہیں رکھنا چاہیے اور نہ ہی بعض امور کو لوگوں کی نگاہ سے مخفی رکھ کر

انہیں (قومی) امور کے دھارے سے خارج کرنا مناسب ہوگا۔ اس لیے کہ اگر پردہ پوشی کی گئی تو حقائق کا ادراک مشکل ہو جائے گا: فلا تطولن احتجاجك عن رعيتك، فان احتجاج الولاية عن الرعية شعبة من الضيق، و قلة علم بالامور (۴۲)

حضرت علیؑ حکمران کو بھی ایک ایسا فرد بشر سمجھتے ہیں جو ممکن ہے دھوکہ کھا جائے اور حق کو باطل اور باطل کو حق سمجھ بیٹھے، غرضیکہ اگر لوگ اس سے کوئی بات چھپائیں گے تو وہ اسے نہیں جان پائے گا۔ یہی وجہ ہے کہ حکمران کو لوگوں سے رابطہ رکھنا چاہیے تاکہ ان کی زندگی کی تفصیل اس کے سامنے ہو: و انما الولاية بشر لا يعرف ما توارى عنه الناس به من الامور (۴۳)

آپ اسی آئین نامے کے تیرھویں باب میں حکم دیتے ہیں کہ حکمران کو اس بات کی اجازت نہیں دینی چاہیے کہ اس کے رشتہ دار اور حمایتی حکومتی امور میں دخل اندازی کریں اور حاکم سے بے جا توقعات قائم کر لیں۔ چنانچہ آپ حکم دیتے ہیں کہ وہ ان کے ظلم و ستم کی جڑیں اکھاڑ دے: ثم ان للوالي خاصة و بطانة فيهم استئثار و تطاول و قلة انصاف في معاملة فاحسم مادة اولئك بقطع اسباب تلك الاحوال... (۴۴)

اور آپ نے حکمرانوں کو یہ تلقین کر کے کیا ہی قابل قدر کارنامہ انجام دیا ہے کہ اے حکمران! اپنے اور غیر کے لیے لازمی طور پر حق کی رعایت کرو: ألزم الحق من لزمه من القريب و البعيد (۴۵)

زیر نظر آئین نامہ کے چودھویں حصے میں آپ جنگ اور امن کے متعلق گفتگو کرتے ہوئے دشمن سے صلح قائم کرنے کے متعلق فرماتے ہیں کہ اے حکمران صلح کے سلسلے میں کوئی ایسا معاہدہ نہ کر جس کی عبارتیں غیر واضح اور مبہم ہوں اور اس میں خلل اور نقصان داخل ہو جائے: ولا تعقد عقداً تجوز فيه العلل... (۴۶)

اسی آئین نامے کے پندرھویں باب میں آپ حکمرانوں کو ہدایت کرتے ہیں کہ

ناحق خون بہانے سے سخت ڈرو اور اجتناب کرو: وایاک و الدماء و سفکھا بغير
 حلها... (۴۷) اس لیے کہ خدا کے نزدیک ناحق خون بہانے سے بڑا کوئی ظلم نہیں ہے۔ اے
 حکمران ایسا نہ ہو کہ حکومت کی عظمت و شوکت تجھے بے گناہوں کا خون بہانے پر اور کسی بے
 گناہ کی جان لینے میں ملوث کر دے: فلا تقوین سلطانتک بسفک دم حرام (۴۸)

حکمرانوں کے شخصی اخلاق کے متعلق نہج البلاغہ جو دستور العمل فراہم کرتی ہے وہ
 کس قدر قیمتی ہے:

وایاک و الاعجاب بنفسک و الثقة بما یعجبک منها و حب الاطراء فان
 ذلك من اوثق فرض الشيطان فی نفسه لیمحق ما یکون من احسان
 المحسنین... (۴۹)

یعنی اے حکمران یہ نہ ہو کہ تم خود پر فخر کرو اور تعریف و چاپوسی کو پسند کرنے لگو۔ اس لیے
 کہ شیطان کے لیے تجھے فریب دینے اور تیرے نیک کاموں کو برباد کرنے کا بہترین
 موقع یہی ہے کہ تو تکبر اور نخوت کا لباس پہن کر اپنے آپ سے راضی ہو جائے۔
 اس کے بعد آپ فرماتے ہیں:

وایاک و المن علی رعیتک باحسانک... (۵۰) مبادا تم ملت پر فخر جتاؤ اور احسان کرو کیونکہ:
 فان المن یطل الاحسان... (۵۱) احسان جتنا، احسان کو باطل کر دیتا ہے۔

نہج البلاغہ حکمرانوں کو وعدہ خلافی کرنے سے بھی ڈراتی ہے کیونکہ خدا اس شخص
 کو جو وعدہ خلافی کرے سخت دشمن رکھتا ہے۔ قرآن کا ارشاد ہے:
 کبر مقتاً عند اللہ ان تقولوا ما لا تفعلون (سوزہ صف: ۳) یعنی کوئی بات کہنا اور نہ کرنا خدا کو
 سخت غضب ناک کر دیتا ہے۔

نہج البلاغہ حکمرانوں کو تلقین کرتی ہے کہ:

و اياك و العجلة بالامور قبل او انها (۵۲)

حکمران کو جلد بازی سے بچنا چاہیے اور بے وقت کاموں میں جلدی نہیں کرنا چاہیے۔

نہج البلاغہ حکمرانوں کو یہ ہدایت بھی کرتی ہے کہ:

و الواجب عليك ان تتذكر ماضی لمن تقدمك من حكومة عادلة او سنة

فاضلة او اثر عن نبينا (ص) او فريضة في كتاب الله... (۵۳)

یعنی اے حکمران! تم پر لازم ہے کہ اپنے سے پہلے کی عدل پرور حکومتوں کی پیروی کرے اور ماضی کے صالحین اور ان لوگوں کی، جنہوں نے دنیا میں عدل و انصاف کا چلن عام کر کے اسے آباد کیا، اور خاص طور پر پیغمبر خداؐ کی سنت فاضلہ کی پیروی کر اور کتاب اللہ میں جو چیز واجب کی گئی ہے اسے ہمیشہ مد نظر رکھ اور اپنا نصب العین قرار دے۔

منابع

۱- مادی مکتب فکر کے راہنماؤں میں سے ایک، شبلی شمیم کے حضرت علیؑ کے بارے میں قول: ”الامام علی بن ابی طالب عظیم العظما نسخہ مفردہ لم یرھا الشرق ولا الغرب صورة طبق الاصل لا قدیما ولا حدیثا“ کا ترجمہ

۲- شرح نہج البلاغہ، حاج سید علی نقی فیض الاسلام، خطبہ ۳۳، ص ۱۰۲

۳- ایضاً ص ۷۰۴

۴- ایضاً، ص ۷۰۴

۵- شرح نہج البلاغہ، عزالدین ابی حامد عبدالمجید معروف بہ ابن ابی الحدید، بیروت، جلد چہارم، ص ۱۲۰

۶- ایضاً

۷- ایضاً

۸- ایضاً ص ۱۲۱

۹- ایضاً ص ۱۲۵

- ۱۰- ایضاً ص ۱۲۸
- ۱۱- ایضاً، ص ۱۲۰
- ۱۲- قرآن کریم میں جتنا ایمان اور عمل صالح کا ذکر ہوا ہے اسی قدر تقویٰ کی بھی بات کی گئی ہے۔ تقویٰ ان کلمات میں سے ہے جن کا زیادہ استعمال ہوا ہے۔ نہج البلاغہ میں بھی امام علی سے ایک خطبہ ”متقین“ کے عنوان سے منقول ہوا ہے۔ تقویٰ کے معنی کسی چیز سے حفاظت اور نگہداری، ترک اور پرہیز ہے۔
- ۱۳- منهاج البراعة فی شرح نہج البلاغہ، حاج میرزا حبیب اللہ ہاشمی خوئی، مکتبہ الاسلامیہ، طہران، ج ۲۰، ص ۱۷۹
- ۱۴- ایضاً
- ۱۵- ایضاً
- ۱۶- ایضاً، ج ۲۰، ص ۱۸۱
- ۱۷- ایضاً، ج ۲۰، ص ۱۸۱، ۱۸۲
- ۱۸- ایضاً، ج ۲۰، ص ۱۸۲
- ۱۹- ایضاً، ص ۱۸۳
- ۲۰- ایضاً، ص ۱۹۳
- ۲۱- ایضاً، ص ۱۹۳
- ۲۲- ایضاً، ص ۱۹۳
- ۲۳- ایضاً، ص ۱۹۳
- ۲۴- ایضاً، ص ۲۳۱
- ۲۵- ایضاً
- ۲۶- ایضاً، ص ۲۳۲
- ۲۷- ایضاً
- ۲۸- ایضاً، ص ۲۳۲، ۲۳۳
- ۲۹- ایضاً، ص ۲۳۳
- ۳۰- ایضاً، ص ۲۳۲
- ۳۱- ایضاً، ص ۲۵۳

۳۲- ایضاً

۳۳- ایضاً، ص ۲۶۲

۳۴- ایضاً، ص ۲۶۳

۳۵- ایضاً، ص ۲۷۵

۳۶- ایضاً

۳۷- ایضاً، ص ۲۷۵، ص ۲۷۶

۳۸- ایضاً، ص ۲۷۶

۳۹- ایضاً، ص ۲۷۹

۴۰- ایضاً

۴۱- ایضاً، ص ۲۸۰

۴۲- ایضاً، ص ۲۸۶

۴۳- ایضاً

۴۴- ایضاً، ص ۲۸۹، ص ۲۹۰

۴۵- ایضاً، ص ۲۹۰

۴۶- ایضاً، ص ۲۸۶

۴۷- ایضاً، ص ۳۰۶

۴۸- ایضاً

۴۹- ایضاً، ص ۳۰۷

۵۰- ایضاً

۵۱- ایضاً

۵۲- ایضاً

۵۳- ایضاً، ص ۳۰۸



حضرت امیر المؤمنین ابوالحسن سیدنا علیؑ

کے علمی کارنامے

راجہ نور محمد نظامی ☆

رسول اللہ علیہ وسلم نے فرمایا میں علم کا شہر ہوں اور علیؑ اس کا دروازہ ہے۔ (۱)
ابن عباسؓ سے مروی ہے کہ انہوں نے کہا رسولؐ نے فرمایا، میں علم کا شہر ہوں اور علیؑ اس کا
دروازہ ہیں۔ پس جو علم چاہے دروازہ پر حاضر ہو۔ (۲) حضرت جابر بن عبد اللہؓ سے مروی
ہے کہ انہوں نے کہا میں نے رسول اللہؐ کو بیان کرتے سنا، آپؐ فرما رہے تھے میں مدینہ
العلم اور علیؑ اس کا دروازہ ہیں۔ لہذا جو علم کا ارادہ کرے وہ دروازہ پر آئے۔ (۳) حضرت علیؑ
کرم اللہ وجہہ نے دامن نبوت میں تعلیم و تربیت اور پرورش پائی تھی۔ بچپن سے لے کر جوانی
اور وفات تک آپ کے ساتھ رہے۔ حضرت علیؑ فرماتے ہیں میں روزانہ صبح معمولاً رسول اللہؐ
کی خدمت اقدس میں حاضر ہوتا تھا۔ (۴) اور تقرب کا یہ درجہ میرے سوا کسی اور کو حاصل نہ
تھا۔ (۵) ایک اور روایت سے پتہ چلتا ہے رات دن میں آپ کو دو بار اس قسم کا موقع ملتا
تھا۔ (۶) ان خصوصیات کے ساتھ آپ کو تحصیل علم و کسب کمال کا فطری ذوق تھا۔ اس لیے
مکتب نبوت سے جو فیض آپ کو پہنچا وہ کسی دوسرے صحابی کے حصہ میں نہ آیا۔ حضرت عبد اللہ
بن عباس فرماتے ہیں کہ علم کے دس حصوں میں سے اللہ تعالیٰ نے علیؑ کو نو حصے عطا فرمائے

☆ جہتی گارڈ تحصیل حسن ابدال، ضلع اٹک۔

تھے اور دسویں میں بھی آپ شریک تھے۔ (۷) حضرت سعید بن المسیب کہتے ہیں کہ رسول اللہؐ کے اصحاب کرام میں سوائے حضرت علیؑ کے اور کوئی یہ کہنے والا نہیں تھا کہ جو کچھ پوچھنا ہو مجھ سے پوچھ لو۔ (۸) ابن سعد ابن عباس سے روایت کرتے ہیں کہ جب بھی ہم نے علیؑ سے کسی مسئلہ کو دریافت کیا ہمیشہ درست جواب ان سے پایا۔ (۹) آپ علوم قرآن، علم الحدیث، علم الفقہ، علم السنن، علم الفتاویٰ، علم النحو، علم الفرائض، علم الادب، علم الکتابت، علم الخطابت، علم الشعر، علم التصوف، علم القضا، علم الطب وغیرہ جملہ علوم کے دریا تھے اور آپ کی جلالت علمی پر سب کا اتفاق ہے۔

علوم قرآن

اسلام کے علوم و معارف کا سرچشمہ قرآن حکیم ہے۔ آپ کے تقرب و اختصاص کی بنا پر خود رسول اللہؐ آپ کو قرآن مجید کی تعلیم دیتے تھے۔ (۱۰) رسول اللہؐ کی حیات طیبہ میں آپ نے نہ صرف پورا قرآن حکیم حفظ کر لیا تھا بلکہ ایک ایک آیت کی شان نزول اور مطالب سے پوری طرح واقف تھے۔ ابن سعد کی روایت کے مطابق آپ خود فرماتے تھے کہ قرآن میں کوئی آیت ایسی نہیں ہے جس کے متعلق مجھے علم نہ کہ وہ کس بارے میں، کہاں اور کس کے متعلق نازل ہوئی۔ (۱۱) حضرت عبداللہ بن عباس روایت کرتے ہیں کہ قرآن مجید سات حروف، سات لغتوں، اور سات قراتوں میں نازل ہوا ہے اور ہر حرف کے ظاہر و باطن کے معنی مختلف ہیں اور میں بالتحقیق یہ کہتا ہوں کہ علی بن ابی طالب ہر حرف کے ظاہر و باطن سے خوب واقف اور آگاہ تھے۔ (۱۲)

علم تفسیر وہ علم ہے جس میں الفاظ قرآن کی ادائیگی کے طریقے، ان کے مفہوم، ان کے انفرادی اور ترکیبی احکام اور ان معانی سے بحث کی جاتی ہے جو ان الفاظ سے ترکیبی

حالت میں مراد لیے جاتے ہیں؛ نیز ان معانی کا تکملہ، ناسخ و منسوخ، شان نزول اور مبہم قصوں کی توضیح کی شکل میں بیان کیا جاتا ہے۔ (۱۳)

تفسیر قرآن کے معاملے میں آپؑ کا مقام انتہائی بلند ہے۔ بعض مواقع پر آپؑ نے قرآن حکیم کی آیات کی تفسیر بھی لوگوں کے سامنے بیان فرمائی۔ (۱۴) علامہ ابن کثیر، ابن جریر، طبری، سیوطی، ابن ابی حاکم اور دوسرے مفسرین حضرات نے اپنی اپنی کتابوں میں قرآن حکیم کی تفسیر کے بارے میں آپؑ کے اقوال نقل کیے ہیں۔ علامہ جلال الدین سیوطی لکھتے ہیں تفسیر قرآن مجید میں آپؑ کا کلام بہت ہے۔ (۱۵)

حضرت عبداللہ بن عباس فرماتے ہیں کہ ایک رات میں حضرت علیؑ کے ساتھ تھا اور انہوں نے بسم اللہ کے معنی بیان کرنا شروع کیے اور ساری رات ٹھاٹھیں مارتے سمندر کی طرح خطبہ فرماتے رہے اور میری حالت یہ تھی کہ گویا میں کوزہ تھا جو سمندر کی لہروں پر لڑھک رہا تھا اور اس انتظار میں تھا کہ دیکھیے اس علم کے سمندر سے کوزے کو کتنا نصیب ہوتا ہے۔ (۱۶) سب سے قراء میں سے مشہور قاری حمزہ بن حبیب الزیات دو واسطوں سے آپؑ کے شاگرد تھے۔ (۱۷)

علم الحدیث

رسول اللہؐ کے اقوال و افعال و تقریر کا نام حدیث ہے۔ (۱۸) رسول اللہؐ کی ذات اقدس کے ساتھ گونا گوں تعلقات کی بنا پر آپؐ کو سماع حدیث کے بھی اکثر مواقع میسر آئے۔ آپؐ نے رسول اللہؐ سے براہ راست احادیث نقل فرمانے کے بعد دوسرے رفقاء اور ہم عصروں سے بھی روایات نقل کی ہیں۔ حفظ حدیث اور روایت حدیث میں آپؐ بے حد

مخاطب تھے۔ آپ کے مرویات کے تعداد پانچ سو چھیاسی ہے جن میں سے بیس حدیثیں صحیحین (بخاری و مسلم) میں اور نو حدیثیں صرف بخاری میں ہیں اور دس صرف مسلم میں ہیں۔

آپ سے جن صحابہ کرامؓ اور تابعین نے احادیث روایت کی ہیں ان میں سے بعض حضرات کے حالات طبقات ابن سعد جلد پنجم و ششم میں شامل ہیں۔ ان میں سے چند حضرات یہ ہیں: حضرت ابو ہریرہ، حضرت عبداللہ بن مسعود، حضرت براء بن عازب، حضرت ابوسعید الخدری، حضرت عبداللہ بن عباس، حضرت عبداللہ بن عمر، حضرت عبداللہ بن زبیر، حضرت ابوموسیٰ اشعری، حضرت بشر بن شحیم غفاری، حضرت زید بن ارقم، حضرت جابر بن سمرہ، حضرت صہیب رومی، حضرت عبید اللہ بن رافع، حضرت مسعود بن حکم زرقی، حضرت سیدنا حسن، حضرت سیدنا حسین، حضرت عمر بن علی، حضرت محمد بن الحنفیہ، حضرت عبداللہ بن جعفر طیار وغیرہ۔ ان سب اصحاب نے آپ سے استفادہ کیا اور اس چشمہ علم و عرفان سے فیض حاصل کیا۔ آپ نے احادیث نبویؐ کا ایک صحیفہ مرتب کیا تھا جس میں دیت اور قیدی کو رہا کرنے کے احکام اور کوئی مسلمان کسی کافر کے عوض نہ مارا جائے کے متعلق احادیث نبویؐ شامل تھیں۔ (۱۹)

علم الفقہ

قرآن حکیم اور حدیث نبویؐ کے ساتھ سرعت فہم، دقیقہ سنجی اور انتقال ذہنی بھی اگر حاصل ہو جائے تو ایسا شخص فقہ و اجتہاد کا ماہر کہلاتا ہے اور اس کی نگاہ دین و دنیا کے پیچیدہ سے پیچیدہ مسائل تک باسانی پہنچ جاتی ہے۔ آپ میں یہ سب خوبیاں موجود تھیں۔ آپ میں اللہ تعالیٰ نے ایک مستحضرانہ قوت رکھی ہوئی تھی جس کی وجہ سے بڑے بڑے مشکل مسائل

آپؑ فوراً حل فرمادیا کرتے تھے۔ (۲۰)

امام نووی لکھتے ہیں اکابر صحابہ کا آپؑ سے سوالات کرنا اور مشکل مسائل میں آپؑ کے فتاویٰ اور اقوال کی طرف رجوع کرنا مشہور واقعات ہیں۔ (۲۱) فقہی مسائل میں آپؑ کی وسعت نظر کی ایک وجہ یہ بھی ہے کہ آپؑ جو بات نہیں جانتے تھے اس کو رسولؐ سے دریافت کرتے تھے۔ آپؑ نے فقہی احکام کے بارے میں چند احادیث بھی مرتب کی تھیں (۲۲)۔ ابن سعد حضرت ابن عباسؓ سے روایت کرتے ہیں کہ جب بھی ہم نے علیؑ سے کسی مسئلہ کو دریافت کیا تو ہمیشہ درست جواب پایا۔ (۲۳)

علم سنت

سنت کے معنی ہیں راستہ، طریقہ یعنی وہ کام جو رسول اللہؐ نے خود بھی کیا اور امت کو بھی کرنے کا حکم فرمایا۔ حضرت عائشہؓ سے مروی ہے کہ جب ان کے سامنے حضرت علیؑ کا ذکر ہوا تو آپؑ نے فرمایا کہ علیؑ سے زیادہ علم سنت کا جاننے والا کوئی اور نہیں ہے۔ (۲۴) عبد اللہ بن عباسؓ بن ابی ربیعہ کا بیان ہے کہ حضرت علیؑ احکام فقہ و سنت میں ماہر تھے۔ (۲۵)

علم فرائض (میراث)

علم میراث میں آپؑ کا شمار مدینہ کے ممتاز علماء میں ہوتا تھا۔ ابن عساکر حضرت عبد اللہ بن عباس کے حوالے سے بیان کرتے ہیں کہ علم فرائض میں علیؑ بن ابی طالب سے زیادہ علم رکھنے والا کوئی اور نہ تھا۔ (۲۶) حارث اعور کے متعلق حافظ ابن حجر نے لکھا ہے کہ فرائض کا علم حارث اعور نے حضرت علیؑ سے سیکھا تھا۔ (۲۷)

علم الفتاویٰ

آپؐ کا شمار اپنے وقت کے اولین مفتیوں میں ہوتا تھا۔ مسائل فتاویٰ و احکام کے متعلق آپؐ سے بہت کچھ منقول ہے۔ امام شافعی کی کتابوں اور مصنف عبدالرزاق و مصنف ابی بکر بن شیبہ میں ان کا بہت بڑا حصہ مذکور ہے۔

علم النحو

عربی زبان کے قواعد یعنی علم نحو کی بنیاد آپؐ ہی نے رکھی۔ ابو جعفر بن رستم طبری سے منقول ہے کہ نحو کا نام نحو اس لیے رکھا گیا کہ جب حضرت علیؑ نے ابوالاسود دؤلی کو نحو کے کچھ اصول سکھائے تو اس نے حضرت علیؑ سے یہ اجازت مانگی ”انا اصنع نحو ماصنع“ کہ میں اسی نحو (انداز) کے اصول وضع کروں جس نحو (انداز) کے آپؐ نے وضع کیے ہیں۔ پس اسی لفظ نحو بولنے کی بنا پر اس علم کا نام نحو پڑ گیا۔ (۲۸)

ابی الاسود نے اپنے والد سے بیان کیا ہے کہ میں ایک روز حضرت امیر المومنین علیؑ کی خدمت میں حاضر ہوا تو میں نے آپؐ کو گردن جھکائے کچھ سوچتے ہوئے دیکھا۔ یہ دیکھ کر میں نے کہا اے امیر المومنین آپؐ کیا سوچ رہے ہیں اور کس فکر میں ہیں؟ آپؐ نے فرمایا کہ میں نے سنا ہے کہ تمہارے شہر میں لغات کے اندر تغیر و تبدل کیا جا رہا ہے۔ اس لیے میں نے ارادہ کیا ہے کہ عربی زبان کے کچھ اصول و قواعد منضبط و مرتب کر دوں تاکہ زبان کی حیثیت برقرار رہے۔ میں نے کہا کہ اگر آپؐ ایسا کریں گے تو ہم پر بڑا احسان ہوگا اور آپؐ کے بعد وہ اصول ہمیشہ قائم و باقی رہیں گے۔ اس واقعہ کے تین دن بعد میں پھر حاضر خدمت ہوا۔ تب آپؐ نے ایک کاغذ نکال کر میرے سامنے رکھ دیا اس میں تسمیہ کے بعد لکھا تھا کہ کلام کی تین قسمیں ہیں: اسم، فعل، حرف؛ اسم وہ ہے جو اپنے مسمی کی نشاندہی کرے۔

فعل وہ ہے جو اس کی حرکت کو ظاہر کرے اور حرف وہ ہے جو اسم و فعل تو نہ ہو لیکن ظہور معنی میں مدد دے۔ پھر فرمایا تم اپنی معلومات کے ذریعہ اس میں اضافہ کر سکتے ہو۔ اس کے بعد فرمایا۔ اے ابی الاسود! ہر چیز کی تین حالتیں ہوتی ہیں: ظاہری، باطنی (پوشیدہ) اور درمیانی (جو نہ ظاہر ہو نہ پوشیدہ)۔ تیسری حالت پر علماء نے تفصیل سے بہت کچھ لکھا ہے۔ آپ سے یہ تفصیل سن کر میں گھر واپس آ گیا اور میں نے حروف کی اقسام سے حروف نصب (ناصبہ) اِنَّ، اَنَّ، لَيْتَ، لَعَلَّ، كَأَنَّ لکھ کر آپ کی خدمت میں پیش کیے۔ ملاحظہ فرما کر آپ نے فرمایا کہ تم نے حروف ناصبہ میں ”لکن“ کیوں نہیں لکھا۔ میں نے عرض کیا کہ میں نے ”لکن“ کو ان میں شمار نہیں کیا۔ ارشاد ہوا کہ اس کا اضافہ کرو۔ لکن بھی حروف ناصبہ میں شامل ہے۔ (۲۹)

علم الادب

تاریخ طبری، اخبار الطوال، مروج الذهب، تاریخ یعقوبی اور الکامل فی التاریخ وغیرہ کتب تواریخ میں آپ کے بہت سے خطبات محفوظ ہیں جو عربی ادب کے نصاب میں اہم حیثیت رکھتے ہیں۔ آپ کے خطوط اور تحریریں ادب و انشاء کا دلکش نمونہ ہیں۔ (۳۰) آپ کے ایک خطبہ کا کچھ حصہ بطور نمونہ درج کیا جاتا ہے۔ جو ادب کا بہترین نمونہ ہے:

مجھے یہ سوچ کر تعجب ہوتا ہے کہ انسان کے جسم میں دل کا حجم کیا ہے اور اس کے دماغ میں حکمت کی مقدار کتنی ہے، اور انسان کے نقائص و فضائل میں توازن کی صورت کیا ہے؟ جب وہ امید کا دامن تھامتے تو اس کا جھکاؤ حرص کی طرف ہو جاتا ہے جو اسے ہلاکت میں ڈال دیتی ہے۔ جب وہ قنوطیت کا شکار ہوتا ہے تو افسوس کرتے کرتے نہیں تھکتا۔ وہ غصے کی حالت میں حد سے گذر جاتا ہے اور جب راضی برضا ہوتا ہے تو تحفظ کا خیال تک چھوڑ دیتا ہے۔ جب خرچ کرنے پر آتا ہے تو ہاتھ

نہیں روکتا اور آخر نقصان میں رہتا ہے۔ بھوک کی کشمکش اسے کمزور سے کمزور تر کر دیتی ہے، اظہار شجاعت میں اس کی بھوک اور اس کا پیٹ خاں ہو جاتا ہے۔ الغرض تفریط اس کے لیے ہمیشہ نقصان اور افراط فساد انگیز ثابت ہوتی ہے۔ (۳۱)

علم الکتابت

علم الکتابت، لکھنا، گو آپ کے زمانہ میں لکھنے پڑھنے کا رواج نہ تھا مگر پھر بھی لکھنے اور پڑھنے کی تعلیم آپ نے بچپن میں ہی حاصل کی تھی۔ چنانچہ ظہور اسلام کے وقت جب آپ کی عمر کم تھی آپ لکھنا اور پڑھنا جانتے تھے۔ صلح حدیبیہ کا عہد نامہ آپ ہی نے تحریر کیا تھا۔

علماء سیر و تاریخ نے لکھا ہے کہ آپ گاہے گاہے رسول اللہ کے لکھنے والوں میں سے تھے اور کاتبان وحی میں آپ بھی تھے۔ (۳۲) رسول اللہ کی وفات کے بعد آپ نے آیتوں اور سورتوں کی نزولی ترتیب سے کلام اللہ کا ایک نسخہ مرتب کیا تھا۔ (۳۳) اسی طرح آپ نے احادیث کا ایک مجموعہ بھی مرتب کیا تھا (۳۴)

علم الخطابت

خطابت میں آپ کو خاص ملکہ حاصل تھا۔ آپ کے خطبات فصاحت و بلاغت کا اعلیٰ نمونہ ہیں۔ خطبوں میں فصاحت و بلاغت آپ ہی کی ایجاد ہے۔ تاریخ کے اوراق سے پتہ چلتا ہے کہ مختلف مواقع پر آپ نے اپنی خطابت سے لوگوں کے پشمرده دلوں میں زندگی کی لہر دوڑادی اور قوائے عمل کے اضمحلال کو یکسر دور کر دیا۔ الفاظ کی بندش اور موقع محل پر ان کا استعمال آپ کی خاص خصوصیات تھیں۔ آپ کے ان خطبات کی تعداد جو لوگوں کو یاد رہ

گئے ہیں کم سے کم چار سو ہے ان میں اسی سے زیادہ خطبات ایسے ہیں جو آپؐ نے فی البدیہہ ارشاد فرمائے تھے۔ (۳۵)

مسند خلافت پر تشریف فرما ہونے کے بعد مدینہ منورہ میں مسجد نبویؐ میں آپؐ نے جو پہلا خطبہ دیا اس میں حمد و ثنا کے بعد فرمایا:

اللہ تعالیٰ نے اپنی کتاب قرآن حکیم کو ہادی بنا کر نازل کیا اور اس میں خیر و شر کو واضح طور پر بیان فرمایا۔ پس تم لوگ خیر کو اختیار کرو اور شر سے بچو۔ اللہ تعالیٰ نے بہت سی اشیاء کو حرمت کا درجہ دیا اور اس میں سے سب سے بڑی حرمت ایک مسلمان کی ہے اور توحید اور اخلاص کے ساتھ مسلمانوں کے حقوق کو مضبوطی سے باندھا۔ چنانچہ مسلمان وہ ہے جس کے ہاتھ اور زبان سے دوسرے تمام مسلمان محفوظ رہیں، مگر یہ کہ احکام شریعت ہی کا تقاضا ہو۔ کسی مسلمان کے لیے جائز نہیں کہ وہ دوسرے مسلمان کو اذیت دے مگر یہ کہ ایسا کرنا واجب اور ضروری ہو۔ عوام و خواص کے حقوق کی ادائیگی میں عجلت سے کام لو کیونکہ موت سر پر کھڑی ہے۔ پس لوگ آپؐ کے سامنے ہیں اور پیچھے قیامت ہے جو آگے بڑھ رہی ہے۔ اپنے آپ کو علائق دنیا سے ہلکا پھلکا رکھو تا کہ منزل تک آسانی سے پہنچ سکو۔ آخرت لوگوں کے لیے چشم براہ ہے۔ اے اللہ کے بندو! اللہ کے بندوں اور ان کی سرزمین کے حقوق کی ادائیگی کے سلسلے میں حق تعالیٰ سے ڈرتے رہو۔ تم سے قیامت میں ہر چیز کے بارے میں سوال ہو گا حتیٰ کہ چوپایوں اور زمین کے بارے میں بھی۔ میں تم سے پھر کہتا ہوں کہ اللہ تعالیٰ کی اطاعت کرو اور اس کی نافرمانی سے بچو۔ جب تم خیر کا کام دیکھو تو اس کو فوراً اختیار کر لو اور جب شر اور معصیت کا کام دیکھو تو اس سے فوراً کنارہ کش ہو جاؤ۔ (۳۶)

علم الشعر

آپؐ شاعری کا بھی نہایت ستھرا اور پاکیزہ مذاق رکھتے تھے۔ آپؐ کے اشعار مختلف کتب میں موجود ہیں۔ جب کہ ایک پورا دیوان بھی موجود ہے۔ امام بخاری لکھتے ہیں معرکہ خیبر میں یہودیوں کے مشہور سردار مرحب کے متکبرانہ رجز کا جواب دیتے ہوئے آپؐ نے یہ

شعر (ترجمہ) کہے:

میں وہ ہوں جس کا نام میری ماں نے حیدر رکھا، جھاڑی کے شیر کی طرح مہیب اور ڈراؤنا۔
میں دشمنوں کو نہایت سرعت سے قتل کر دیتا ہوں۔ (۳۷)

علامہ سیوطی نے اپنی کتاب میں مختلف حضرات کے حوالے سے آپ کے بعض اشعار درج کیے ہیں۔ ان میں حمزہ بن حبیب الزیات کے حوالے سے یہ دو شعر (ترجمہ) بھی ہیں:

اپنا راز سوائے اپنی ذات کے کسی پر ظاہر نہ کر کہ ہر ایک نیک خواہ کے لیے نیک خواہ موجود ہیں اور میں نے بہت سے گمراہ لوگوں کو دیکھا ہے کہ وہ کسی کی کھال کو بھی صحیح نہیں چھوڑتے (عیب جوئی کرتے ہیں)۔ (۳۸)

جنگ نہروان میں ایک خارجی کے اشعار کا جواب دیتے ہوئے آپ نے یہ اشعار (ترجمہ) پڑھے:

اے علیؑ کو گمراہ سمجھ کر اس کی شناخت بتانے والے، میں نے تجھے انتہائی جاہل اور شتی پایا ہے۔
اگر تو ان گمراہ لوگوں سے الگ ہو جاتا۔ تو اب بھی میری آغوش تیرے لیے وا ہو سکتی تھی۔ (۳۹)

علم التصوف

تصوف و عرفان کے معارف و حقائق بھی آپ نے بہت خوبی سے بیان کیے ہیں۔ یہ مذہب کی جان اور اسرار شریعت کی روح ہیں۔ (۴۰) عرفان کے باب میں آپ ایک بحرنا پیدا کنار تھے لیکن خلافت کے زمانے میں لڑائیوں میں مشغول ہونے کی وجہ سے ان کو بیان نہ کر سکے۔ جنید بغدادی کہتے ہیں اصول و بلاء میں ہمارے شیخ الشیوخ علی مرتضیٰ ہیں۔
تصوف و عرفان کے اکثر سلسلے سینہ مرتضوی پر جا کر ختم ہوتے ہیں۔ (۴۱)

علم القضا

رسول اللہؐ نے قضا کے بارے میں آپؐ کی جو تربیت فرمائی تھی اور فصل مقدمات کے جو اصول بتائے تھے ان اصولوں کی روشنی میں آپؐ نے عظیم الشان اور عجیب و غریب فیصلے صادر فرمائے۔ یمن میں آپؐ کے ایک فیصلے کی تو لسان نبوت نے بھی تصدیق فرمائی۔ جب اہل یمن نے اسلام قبول کیا تو رسول اللہؐ نے وہاں کے عہدہ قضا کے لیے آپؐ کو منتخب فرمایا۔ حضرت علیؑ نے عرض کیا یا رسول اللہؐ وہاں نئے نئے مقدمات پیش ہوں گے اور مجھے قضا کا تجربہ اور علم نہیں۔ فرمایا کہ اللہ تعالیٰ تمہاری زبان کو راہ راست اور تمہارے دل کو استقلال بخشنے گا۔ حضرت علیؑ فرماتے ہیں کہ اس کے بعد مقدمات کے فیصلے میں کبھی تذبذب نہ ہوا۔ (۴۲) رسول اللہؐ نے آپؐ کے بارے میں فرمایا تھا کہ سب سے بڑے قاضی علیؑ بن ابی طالب ہیں۔ (۴۳) حضرت ابو ہریرہ سے مروی ہے کہ حضرت عمرؓ نے فرمایا کہ حضرت علیؑ ہی سب سے بہتر فیصلہ کرنے والے (قاضی) تھے۔ (۴۴) سعید بن المسیب سے مروی ہے کہ حضرت عمرؓ کے پاس جب کوئی مشکل قضیہ آتا اور حضرت علیؑ موجود نہ ہوتے تو حضرت عمرؓ اللہ تعالیٰ سے پناہ مانگا کرتے تھے (تعوذ پڑھا کرتے) کہ کہیں فیصلہ غلط نہ ہو جائے (۴۵) حضرت عبداللہ بن مسعود فرماتے ہیں حضرت علیؑ کو فیصلہ کرنے میں ایک خاص ملکہ حاصل تھا۔ اسی خصوصیت کی بنا پر رسول اللہؐ نے آپؐ کو یمن کا قاضی بنا کر بھیجا تھا۔ (۴۶) چنانچہ رسول اللہؐ کے بعد اکابر صحابہ کے دور میں بھی آپؐ ہی مقدمات کے فیصلے کرتے تھے۔ کتب سیر و تواریخ میں آپؐ کے بے شمار فیصلے محفوظ ہیں۔ آپؐ کے زمانہ خلافت میں دو عورتوں نے ایک جگہ ایک رات زچگی کی۔ ایک کا لڑکا دوسری کی لڑکی تھی۔ لڑکی والی نے اپنی لڑکی کو لڑکے والی کے جھولے میں ڈال کر لڑکے کو لے لیا۔ لڑکے والی نے کہا کہ لڑکا میرا ہے۔ یہ مقدمہ

آپ کے پاس آیا۔ آپ نے حکم دیا دونوں کے دودھ وزن کیے جاویں جس کا دودھ وزنی ہو گا لڑکا اس کا ہوگا۔ (۴۷)

علم الطب

علم طب بھی آپ کو حاصل تھا اور آپ اس میں بھی ماہر تھے۔ چنانچہ آپ فرماتے ہیں انار کے دانے کو اس کی جھلی کے ساتھ کھانا چاہیے جو دانتوں پر لپٹی ہوتی ہے کیونکہ یہ مقوی معدہ ہے۔ (۴۸)

حواشی

- ۱- حاکم، ج ۳، ص ۴۹۲
- ۲- شاہ ولی اللہ محدث دہلوی، ازالة الخفاء، ج ۲، ص ۵۰۹، ترجمہ مولانا عبدالشکور، کراچی
- ۳- ایضاً
- ۴- مسند امام احمد بن حنبل، (عربی) مطبوعہ مشرق، ج ۱، ص ۷۷، ۸۰، ۸۵
- ۵- ایضاً
- ۶- ایضاً
- ۷- ابن الاثیر، الکامل فی التاریخ، ج ۳، ص ۳۹۹
- ۸- جلال الدین سیوطی، تاریخ الخلفاء، شمس بریلوی، کراچی، ص ۲۵۸
- ۹- ایضاً
- ۱۰- مسند احمد بن حنبل، ج ۱، ص ۸۳
- ۱۱- محمد عبدالمنان، خلافت راشدہ، لاہور، ص ۳-۲۷۳
- ۱۲- سید زین الدین بخاری، بضع و اربعین، ترجمہ محمد ایوب بخاری، راولپنڈی، ص ۹۲
- ۱۳- نلامہ آوسی، روح المعانی، ج ۱، ص ۴

- ۱۴- مسند احمد بن حنبل، ج ۱، ص ۸۵
- ۱۵- تاریخ الخلفاء، ص ۲۷۲
- ۱۶- بصنع و اربعین، ص ۹۸
- ۱۷- محمد تقی عثمانی، علوم القرآن، کراچی، ص ۲۰۴
- ۱۸- سید مناظر حسن گیلانی، تدوین حدیث، کراچی، ص ۸
- ۱۹- ابو عبد اللہ محمد بن اسماعیل بخاری، صحیح بخاری، ترجمہ سبحان محمود، ج ۱، ص ۱۳۳ کراچی
- ۲۰- حکیم محمود احمد، حضرت سیدنا امیر المومنین علیؑ بن ابی طالب
- ۲۱- امام نووی، تہذیب الاسماء، ج ۱، ص ۳۳۶
- ۲۲- صحیح بخاری، ج ۱، ص ۱۳۳
- ۲۳- تاریخ الخلفاء، ص ۲۵۸
- ۲۴- ایضاً، ص ۲۸۵
- ۲۵- ایضاً -
- ۲۶- ایضاً
- ۲۷- تہذیب والترغیب، ج ۲، ص ۱۲۷
- ۲۸- ابن ندیم، الفہرست ترجمہ محمد اسحاق بھٹی، مطبوعہ لاہور، ص ۱۰۶
- ۲۹- تاریخ الخلفاء، ص ۲۶۹
- ۳۰- معین الدین ندوی، تاریخ اسلام، مطبوعہ اعظم گڑھ، ج ۱، ص ۲۷۳
- ۳۱- السعودی، مروج الذهب، ج ۲، ص ۳۵۷
- ۳۲- فتح الباری، ترجمہ صحیح البخاری، ج ۹، ص ۱۸
- ۳۳- الفہرست، ص ۷۲
- ۳۴- صحیح البخاری، ج ۱، ص ۱۳۳
- ۳۵- مروج الذهب، ج ۲، ص ۳۵۲
- ۳۶- الکامل فی التاريخ، ج ۳، ص ۱۹۲، ۱۹۵
- ۳۷- صحیح البخاری، ج ۲، ص ۱۰۳
- ۳۸- تاریخ الخلفاء، ص ۲۷۲

۳۹- مروج الذهب، ج ۲، ص ۳۴۱

۴۰- تاریخ اسلام، ج ۱، ص ۳۷۲

۴۱- ازالة الخفاء، ج ۲، ص ۵۳۷

۴۲- مسند امام احمد حنبل، ج ۲، ص ۵۳

۴۳- تاریخ الخلفاء، ص ۸-۲۵۷

۴۴- ایضاً

۴۵- ایضاً، ص ۲۵۸

۴۶- ایضاً، ص ۲۷۵

۴۷- ایضاً

۴۸- ایضاً



مناقب علی

سرور انبالوی ☆

عَلِيٌّ حُبُّهُ جَنَّاتُهُ
قَسِيمُ النَّارِ وَالْجَنَّةِ
وَصِيُّ مُصْطَفَى (ص) حَقًّا
امام الانس و الجنه

(امام الشافعی)

حضرت علی مرتضیٰ کا شمار دنیا کی ان عظیم ہستیوں میں ہوتا ہے جنہوں نے اپنی بصیرت و بصارت، الواعزمی، فہم و فراست، قوت ارادی، حق و صداقت اور راست روی سے تاریخ انسانیت کے صفحات کو نہ صرف ایک درخشاں باب عطا کیا بلکہ تاریخ حریت و عزیمت کا دھارا بدل دیا۔ وہ تاریخ اسلام کا ایسا درخشندہ ستارہ ہیں جس کی نورانی کرنوں نے کفر، جہالت، تعصب اور تنگ نظری کے گھپ اندھیروں میں چراغ مصطفوی کے ایسے اجالے بکھیرے جن سے زندگی کی تاریک راہوں میں علم و ایقان کی وہ روشنی پھیل گئی جو آنے والے انسانی قافلوں کی ابدالاباد تک رہنمائی کرتی رہے گی۔ شیخ علی ہجویری لاہوری حضرت داتا گنج بخشؒ اپنی مشہور کتاب کشف المحجوب میں آپ کے متعلق لکھتے ہیں کہ:

آپ رسول اللہ ﷺ کے بھائی، دین کی راہ میں مصائب کو برداشت کرنے والے، محبت الہی میں سوختے، تمام اولیا و اصفیاء کے رہنما، ابوالحسن علی ابن ابی طالب، اللہ والوں کی طریقت میں بڑا درجہ

☆ ۹۵۳۲۸، کلی نمبر ۷، ڈھیری حسن آباد، راولپنڈی

رکھتے ہیں۔ علم حقیقت کی عبارتوں کی باریکیوں کو پوری طرح سمجھتے تھے۔ یہاں تک کہ سید الطائفہ جنید بغدادی اعتراف کرتے ہیں کہ اصول اور بلاء میں حضرت علی مرتضیٰ ہمارے پیرومرشد ہیں یعنی معاملات طریقت کے علم میں علی ہمارے امام ہیں، کیونکہ علم طریقت کو اصل الاصول کہتے ہیں اور معاملات طریقت کا مطلب ہے بلا و امتحان و بربادی و وفاداری۔

حضرت علی مرتضیٰ حضور نبی کریم صلی اللہ علیہ وآلہ وسلم کی نبوت پر ایمان لانے میں سب سے اول تھے۔ مولانا شبلی سیرۃ النبی، جلد اول میں اس بارے میں یوں رقم طراز ہیں:

سب سے پہلا مرحلہ یہ تھا کہ یہ پرخطر راز (یعنی نبوت کی تفویض) پہلے کس کے سامنے پیش کیا جائے۔ اس کے لیے صرف وہ لوگ انتخاب کیے جاسکتے تھے جو فیضیاب صحبت رہ چکے تھے، جن کو آپ کے اخلاق و عادات کی تمام حرکات و سکنات کا تجربہ ہو چکا تھا، جو پچھلے تجربوں کی بنا پر آپ کے صدق دعویٰ کا قطعی فیصلہ کر سکتے تھے۔ حضرت خدیجہؓ آپ کی حرم محترم تھی حضرت علیؓ تھے جو آپ کی آغوش تربیت میں پلے تھے، زید تھے جو آپ کے آزاد کردہ غلام تھے، حضرت ابوبکرؓ تھے جو برسوں سے فیضیاب خدمت تھے۔ (۱)

جس وقت کفار مکہ کی چیرہ دستیوں حد سے بڑھ گئیں اور انہوں نے حضور نبی کریم صلی اللہ علیہ وآلہ وسلم کے قتل (نعوذ باللہ) کا ارادہ کر لیا تو حضرت جبریل وحی لے کر آپ کی خدمت میں حاضر ہوئے اور آپ کو قریش کی سازش سے آگاہ کرتے ہوئے بتلایا کہ اللہ تعالیٰ نے آپ کو یہاں سے روانگی کی اجازت دے دی ہے، اور یہ کہتے ہوئے ہجرت کا تعین بھی فرما دیا کہ آپ یہ رات اپنے بستر پر نہ گذاریں جس پر اب تک گزارا کرتے تھے۔ (۲) ابن اسحاق کا بیان ہے کہ جب رات ذرا تاریک ہو گئی تو یہ لوگ گھات لگا کر نبی کے دروازہ پر بیٹھ گئے کہ آپ سو جائیں تو آپ پر ٹوٹ پڑیں۔ (۳) بہر حال قریش اپنے مشن میں ناکام ہوئے۔ اس نازک ترین لمحے میں رسول اللہ ﷺ نے حضرت علی مرتضیٰ سے فرمایا تم میرے بستر پر لیٹ جاؤ اور میری یہ سبز حضری چادر اوڑھ لو اور سو رہو۔ تمہیں ان کے ہاتھوں کوئی گزند نہیں پہنچے گا۔ حضورؐ باہر تشریف لے گئے اور حضرت علی مرتضیٰ بستر نبوت پر سو

گئے۔ صبح کو جب علی مرتضیٰ اٹھے تو کفار نے پوچھا کہ رسول اللہ کہاں ہیں حضرت علی نے فرمایا مجھے معلوم نہیں۔ (۴)

یہ عزیمت اور جاں نثاری کا اتنا عظیم واقعہ ہے کہ تاریخ عالم میں اس کی نظیر نہیں ملتی ہے۔ کفار نے جن کے ہاتھوں میں تلواریں، نیزے اور بزچھیاں ہیں اور خانہ رسول کو گھیرا ہوا ہے اور ان کے بستر پر ان کی جگہ جاں نثار نبوت اپنی جان کی پروا کیے بغیر آرام کی نیند سویا ہوا ہے (۵) اور پھر جنگ خیبر میں حضرت علیؑ کا جو کردار ہے اس پر شجاعت جتنا بھی ناز کرے کم ہے۔

فاتح خیبر

رسول اللہ صلی اللہ علیہ وآلہ وسلم جس رات خیبر کی حدود میں داخل ہوئے، فرمایا میں کل جھنڈا ایسے آدمی کو دوں گا جو اللہ اور اس کے رسول سے محبت کرتا ہے اور جس سے اللہ اور اس کے رسول محبت کرتے ہیں۔ صبح ہوئی تو صحابہ کرام نبیؐ کی خدمت میں حاضر ہوئے۔ ہر ایک کی یہی آرزو تھی کہ جھنڈا اسے مل جائے۔ رسول اللہ صلی اللہ علیہ وآلہ وسلم نے فرمایا؟ علی ابن ابی طالب کہاں ہیں؟ صحابہ نے کہا کہ یا رسول اللہ صلی اللہ علیہ وآلہ وسلم انہیں آ شوب چشم ہے۔ فرمایا انہیں بلا لاؤ۔ وہ لائے گئے۔ رسول اللہ نے ان کی آنکھوں میں لعاب دہن لگایا اور دعا فرمائی وہ شفا یاب ہو گئے۔ پھر انہیں جھنڈا عطا فرمایا۔ انہوں نے عرض کیا یا رسول اللہ میں ان سے اس وقت تک لڑوں گا کہ وہ ہمارے جیسے ہو جائیں آپؐ نے فرمایا اطمینان سے جاؤ یہاں تک کہ ان کے میدان میں اترو۔ حضرت علی مرتضیٰ فوج لے کر ان کے قلعے کے سامنے پہنچے اور یہود کو اسلام کی دعوت دی جو انہوں نے مسترد کر دی۔ حضرت علی مرتضیٰ مرحب کے مقابلہ کے لیے تشریف لے گئے اور یہ اشعار کہے:

انا الذی سمتنی امی حیدرہ کلیت غایات کریمہ المنظرہ،

افیہجہ بالصاع کیل السندرہ۔

ترجمہ: ”میں وہ شخص ہوں کہ میری ماں نے میرا نام حیدر (شیر) رکھا ہے۔ جنگل کے شیر کی طرح خوفناک۔ میں انہیں صاع کے بدلے نیزے کی ناپ پوزی کروں گا۔“

اس کے بعد مرحب کے سر پر ایسی تلوار ماری کہ وہ وہیں ڈھیر ہو گیا۔ جنگ کے دوران حضرت علی مرتضیٰؑ یہود کے قلعہ کے نزدیک پہنچے تو قلعہ کی چوٹی سے ایک یہودی نے جھانک کر پوچھا: تم کون ہو؟ آپ نے جواب دیا میں علی ابن ابی طالب ہوں۔ یہودی نے کہا اس کتاب کی قسم جو موسیٰؑ پر نازل کی گئی تم لوگ سر بلند ہوئے، اور پھر بعد میں مسلمانوں نے حضرت علیؑ کی سرکردگی میں قلعہ خیبر کو فتح کر لیا۔ (۶)

علامہ اقبالؒ نے حضرت علی مرتضیٰؑ کے انہیں اوصاف اور فقید المثال کارناموں اور فہم و فراست سے متاثر ہو کر اسرار خودی میں ایک طویل نظم لکھی ہے جس کا عنوان ہے ”در شرح اسرار اسمائے علی مرتضیٰؑ۔“ یہ نظم تقریباً ساٹھ اشعار پر مشتمل ہے لیکن ہم یہاں اس کا صرف وہ حصہ پیش کرتے ہیں جو خاص ذات و صفات علی المرتضیٰؑ سے متعلق ہے:

مسلم اول شہ مردان علیؑ	عشق را سرمایہ ایمان علیؑ
از ولایت دودمانش زندہ ام	در جہان مثل گھرتا بندہ ام
نرگسم و ارتقہ نظارہ ام	در خیابانش چو بو آوارہ ام
زمزم ارجوشد زحاک من ازوست	می اگر ریزد زتاک من ازوست
حاکم و از مہراو آئینہ ام	می تو او دیدن نوا در سینہ ام
از رخ او فال پیغمبر گرفت	ملت حق از شکوہش فر گرفت
قوت دین میں فرمودہ اش	کائنات آئین پذیر از دودہ اش
مرسل حق کرد نامش بو تراب	حق ید اللہ خواند درام الکتاب

ہر کہ دانائے رموز زندگیست سر اسمائے علی داند کہ چیست
 خاک تاریکی کہ نام او تن است عقل از بیداد او در شیون است
 فکر گردوں رس زمین پیما ازو چشم کورو گوش ناشنوا ازو
 از هوس تیغ دورو دارد بدست رهروان را دل برین رهن شکست
 شیر جق این خاک را تسخیر کرد این گل تازیك را اکسیر کرد
 مرتضیٰ کز تیغ او حق روشن است بو تراب از فتح اقلیم تن است
 مرد کشور گیراز کرازی است گوهرش را آبرو خود داری است
 ہر کہ در آفاق گردد بو تراب یاز گردانند ز مغرب آفتاب
 ہر کہ زین بر مرکب تن تنگ بست چون نگین بر خاتم دولت نشست
 زیر پاش اینجا شکوہ خیر است دست او آنجا قسیم کوثر است
 از خود آگاہی بدالہی کند از ید الہی شہنشاہی کند
 ذات او دروازہ شہر علوم زیر فرمانش حجاز و چین و روم (۷)

حضرت علی مرتضیٰ خانوادہ رسالت کے وہ رخشندہ گوہر تھے جس پر آفتاب رسالت

کو بھی فخر تھا۔ اس باب میں مولف مرآة الاولیا یوں لکھتے ہیں:

قال رسول اللہ صلی اللہ علیہ وسلم: "انت منی بمنزلت ہارون من موسیٰ انا انہ لانی
 بعدی" متفق علیہ، وقال رسول اللہ صلی اللہ علیہ وآلہ وسلم من کنت مولاه فعلی
 مولاه، اللہم وآل من والاہ و عباد من عبادہ"

ہمچنین در صواعق است یعنی گفت رسول اللہ صلی اللہ علیہ وآلہ وسلم ہر کس را کہ ہستم من مولای او
 پس علی مولای اوست، خدای دوست دارد کسی را کہ دوست دارد علی را و دشمن دارد کسی را کہ دشمن

دارد علی را۔ (۸)

انہی اوصاف و خصوصیات کی بنا پر غالب جینا نابغہ روزگار بھی بارگاہ مرتضوی میں

بڑی عاجزی و انکساری سے یوں ہدیہ عقیدت پیش کرتا ہے:

نیاساید اندیشہ جز بنا علیؑ
 بیاد حق از خواہش نفس دور
 بجشمی کہ گرید بہ بزم اندرون
 بدرویشیش فر شامنشہی
 ہوا و ہوس گشتہ فرمان پذیر
 براہیم خوی، سلیمان فری
 نہادش بخلق خدا مہر خیز
 نوید نجات اسیران غم
 زشش سو بسویش نگاہ ہمہ

زاسمانیندیشم الاعلیٰ
 زشادی ملول و بانک صبور
 و آسودہ خسپد بزم اندرون
 زہے خاکساری و ظل الہی
 بفرمان روائی حصیرش سریر
 مسیحاد مے، مصطفیٰ گوہری
 جنیش بدر گاہ حق سجدہ ریز
 نظر گاہ احرامیان حرم
 ولادت گہش قبلہ گاہ ہمہ (۹)

اپنے دور خلافت میں حضرت علی مرتضیٰ نے کبھی بھی شخصی امور میں اجتماعی و معاشرتی حالات کو اس طرح اثر انداز نہیں ہونے دیا جس سے آپ کے عصمت شعار موقف میں کسی قسم کی تبدیلی یا لچک پیدا ہو جائے، تدبیر اور فہم و فراست کے ساتھ تمام امور کی بابت قرآن اور سیرت نبوی کی روشنی میں ٹھوس فیصلے کرتے ہوئے آپ نے زندگی کے حکیمانہ تصور کو قابل عمل انداز میں عملی صورت عطا کی۔ منبر و محراب ہو یا مسند قضا، ایوان علم و حکمت ہو یا میدان کارزار، ہر مقام پر امیر المومنین نے فکر و عمل کو اطاعت الہی کے سانچے میں ڈھالا اور عدل و انصاف کے آفاقی ضابطوں کو زندگی کی فطری صلاحیتوں سے استفادہ کی اصل اساس قرار دیا۔ یہی وجہ ہے کہ آپ کی پہچان خدا کے ”مخلص بندے“ کے طور پر ہوتی تھی اور آپ کا اپنے حقیقی محبوب یعنی آفریدگار کائنات کے ساتھ اخلاص کا یہ عالم تھا کہ جب حضور سرور کائنات سے پوچھا گیا کہ حضرت علی کے پاؤں میں لگے ہوئے کانٹے یا تیر کے ٹکڑے کو کس وقت نکالیں، تو آنحضرت نے فرمایا یہ کام اس وقت انجام دو جب علی بارگاہ خداوندی میں سجدہ ریز ہوں۔

حضرت علی نے حصول اقتدار کے بعد عوام کے مسائل پر توجہ نہ دینے والے حاکموں کو اپنی عادلانہ حکومت کی عملی صورت دکھا کر رسول کریم کے قائم کردہ ”مدینہ فاضلہ“ کو استحکام عطا کیا۔ اسی سلسلہ میں آپ نے ارشاد فرمایا کہ ”کیا میں صرف اس بات پر ہی خوش رہوں کہ مجھے امیر المومنین کہا جاتا ہے اور میں عوام کے دکھ درد اور ان کے غموں اور پریشانیوں میں ان کا شریک نہ بنوں۔“ ”میں موت کو شہد سے زیادہ شیریں سمجھتا ہوں“ یہ جملہ بھی حضرت علی کی عارفانہ، عالمانہ اور صالحانہ طرز تفکر کا منہ بولتا ثبوت ہے۔ موت کی وحشتناک صورت کو اس قدر شیریں انداز میں پیش کرنے والے علی مرتضیٰ نے زندگی اور موت کی حقیقی تصویر ہمارے سامنے پیش کر دی اور زندگی کے معیار اور اطوار کی بابت ایسا نظریہ دیا جس سے مادی زندگی کے حسن و جمال پر جان دینے والوں کے لیے فطرت کی صحیح سمت کی طرف رہنمائی ہوتی ہے۔

نہج البلاغہ

نہج البلاغہ حضرت علی مرتضیٰ کے خطبات و ارشادات، مکتوبات، ملفوظات، نصائح اور پیش گوئیوں پر مشتمل کتاب ہے۔ اس کتاب کے دنیا کی متعدد زبانوں میں تراجم ہو چکے ہیں اور اس کے بلند پایہ ہونے میں آج تک کسی نے بھی اختلاف نہیں کیا۔ ابن ابی الحدید (م ۶۵۵ھ) اور مشہور فقیہ و ادیب امام حافظ (م ۲۵۵ھ) سے لے کر علامہ مفتی محمد عبدہ مصری (م ۱۳۲۳ھ) تک سب نے دل کھول کر اس کی بے مثل خوبیوں کا اعتراف کیا ہے۔ یہاں تک کہ عیسائی مورخین جرجی زیدان، فواد افرام، جارج جورواق بھی اس بات میں کسی سے پیچھے نہیں۔ نقد و ادب کے فاضل علامہ طہ حسی مصری نے تمام مدائح و محاسن کا خلاصہ ایک خوبصورت فقرے میں ادا کیا ہے یعنی لولا کان کتاب نہج البلاغہ

لما عرفنا درجة فصاحة القرآن یعنی اگر کتاب نبج البلاغہ نہ ہوتی تو ہم فصاحت قرآن کا مرتبہ سمجھنے سے قاصر رہتے۔ اس کتاب کے بلند معیار اور مرتبہ و مقام کا اس بات سے اندازہ لگایا جاسکتا ہے کہ آج تک اس کی دوسو سے زیادہ شرحیں لکھی جا چکی ہیں۔ (۱۰) ذیل میں نبج البلاغہ سے ایک اقتباس پیش کیا جاتا ہے جس میں آپ کی اپنے بیٹوں کے نام وصیت ہے:

میں تم دونوں کو وصیت کرتا ہوں کہ اللہ سے ڈرتے رہنا، دنیا کے خواہشمند نہ ہونا، اگرچہ وہ تمہارے پیچھے لگے اور دنیا کی کسی ایسی چیز پر نہ کڑھنا جو تم سے روک لی جائے جو کہنا حق کے لیے کہنا اور جو کرنا ثواب کے لیے کرنا۔ ظالم کے دشمن، مظلوم کے مددگار بنے رہنا۔ میں تم کو اپنی تمام اولاد کو اپنے تمام کنبہ کو اور جن جن تک میرا یہ نوشتہ پہنچے، سب کو وصیت کرتا ہوں کہ اللہ سے ڈرتے رہنا۔ اپنے معاملات درست اور آپس کے تعلقات سلجھائے رکھنا۔ کیونکہ میں نے تمہارے نانا رسول اللہ کو فرماتے سنا ہے کہ آپس کی کشیدگی کو مٹانا نماز روزے سے افضل ہے۔ دیکھو یتیموں کے بارے میں اللہ سے ڈرتے رہنا۔ ان کے کام و دہن کے لیے فاقہ کی نوبت نہ آئے اور تمہاری موجودگی میں وہ تباہ و برباد نہ ہو جائیں۔ اپنے ہمسایوں کے بارے میں اللہ سے ڈرتے رہنا کیونکہ ان کے بارے میں تمہارے پیغمبر نے برابر ہدایت کی ہے، اور آپ ان کے لیے اس حد تک فرماتے رہے کہ ہم لوگوں کو گمان ہونے لگا کہ آپ انہیں بھی ورثہ دلائیں گے... نماز کے بارے میں اللہ سے ڈرنا کیونکہ وہ تمہارے دین کا ستون ہے۔ اپنے پروردگار کے گھر کے بارے میں اللہ سے ڈرنا اسے جیتے جی خالی نہ چھوڑنا کیونکہ اگر یہ خالی چھوڑ دیا گیا تو پھر عذاب سے مہلت نہ پاؤ گے... جان ذمال اور زبان سے راہ خدا میں جہاد کرنے کے بارے میں اللہ کو نہ بھولنا اور تم پر لازم ہے کہ آپس میں میل ملاپ رکھنا اور ایک دوسرے کی اعانت کرنا اور خبردار ایک دوسرے کی طرف سے پیٹھ پھیرنے اور تعلقات توڑنے

سے پرہیز کرنا۔ نیکی کا کام کرنے کا حکم دینے اور برائی سے منع کرنے سے کبھی ہاتھ نہ اٹھانا، ورنہ بدکردار تم پر مسلط ہو جائیں گے؛ پھر دعائے مانگو گے تو قبول نہ ہوگی۔

نہج البلاغہ کس قدر اعلیٰ و ارفع مرتبہ کی حامل کتاب ہے اس کا اندازہ حاجی علی نقی ایرانی کی شرح نہج البلاغہ سے بخوبی لگایا جاسکتا ہے۔ وہ اپنی اس شرح کے دیباچے میں یوں لکھتے ہیں۔ (۱۱)

یہ کتاب کلام انبیاء کا نچوڑ، قرآن کریم کے حقائق و معارف کو بیان کرنے والی، گم راہوں اور گرفتاروں کو نجات دینے والی ہے۔ خونریزی، تباہی، بربادی، ظلم، منافقت، خود غرضی اور بدبختی دنیا داروں سے دور نہیں ہو سکتی۔ دوستی، آسائش، انصاف، اتفاق اور نیک بختی دنیا میں پائیدار نہیں ہو سکتیں۔ مگر امیر المومنین علیہ السلام کی گفتار و پیروی سے جس کا نمونہ سید شریف رضی علیہ الرحمۃ نے مقدس کتاب نہج البلاغہ میں فراہم کیا ہے اور چونکہ اس میں انسانی زندگی اور آسائش بشر کے متعلق کوئی بات چھوڑی نہیں گئی، اس لیے وہ اپنے عامل کی بزرگی اور نیک بختی کی ضامن ہے۔ یہ پختہ کلام علم و عقل کے مراتب پر فائز ہے۔ لغو و بیہودہ نہیں ہے۔ جو شخص خیر و نیکی اور آسائش و خوشی کا طالب ہے اسے چاہئے کہ نہج البلاغہ کو اپنا دستور العمل بنائے۔

معروف سنی عالم، محقق، مفسر مولانا احمد رضا خاں بریلوی ایک سوال کے جواب میں اپنی ایک معروف تصنیف تنزیہ المکانۃ الحیدریہ میں یوں لکھتے ہیں:

حضرت علی نے رسول کریم کی آغوش میں پرورش پائی۔ حضور کی گود میں ہوش سنبھالا۔ آنکھ کھلتے ہی حضور کے جمال جہاں آرا کو دیکھا۔ حضور ہی کی باتیں سنیں، عادتیں سیکھیں، صلی اللہ علیہ وآلہ وسلم، جب سے اس جناب عرفان مآب کو ہوش آیا قطعاً و یقیناً رب عزوجل کو ایک ہی جانا، ایک ہی مانا، ہرگز ہرگز بتوں کی نجاست سے ان کا دامن پاک کبھی آلودہ نہ ہوا۔ اسی لیے لقب کریم، کرم اللہ وجہہ ملا۔ ذالک فضل اللہ یوتیہ من یشاء و اللہ ذو الفضل العظیم۔ (۱۳)

آگے چل کر طویل تحقیق و تفصیل کے بعد پھر لکھتے ہیں:

روز الست سے ابد الابد تک ان کا دامن ایمان خلاف اسلام سے اصلاً، قطعاً مطلقاً، پاک و صاف و منزہ رہا۔ الحمد للہ رب العالمین۔

مولانا احمد رضا خان بریلوی نے حضرت علیؑ کی شان میں ایک طویل منقبت بھی لکھی ہے جو ان کے نعتیہ مجموعہ حدائق بخشش میں شامل ہے۔ اس منقبت کے پندرہ اشعار ہیں اور ایک سے ایک بڑھ کر عقیدت و محبت کا گنجینہ ہے۔ ہم یہاں اس منقبت کے چند اشعار پیش کرتے ہیں:

منقبت در مدح حضرت علی مرتضیٰ

السلام اے احمدت صہرہ و برادر آمدہ
 حمزہ سردار شہیداں عم اکبر آمدہ
 جعفرے کومی پرد صبح و مسابا قدسیان
 باتو ہم مسکن بہ بطن پاک مادر آمدہ
 بنت احمد رونق کاشانہ و بانوی تو
 گوشت و خون تو بلخمش پاک مادر آمدہ
 ہر دو ریحان نبی، گلہائے تو زان گل زمین
 بہرہ گل چینیت زمین باغ برتر آمدہ
 نرم نرم از بزم دامن چیدہ رفتہ باد تند
 یا علی چون بر زبان شمع مضطر آمدہ
 حل مشکل کن، بروئے من در رحمت کشا
 اے بنام تو مسلم فتح خیر آمدہ
 من ز حق می خواہم اے خورشید حق آن مہر تو
 کز ضیائش عالم ایمان، منور آمدہ

تشنہ کام خود رضائے خستہ را ہم جرعه

شکر آن نعت کہ نامت شاہ کوثر آمد (۱۴)

حضرت علی مرتضیٰ کی ذات والا صفات انہی خوبیوں کی مالک ہے اور ان کے محاسن

اس قدر ہیں کہ حد شمار میں نہیں آسکتے لذیذ بود حکایت دراز تر گفتم۔ لیکن حقیقت تو یہ ہے کہ

کچھ بیان نہ ہو سکا۔ بہر حال مرزا غالب کے چند اشعار پر اس مقالہ کو ختم کرتا ہوں۔

وصی ختم رسل

فیض خلق اس کا ہی شامل ہے کہ ہوتا ہے سدا

بوئے گل سے نفس باد صبا عطر آگین

برش تیغ کا اس کی ہے جہاں میں چرچا

قطع ہو جائے نہ سررشتہ ایجاد کہیں

کفر سوز اس کا وہ جلوہ ہے کہ جس سے ٹوٹے

رنگ عاشق کی طرح رونق بتخانہ چیں

جاں پناہ، دل و جاں فیض زسانا شاہا

بہنی ختم رسل تو ہے بشوائے یقین

جسم اطہر کو ترے دوش پیبر منبر

نام نامی کو ترے ناصیہ عرش تکمیں

کس سے ممکن ہے تیری مدح بغیر از واجب؟

شعلہ شمع مگر شمع پہ باندھے آئیں (۱۵)

منابع

۱- سیرۃ النبیؐ از مولانا شبلی نعمانی، لاہور ۱۳۶۳ھ

۲- سیرت ابن ہشام، مترجم مولوی قطب الدین محمود، حیدرآباد دکن، ۱۹۳۸ء، ۲۸۲/۱

۳- ایضاً، ۲۸۳/۱

۴- ایضاً

۵- الرحیق المکتوم، مترجم صفی الرحمان مبارکپوری، لاہور، ۱۴۰۲ھ، ص ۲۳

۶- صحیح مسلم، باب غزوة خیبر۔

۷- اسرار خودی، شیخ غلام علی اینڈ سنز، لاہور، ۱۹۹۲ء، ص ۱۲۲-۱۲۰

۸- مرآة الاولیاء، مؤلفہ شیخ محمد شعیب، اسلام آباد، ۲۰۰۱ء، ص ۹۸، ۹۹

۹- کلیات غالب (فارسی)

۱۰- ماہنامہ فیض اسلام، راولپنڈی، جلد ۹ (۱۹۶۷ء)، شماره ۱-۲

۱۱- انتخاب از نہج البلاغہ (بمعہ اردو ترجمہ از علامہ مفتی جعفر حسین)، لاہور، ۲۰۰۱ء

۱۲- شرح نہج البلاغہ، از حاج سید علی نقی ایرانی، جزء پنجم

۱۳- تنزیہ المکانة الحیدریہ، از مولانا احمد رضا خان بریلوی، کراچی، ۱۳۲۵ھ، ص ۱۸، ۴

۱۴- حدائق بخشش، از مولانا احمد رضا خان بریلوی، کراچی، ۱۳۲۵ھ، ص ۵۱-۵۰

۱۵- دیوان غالب (مرقع چغتائی)، لاہور، ۱۹۲۸ء

نہج البلاغہ ☆

علامہ مفتی جعفر حسین اعلیٰ اللہ مقامہ

تلخیص: توقیر حیدر جعفری

نہج البلاغہ علوم و معارف کا وہ گراں بہا سرمایہ ہے جس کی اہمیت و عظمت ہر دور میں مسلم رہی ہے اور ہر عہد کے علماء و ادباء نے اس کی بلند پائیگی کا اعتراف کیا ہے۔ یہ صرف ایک ادبی شاہکار ہی نہیں ہے بلکہ اسلامی تعلیمات کا الہامی صحیفہ حکمت و اخلاق کا سرچشمہ اور معارف ایمان و حقائق تاریخ کا ایک انمول خزانہ ہے جس کے گوہر آب دار علم و ادب کے دامن کو زرخار بنائے ہوئے ہیں اور اپنی چمک دمک سے جوہر شناسوں کو محو حیرت کئے ہوئے ہیں فصیح العرب کے آغوش میں پلنے والے اور آب وحی میں دھلی ہوئی زبان چوس کر پروان چڑھنے والے نے بلاغت کلام کے وہ جوہر دکھائے کہ ہر سمت سے فوق کلام المخلوق و تحت کلام الخالق کی صدائیں بلند ہونے لگیں۔

یہ نثر اس دور کی نثر ہے جب عربوں کی طلاق و جوش گفتاری صرف نظم تک محدود تھی۔ ریگزار عرب پر بستر لگا کے آزادی کی فضا میں پر بہار زندگی گزارنے والے فرزند ان صحرا شعر و نظم اور تخیل و محاکات کے لازوال نقوش تو چھوڑ گئے مگر جہاں تک نثر کا تعلق ہے ان کے جیب و دامن میں کوئی ایسا گوہر شاہوار نہ تھا جسے بطور تقاضا پیش کرتے اور اہل عالم کو اپنے مقابلہ میں لکارتے۔ دامن اسلام میں اگرچہ قرآن کریم ایسا عربی نثر کا زندہ جاوید معجزہ موجود ہے مگر وہ اپنے قائل کی عظمت و جلالت اور اعجازی فصاحت و بلاغت

☆ مقدمہ نہج البلاغہ، شیخ غلام علی ایڈسنز، لاہور، ص ۶-۲

کے لحاظ سے انسانی کلام کے مقابلہ نہیں لایا جاسکتا اور پیغمبر کے اقوال و ارشادات ہیں، تو وہ اگرچہ معنوی لحاظ سے وسیع اور ہمہ گیر ہیں مگر لفظی اعتبار سے اختصار بداماں۔ چنانچہ پیغمبر اکرم کا ارشاد اوتیت جوامع الکلم اس کا شاہد ہے کہ آپ کم سے کم لفظوں میں زیادہ سے زیادہ مطالب سمیٹ لیتے تھے۔ اسی لیے آپ کے خطب و مکاتیب مختصر ہوتے تھے۔ یہ باب مدینہ العلم ہی کی ذات تھی جس نے علم و حکمت کے بند دروازے کھولے نطق و فصاحت کے پرچم لہرائے اور علمی ذوق کو پھر سے زندہ کیا۔ باوجودیکہ آپ کا دور سکون و اطمینان سے یکسر خالی تھا اور ہوس اقتدار کی فتنہ سامانیوں نے اسے اپنی جولا نگاہ بنا رکھا تھا۔ مگر ان رات دن کی لڑائیوں اور چپقلشوں کے باوجود آپ نشر علوم و معارف کے کسی موقع کو ہاتھ سے نہ جانے دیتے تھے۔ کبھی تلواروں کی جھنکار اور خون کی بارش میں علم و حکمت کے رموز بتائے اور کبھی ذہنی الجھاؤ اور افکار کے ہجوم میں ارشاد و ہدایت کے فرائض سرانجام دیے۔ چنانچہ اس مجموعے کے خطب و مکاتیب میں دو چار خطبوں اور ایک آدھ خط کے علاوہ تمام تحریریں اسی دور کی تخلیق ہیں کہ جب آپ ظاہری خلافت پر ایک دن بھی اطمینان و دلجمعی سے نہ بیٹھ سکے تھے۔ یہ بلاغت کے رگ و پے میں سرایت کر جانے کا نتیجہ ہے کہ اس انتشار و پراگندگی خاطر کے باوجود نہ کلام میں انتشار و برہمی پیدا ہوتی ہے، نہ عبارت کے تسلسل و ہم آہنگی میں فرق آنے پاتا ہے اور ہر موقع پر اسلوب بیان کی یک رنگی اپنے خصوصی امتیازات کے ساتھ برقرار رہتی ہے۔

امیرالمومنین نے علمی حقائق کو فروغ دینے کے ساتھ ساتھ علم و ادب کی نشوونما میں بھی پورا حصہ لیا اور عربی نثر کو نہ صرف حد کمال تک پہنچایا بلکہ فلسفیانہ نظر و فکر کو ادبی لطافتوں میں سمو کر ایک نئے طرز تحریر کی داغ بیل ڈالی جس کی اس زمانہ میں کوئی مثال نہیں ملتی۔ فلسفہ و حکمت کے حقائق اور الہیات کی دقیق مسائل کو اس طرح بیان کرنا کہ کلام کی

بلاغت بیان کی ندرت اور طرز ادا کی لطافت میں کہیں جھول نہ آئے بہت دشوار ہے کیونکہ ہر فن کا ایک خاص لب و لہجہ خاص پیرایہ اور خاص طریقہ بیان ہوتا ہے اور یہ مانی ہوئی بات ہے کہ علمی مطالب میں نہ بلیغانہ تعبیرات کی گنجائش ہوتی ہے اور نہ ان میں اعلیٰ معیار بلاغت کو باقی رکھا جاسکتا ہے۔ کیونکہ ٹھوس حقائق کی وادی اور ہے اور بلاغت کا پر بہار چمن اور ہے۔ چنانچہ ابن خلدون کو یہ کہنا پڑا کہ علماء و فقہاء کی تحریروں میں فصاحت و بلاغت کو ڈھونڈنا بیکار ہے کیونکہ فقہی عبارتیں کلام و جدل کی تحریریں اور علمی و فنی تعبیریں اسلوب بلاغت سے میل نہیں کھاتیں۔ اہل فن کے ذہنوں میں جو مخصوص تعبیرات محفوظ ہوتی ہیں۔ وہ انہی کو دہرانے پر مجبور ہوتے ہیں۔ وہ اگر اپنے بیان میں شعریت لانا بھی چاہیں گے تو ہر پھر کے وہی لفظیں، وہی تعبیریں ہوں گی جو ان کی زبانوں پر چڑھ کر منجھ چکی ہیں۔ لیکن امیر المومنین کے کلام کی یہ نمایاں خصوصیت ہے کہ اس میں ادب کی سحر انگیزی اور علم و حکمت کی باریک نگاہی دونوں سمٹ کر جمع ہو گئی ہیں اور کسی پہلو میں بھی کمزوری کا شائبہ تک نہیں آنے پاتا۔ حضرت علیٰ ابن ابی طالب وہ پہلے مفکر اسلام ہیں جنہوں نے خداوند عالم کی توحید اور اس کی صفات پر عقلی نقطہ نظر سے بحث کی ہے اور اس سلسلہ میں جو خطبات ارشاد فرمائے ہیں وہ علم الہیات میں نقش اول بھی ہیں اور حرف آخر بھی۔ ان کی بلند نظری و معنی آفرینی کے سامنے حکما و متکلمین کی ذہنی رسائیاں ٹھٹھک کر رہ جاتی ہیں اور نکتہ رس طبیعتوں کو عجز و نارسائی کا اعتراف کرنا پڑتا ہے۔ یوں تو مخلوقات کی نیرنگیوں سے خالق کی صنعت آفرینیوں پر استقلال کیا ہی جاتا ہے لیکن جس طرح امیر المومنین دنیائے کائنات کی چھوٹی سے چھوٹی اور پست سے پست مخلوق میں نقاش فطرت کی نقش آرائیوں کی تصویر کھینچ کر صانع کے کمال صنعت اور اس کی قدرت و حکمت پر دلیل قائم کرتے ہیں وہ ندرت بیانی و اعجاز کلامی میں اپنا جواب نہیں رکھتی۔

ان خطبات و نگارشات میں مابعد الطبیعیاتی و نفسیاتی مسائل کے علاوہ اخلاقی، تمدنی، معاشرتی اصول عدل و دادخواہی کے حدود، حرب و ضرب کے ضوابط اور عمال و محصلین زکوٰۃ کے لیے ہدایات بھی نمایاں حیثیت رکھتی ہیں اور ایک ایسا مکمل و جامع دستور حکومت بھی ان صفحات کی زینت ہے جس کی افادیت اس ترقی یافتہ دور میں بھی مسلم ہے کہ جب سیاست مدنی کے اصول اور جمہوری و غیر جمہوری حکومتوں کے آئین منضبط ہو چکے ہیں۔ یہ صرف نظریاتی چیز نہیں بلکہ ایک عملی لائحہ ہے، جس پر مسلمانان عالم بڑی آسانی سے عمل پیرا ہو کر دنیوی و اخروی ارتقاء کے اعلیٰ مدارج پر پہنچ سکتے ہیں۔

نہج البلاغہ میں جہاں ترک دنیا کی تعلیم ہے۔ اس سے اس قسم کی رہبانیت قطعاً مراد نہیں ہے بلکہ مقصد یہ ہے کہ انسان دنیوی سر و سامان پر بھروسہ نہ کر بیٹھے کہ یہ صبح ہے تو شام نہیں اور نعمتوں اور آسائشوں سے کلیتہً دستبردار ہو جائے۔ وہ انہیں حد اعتدال میں رہ کر استعمال کر سکتا ہے۔ نہج البلاغہ اخلاقی تعلیمات کا سرچشمہ ہے اس کے مختصر جملے اور ضرب المثالیں اخلاقی شائستگی، خود اعتمادی، حق گوئی اور حقیقت شناسی کا بہترین درس دیتی ہیں۔ اس کے ایک ایک فقرہ میں قرآن و حدیث کی روح اور اسلام کی صحیح تعلیم مضمر ہے۔

علامہ شریف رضی کا دنیائے علم و ادب پر بڑا احسان ہے کہ وہ ان جواہر ریزوں کو بڑی کاہش و کاوش اور تحقیق و جستجو سے جمع کرنے کے بعد نہج البلاغہ کے نام سے چھوڑ گئے۔ جس کے بلند پایہ حکم و معارف نے دنیا کی نظروں کو اپنی طرف موڑ لیا اور علامہ ممدوح کے دور سے لے کر اس وقت تک ہر مکتب خیال کے علماء و فضلاء نے اس کے مطالب و حقائق کو بقدر امکان واضح کرنے کے لیے اس کی شرحیں لکھیں جن کی تعداد سو سے کچھ ہی کم ہوگی۔

ترجمہ و حواشی کے سلسلے میں تاریخ و سیر اور رجال کی کتابوں کے علاوہ نہج البلاغہ

کے متعدد تراجم و شروح بھی میرے پیش نظر رہے ہیں۔ البتہ جن شروح سے میں نے خصوصیت کے ساتھ فائدہ اٹھایا ہے اور جا بجا ان کا حوالہ دے دیا ہے۔ ان کا ذکر کیا جاتا ہے:

اعلام نہج البلاغہ۔ اس کے مصنف علی ابن الناصر ہیں، جو جناب رضی رحمۃ اللہ کے معاصر تھے۔ یہ نہج البلاغہ کی سب سے پہلی شرح ہے۔

شرح ابن ابی الحدید۔ ابو حامد عبدالحمید ابن ہبۃ اللہ معروف بہ ابن ابی الحدید مدائنی بغدادی برمتونی ۶۵۵ھ کی تصنیف ہے یہ علمائے معتزلہ میں سے تھے۔ ان کی شرح شہرہ آفاق ہے اور اہم مطالب پر مشتمل ہے اور مصر و ایران میں طبع ہو چکی ہے۔

درہ نجفیہ۔ الحاج میرزا ابراہیم خوی شہید ۱۳۲۵ھ کی تصنیف ہے۔ مشہور متداول شرح ہے۔

منہاج البراعہ۔ سید حبیب اللہ خوی متونی حدود ۱۳۲۶ھ کی تصنیف ہے۔ یہ شرح بہت بسیط اور تفصیلی واقعات پر مشتمل ہے۔



علیٰ کی شان میں یوں تو بہت کچھ کہہ گئے شاعر
علیٰ کا مرتبہ جو ہے اسے دنیا نے کب جانا
کئی صدیوں سے کرتے آئے ہیں توصیف حیدرؓ کی
حقیقت یہ ہے اے نیساں نہ جب جانا نہ اب جانا

(نیساں اکبر آبادی)

قرآن شناسی

گلستانے زخاک من برا نگیز
نم چشم بہ خون لالہ آمیز
اگر شایان نیم تیغ علی را
نگاہے وہ چو شمشیر علی تیز

(اقبال)

اتنی صلاحیت تھی کہاں ترجمہ کروں
 اور ترجمہ بھی کس کا کہ قرآن پاک کا
 لیکن خدا کی دین پہ کس کو ہے اعتراض
 یہ بھی ہے سچ کہ نور سے رشتہ ہے خاک کا
 ہوتا رہا ہے ذہن پہ اشعار کا نزول
 اے کاش بارگاہ خدا میں ہوں یہ قبول

ترجمے میں کوشش کی ہے کہ حشو و زوائد سے بچوں اور آیات قرآنی کا پورا پورا مفہوم شعروں میں سمودیا جائے۔ خدا کا احسان ہے کہ منظوم ترجمہ سلیس، با محاورہ اور آیات کے مطابق ہو گیا جس کی تائید علماء نے بھی کی، لیکن اس کے باوجود اگر کہیں کوتاہی ہو گئی ہو تو اپنے خدا سے بھی معافی کا خواستگار ہوں اور قارئین سے بھی درخواست ہے کہ اس مشکل اور اہم کام کے پیش نظر صرف نظر کریں۔

قرآن پاک میں کچھ رموز پوشیدہ ہیں مثلاً رموز حروف مقطعات۔ اگر حروف مقطعات کے مکررات کو نکال دیا جائے تو چودہ حروف مقطعات بنتے ہیں۔ انہیں حروف مقطعات کیوں کہتے ہیں، اس کی توجیہ یہ ہے۔ مقطوع کے معنی ہیں کاٹا ہوا۔ قنطع سے اسم مفعول۔ اس لیے ان کو حروف مقطعات کہتے ہیں کہ حروف الگ الگ کر کے پڑھے جاتے ہیں۔ تمام حروف مقطعات رموز ہیں اور سوائے خدا، محمد اور آل محمد کے ان کے معنی کوئی نہیں جانتا۔ تفسیر روح البیان میں ہے کہ رب نے سب کچھ اپنے رسول کو بتا کر بھیجا اور جبریل بھی ان کے معنی نہیں جانتے تھے۔ مگر یہ یقینی بات ہے کہ یہ حروف مہمل نہیں ہو سکتے بلکہ ان کے بارے میں مہمل ہونے کا گمان بھی نہیں کیا جاسکتا۔ اگر معاذ اللہ ایسا ہوتا تو ان کا نزول بیکار ہو جاتا اور خداوند تعالیٰ کوئی کام بیکار نہیں کرتا۔ اس لیے ماننا پڑے گا کہ رسول یقیناً ان کے معنی

سے آگاہ تھے۔ چودہ حروف مقطعات حروف تہجی کی ترتیب میں یہ ہیں:-
 ا-ح-ر-س-ص-ط-ع-ق-ک-ل-م-ن-ہ-ی، ان حروف مقطعات سے صرف
 ایک بامعنی جملہ بنتا ہے اور وہ یہ ہے صراط علیٰ حق نمسکہ۔ یعنی علیٰ کا راستہ حق ہے
 اس سے تمسک رکھو۔ یہ چودہ حروف چودہ معصومین کی طرف اشارہ ہیں اور یہ تمام حروف
 سورہ فاتحہ میں آئے ہیں اور اسی لیے ان حروف کی اہمیت کے پیش نظر اللہ تعالیٰ نے سورہ فاتحہ
 کو نماز کی ہر رکعت میں پڑھنا واجب قرار دیا ہے۔

میں نے جب ان حروف مقطعات پر غور کیا تو میرے ایک اندازہ کے مطابق یہ پتہ
 چلا کہ یہ تمام حروف مقطعات رسول اللہ سے اللہ تعالیٰ کا مخاطب ہے۔ یہ خیال آنا تھا کہ میں
 نے حروف مقطعات کے اعداد کے مطابق اردو زبان میں ان میں سے ہر ایک کا ایک متبادل
 تلاش کیا۔ چنانچہ کافی کاوش کے بعد یہ نقشہ سامنے آیا۔

اعداد	اعداد	اعداد	اعداد
۷۱ = الہ	۷۱ = محبوب احد	۱۶۱ = المص	۱۶۱ = ہادی عالم
۲۳۱ = الر	۲۳۱ = محمد نکلویاں	۲۷۱ = المر	۲۷۱ = اے محبوب رب
۱۹۵ = کھبص	۱۹۵ = صادق	۱۴ = ط	۱۴ = جواد
۱۰۹ = طسم	۱۰۹ = نبی والا جاہ	۶۹ = طس	۶۹ = یا محبوب
۷۰ = یس	۷۰ = احمد زاہد	۹۰ = ص	۹۰ = نبی وحید
۲۸ = حم	۲۸ = ہادی وحید	۲۷۸ = حم عسق	۲۷۸ = بلند حوصلہ احمد
۱۰۰ = ق	۱۰۰ = احمد والا جاہ	۵۰ = ن	۵۰ = محبت

رموز قرآن بیشتر ہیں۔ ان میں سے صرف دو ایک کی طرف اشارہ کرتا ہوں۔
 چودھویں پارہ ربما سورہ الحجر، ۸۰ ویں آیت میں ایک ترکیب آئی ہے ”سبع مثانی“۔ سبع

مثنیٰ سورہ فاتحہ کا دوسرا نام ہے۔ اس کی توضیح سے پہلے یہ بھی معلومات عامہ کے لیے بتاتا چلوں کہ سورہ فاتحہ کے سولہ نام ہیں:

- ۱- فاتحہ الكتاب/۲- ام القرآن یا ام الكتاب/۳- کنز القرآن/۴- وافیہ/۵- کافیہ/۶-
- شافیہ سورہ شفا/۷- سبع مثنیٰ/۸- سورہ نور/۹- رقیہ/۱۰- الحمد/۱۱- سورہ دعایا شکر/۱۲- تعلیم
- المسئلہ/۱۳- مناجات/۱۴- تقویض/۱۵- سوال/۱۶- صلوات

اسے سبع مثنیٰ یوں کہتے ہیں کہ اس لفظ سبع کے معنی ہیں سات اور مثنیٰ کے معنی ہیں بار بار ذکر کئے ہوئے مضامین و آیات۔ اس کی دو وجوہ ہیں، پہلی وجہ یہ کہ دو بار نازل ہوئی۔ نیز یہ کہ ہر نماز میں اس سورہ کی تکرار ہوتی ہے۔ آدھے سورہ میں رب کی حمد و ثنا ہے اور باقی آدھے میں بندہ کی دعا۔ آدھا سورہ خالق کی شان میں، آدھا مخلوق کے لیے۔ لہذا اس کو سبع مثنیٰ کہا جاتا ہے۔ نیز اس کی آیتیں بھی سات ہیں اور دوزخ کے دروازے بھی سات۔ جو شخص ان سات آیتوں کے پڑھنے کا پابند ہوگا اس پر دوزخ کے ساتوں دروازے بند ہوں گے۔ یہ سات آیتیں جہنم کے سات طبقوں کا قفل ہیں (تفسیر کبیر)۔ اس سورہ کے فضائل بے شمار ہیں۔ مسلم شریف میں ہے کہ ایک مرتبہ فرشتے نے آسمان سے نازل ہو کر بارگاہ نبوت میں عرض کی کہ مبارک ہو، آپ کو دو نور ایسے ملے کہ کسی نبی کو نہ ملے۔ ایک سورہ فاتحہ اور دوسرا سورہ البقرہ کی آخری آیتیں۔ ترمذی شریف میں ہے کہ حضور نے فرمایا سورہ فاتحہ کی مثل توریت، زبور، انجیل میں کوئی سورت نہ اتری۔ تفسیر کبیر میں ہے کہ اللہ تعالیٰ نے آسمان سے ایک سو چار کتابیں اور صحیفے اتارے مگر سو کتابوں کے علوم چار میں رکھے یعنی توریت، زبور، انجیل اور قرآن مجید میں، پھر ان کے علوم سورہ فاتحہ میں رکھے گئے۔ لہذا جس نے سورہ فاتحہ کو پڑھ لیا اس نے گویا ساری آسمانی کتابیں پڑھ لیں۔ اس سورہ فاتحہ میں یہ سات حروف نہیں ہیں۔ ج، جہنم کا پہلا حرف، خ، خزی کا پہلا حرف، جس کے معنی ہیں

رسوائی، ز۔ زہیر کا پہلا حرف جس کے معنی دوزخیوں کی آواز، شہیق کا پہلا حرف، جس کے معنی ہیں جہنمیوں کی آواز، ظ۔ ظلم کا پہلا حرف جس کے معنی ہیں جبر و تشدد۔ ف، فساد کا پہلا حرف جس کے معنی ہیں جھگڑا۔

ایک اور رمز قرآن جو پوشیدہ مگر نگاہ بصیرت رکھنے والوں سے پوشیدہ نہیں، سورہ رحمن پر نظر کیجیے۔ شروع میں ہے علم القرآن جس کے معنی ہیں خدا نے قرآن کی تعلیم دی، اور اس کے بعد کہا، خلق الانسان اس نے انسان کو پیدا کیا۔ قابل غور اور قابل توجہ یہاں یہ بات ہے کہ پہلے یہ ذکر کہ قرآن کی تعلیم دی اور اس کے بعد ذکر کہ انسان کو پیدا کیا۔ اگر اللہ تعالیٰ کا مقصد یہ ہوتا کہ اس نے قرآن کی تعلیم عام انسان کو دی تو آیات کی ترتیب یوں ہوتی۔ خلق الانسان علم القرآن لیکن یہاں صورت یہ ہے کہ ذکر پہلے قرآن کی تعلیم دینے کا ہے اور پھر خلقت انسانی کا۔ بات بالکل واضح ہوگئی کہ اللہ بتا رہا ہے کہ میں نے اس انسان کو پیدا کیا جس کو میں پہلے ہی کائنات کی خلقت سے قبل نوری وجود میں لا کر قرآن کی تعلیم دے چکا تھا۔ یہ رمز قرآنی ہیں۔ انہیں سمجھنے کے لیے تدبر و تفکر چاہیے جیسا کہ خود خداوند تعالیٰ نے کئی جگہ قرآن مجید میں فرمایا ہے کہ جب یہ قرآن مجید پڑھو تو اس میں تدبر، تفکر، تعقل کرو، جب ذات محمدؐ کو جو نوری ہے بشری لباس پہنایا تو کہا کہ میں نے اس انسان کو پیدا کیا ہے جسے میں قرآن کی تعلیم دے چکا ہوں۔ بعثت رسالت کے بعد آپؐ نے قرآن مجید کی تعلیم لوگوں تک پہنچائی جس سے آپؐ پہلے ہی نوازے جا چکے تھے۔



ندرانہ عقیدت

کبھی تنہائی کوہ و دمن عشق
کبھی سوز و سرود و انجمن عشق
کبھی سرمایہ محراب و منبر
کبھی مولا علی خیر شکن عشق

” (اقبال)

نعت رسول مقبولؐ

شبِ شکیل

دنیا سے بے نیاز کیا تیرے نام نے
مجھ کو بچا لیا ہے درود و سلام نے
اس نے ازاں نہ دی تو سحر ہی نہیں ہوئی
پایا ہے مرتبہ یہ ترے اک غلام نے
دل کر رہا ہے ذکر کی محفل کا اہتمام
ہلچل مچا رکھی ہے محمدؐ کے نام نے
بس تیرا ذکر خیر ہے باقی کے مرحلے
آسان کر دیے ہیں اسی ایک کام نے
اطوار ہی بدل دیے اک پوری قوم کے
حسن عمل نے اور ترے حسن کلام نے
دو لخت ہو کے اس نے جو تعمیل حکم کی
تکمیل کر لی اپنی بھی ماہ تمام نے
شبِ شکیل بھی ہوگی تیری شفاعت سے بہرہ مند
ڈھارس اسے بھی دی ہے ترے فیض عام نے



سپاس بکھنور جناب امیر المؤمنین حضرت علی علیہ السلام

از علامہ اقبال ☆

ترجمہ: ظفر عباس

ای محو ثنای تو زبان ہا
مصرف تیرے ذکر میں عالم کی زباں ہے
ای باب مدینہ محبت
تو شہر محبت کا در علم و عمل ہے
ای ماحی نقش باطل من
تو آیا ہے باطل کا میرے نقش مٹانے
ای سرخط وجوب و امکان
تو خالق و مخلوق کا اک راز نہاں ہے
ای مذهب عشق رانمازی
تو عشق کے مذہب میں ہے انمول عبادت
ای سر نبوت محمد
تو راز نبوت کا خداداد امیں ہے
گردون کہ رفعت استادست
اس درجہ بلندی پہ یہ قائم جو فلک ہے
ہر ذرہ در گھت چو منصور
تیرے در اقدس کا ہر اک ذرہ ہے منصور

ای یوسف کاروان جان ہا
یہ قافلہ یوسف تیری چاہت میں رواں ہے
ای نوح سفینہ محبت
تو نوح سفینہ ہے یہی بات اہل ہے
ای فاتح خیبر دل من
اس دل کے دھڑکتے ہوئے خیبر کو جھکانے
تفسیر تو سورہ ہای قرآن
قرآن تیرے وصفوں کا حقیقت میں بیاں ہے
ای سینہ تو امین رازی
ہے راز کی حاصل تیرے سینے کو سعادت
ای وصف تو مدحت محمد
تو خاتم مرسل کا چمکدار نگین ہے
از بام بلند تو فتادست
در اصل تیری بام کے سائے کی جھلک ہے
در جوش ترانہ اناالطور
ہے نغمہ سراجوش میں، میں طور ہوں میں طور

☆ پہلی مرتبہ یہ سپاس نامہ رسالہ مخزن لاہور (زیر ادارت سر شیخ عبدالقادر مرحوم) ۱۹۰۵ء میں شائع ہوا مدبر محترم نے اس کا تعارف بدین الفاظ کرایا: سپاس کے پیش لفظ میں لکھا ہے "فارسی نظمیں عموماً مخزن میں شائع نہیں ہوتیں، تاہم احباب کے اصرار سے ہم اسے ہدیہ ناظرین کرتے ہیں۔ یہی نظم باظہار عقیدت شیخ صاحب (علامہ اقبال) صبح کے وقت پڑھا کرتے ہیں۔" اس نظم کے ترجمہ میں فارسی اشعار کی دلاویزی کے مقابل اردو اشعار کی رعنائی، مفہوم و مطالب کی گہرائیوں، روحانیت و عقیدت کی وسعتوں اور مدوح عالی وقار کی عظمت و جلالت کی رفعتوں کو مد نظر رکھا گیا ہے۔ (ظفر عباس)

بی تو نتوان بنہ اور سیدن
 جس نے تیرے دروازے پہ گردن نہ جھکائی
 فردوس ز تو چمن در آغوش
 از شان تو حیرت آئینہ پوش
 فردوس تیرے دم سے بہاروں کا وطن ہے
 حیرت تیری شوکت سے خود حیرت کا چلن ہے
 جانم بہ غلامی تو خوشتر
 سربرزده ام ز جیب قنبر
 میں تیری غلامی میں ہوں دلشاد ہے میرا
 قنبر کا میں ہمسر ہوں وہ ہمزاد ہے میرا
 ہشیارم و مست بادہ تو
 چون سایہ زیافتادہ تو
 باہوش ہوں پھر بھی تیرے ساغر سے ہوں سرشار
 ہوں سایہ تیرے پائے مبارک کا گہر بار
 از ہوش شدم مگر بہوشم
 گوئی کہ نصیری خموشم
 گو ہوش میں ہوں پھر بھی مجھے ہوش کہاں ہے
 ہوں دل کا نصیری میری خاموش زباں ہے
 دانم کہ ادب بضبط راز است
 در پردہ خامشی نیاز است
 اخفائے محبت ہی حقیقت میں ادب ہے
 محرم ہے وہی اصل میں جو مہربلب ہے
 اما چہ کنم می تولا
 لیکن میں کروں کیا سے عرفان و تولا
 زندیشہ عاقبت رہیدم
 واللہ یہ دل عقبنی کی فکروں سے رہا ہے
 فکرم چون بہ جستجو قدم زد
 پہلے تو میری فکر بھی دیرانے میں پہنچی
 دردشت طلب بسی دویدم
 دامن جو گرد باد چیدم
 دشت طلب زیت میں مدت سے رواں تھا
 گرداں تھا گولے کی طرح، چین کہاں تھا
 در آبلہ خارہا خلیدہ
 صلالہ تہ قدم دمیدہ
 پاؤں میں میرے آبلے تھے، آبلوں میں خار
 تھا زیر قدم، لالہ خون رنگ کا انبار

افتادہ گرہ بروی کارم
 پیچیدہ گرہ کام میں صد کاہش جاں تھی
 سویان چون خضر سوی منزل
 بے خضر سوائے منزل مقصود رواں تھا
 جویای می و شکستہ جامی
 ٹوٹا ہوا ساغر لیے سے خواہ تھا در در
 پیچیدہ بخود چو موج دریا
 گردش میں شب و روز تھا دریا کا بھنور تھا
 واماندہ ز درد نارسیدن
 محرومی منزل سے تھا واماندہ و خستہ
 عشق تو دلہم ربود ناگاہ
 جاگا جو تیرا عشق میرے دل میں اچانک
 آگاہ زہستی و عدم ساخت
 واقف کیا اس عشق نے ہستی و عدم سے
 چون برق بنخرمنم گذر کرد
 وہ برق میری ذات کے خرمن پہ گرائی
 برباد متاع ہستی داد
 دیرینہ متاع ہستی کی برباد ہوئی ہے
 سرمست شدم ز پافتادم
 اب خاک پہ گرتا ہوں وہ سرمست ہوا ہوں
 پیرهن ماومن دریدم
 ان ہاتھوں سے بلبوس انا تار ہوا ہے
 شرمندہ دامن غبارم
 ناکامی کے بلبوس میں ناموس نہاں تھی
 بر دوش خیال بستہ محمل
 وہ منزل مقصود کہاں میرا گماں تھا
 چون صبح بیاد چیدہ دامی
 جس طرح سحر پھینکتی ہے دام صبا پر
 آوارہ چو گرد باد صحرا
 صحرا میں بگولے کی طرح محو سفر تھا
 وز آبلہ شکستہ دانن
 تھا آبلوں سے پاؤں کے بدحال و شکستہ
 از کار گرہ کشود ناگاہ
 بگڑے ہوئے کاموں کی کھلیں گرہیں اچانک
 بت خانہ عقل را حرم ساخت
 ہے عقل کا بت خانہ حرم اس کے قدم سے
 از لذت سوختن خبر کرد
 اک سوز کی لذت دل بے کیف نے پائی
 جامی زمی حقیقتم داد
 عرفان کی بے جام تولا سے ملی ہے
 چون عکس ز خود جدا افتادم
 سائے کی طرح اپنے ہی پیکر سے جدا ہوں
 چون اشک ز چشم خود چکیدم
 دل خوں کی طرح آنکھ سے دامن پہ گرا ہے

خاکم بفراز عرش بُردی زان راز کہ بادلم سپردی
 مجھ پیکر خاکی کو ملی عرش کی رفعت تلقین کئے تو نے وہ اسرار حقیقت
 واصل بکنار کشتیم شد طوفان جمال زشتیم شد
 صد شکر سینہ میرا ساحل سے لگا ہے طوفان سیہ مطلع انوار ہوا ہے
 جز عشق حکایتی ندارم پروای ملامتی ندارم
 جز عشق کوئی حرف میرے لب پہ نہیں ہے دنیا کی ملامت کی مجھے فکر نہیں ہے
 از جلوہ عام بی نیازم سوزم، گریم، تپم، گدازم
 مجھ کو نہیں اب برق تجلی کی ضرورت سوزاں ہوں دم عشق سے خود شمع کی صورت



منقبت حضرت علیؑ

بہون امر و ہوی ☆

تھی شبھ گھڑی جو گھر میں خدا کے جنم لیا
کیسے عظیم تر ہیں وہ کتنے مہان ہیں
مجھ کو بھی ان سے پیار ہے بھگوان کی قسم
میرے لیے علیؑ تو بڑے بھاگوان ہیں

○

علیؑ والے کسی مشکل سے گھبرایا نہیں کرتے
کوئی خوف و خطر خاطر میں وہ لایا نہیں کرتے
وہ جن کے دل میں ہوں ان کو وہ بسرایا نہیں کرتے
مہک جن میں ہو ان کی پھر وہ کہلایا نہیں کرتے
علیؑ کو جب سے میں نے من کے مندر میں بٹھایا ہے
ستانے والے اب میرے قریب آیا نہیں کرتے
میرا گھر ہو گیا جنت، لکھا در پر علیؑ جب سے
وہ کیا جانیں جو ان کا نام دہرایا نہیں کرتے
انہیں اچھے برے کی آپ ہی پہچان ہوتی ہے
کبھی حیدر کے دیوانوں کو سمجھایا نہیں کرتے

علی کے ذکر کی ٹھنڈی ہوا جس گھر میں چلتی ہے
 مصیبت کے وہاں بادل کبھی چھایا نہیں کرتے
 انہیں جو بھی پکارے وہ مدد کو اس کی آتے ہیں
 جو انکا ہے اسے ہرگز وہ ٹھکرایا نہیں کرتے
 ”بھون“ میں بھی علی کا ایک ادنیٰ سا پجاری ہوں
 محبت کرنے والے کو وہ ترسایا نہیں کرتے
 میں ہندو ہوں بھون لیکن علی میرا عقیدہ ہیں
 یہ دن کی بات ہے جو سب کو سمجھایا نہیں کرتے



☆ پیدائش: ۱۰ اکتوبر ۱۹۴۹ء در امرودھ، مذہب: ہندو برہمن، پیشہ: تجارت، تعلیم: ایم اے (اقتصادیات)
 (آگرہ ۱۹۷۳ء)۔ اگرچہ ہندی میں ۱۹۸۵ء سے شعر کہہ رہے ہیں، ۱۹۹۳ء میں غمگین امرودھوی سے
 اصلاح لیتی شروع کی، اور نعت و منقبت گوئی کا آغاز کیا۔ آپ اردو، فارسی اور ہندی تینوں زبانوں میں طبع
 آزمائی کرتے ہیں۔ (ادارہ)

منقبت

آقائے کائنات مولا مشکل کشا حضرت علیؑ

ظہیر زیدی

اعلان حق میں جس کی ضرورت تھی وہ علی
آب و ہوا پہ جس کی حکومت تھی وہ علی
جس کو حیات و موت پہ قدرت تھی وہ علی
جس کی قلوب کفر پہ ہیبت تھی وہ علی
دہشت سے جس کی کفر کا جینا حرام تھا
بندہ قمر تھا جس کا ستارہ غلام تھا

پیدا ہوا جو کعبہ کے اندر وہی علی
جس کا لقب تھا ساقی کوثر وہی علی
اسم گرامی جس کا تھا حیدر وہی علی
چیرا تھا جس نے کلمہ اجگر وہی علی
ضربت سے جس کی عرش و زمیں کانپتے رہے
حد ہے کہ جبریل امیں کانپتے رہے

اسلام کی دلیل کو میرا سلام ہو
اس مردم جلیل کو میرا سلام ہو
استاد جبرائیل کو میرا سلام ہو
ہم رتبہ خلیل کو میرا سلام ہو
لاکھوں سلام شاہ غضنفر کے نام پر
لاکھوں سلام حیدر و صفدر کے نام پر



کیا شان علیؑ، سبحان اللہ

سرفراز ظفر

احسان علیؑ سبحان اللہ ہر آن علیؑ سبحان اللہ
مایوس نہ لوٹا ہے سائل وا خون علیؑ سبحان اللہ
اک بوریاء، اک شمشیر و سپر سامان علیؑ سبحان اللہ
کب تم کو گوارا نان جویں ہے نان علیؑ سبحان اللہ
ہے گوہر عرفاں کا مخزن عمان علیؑ سبحان اللہ
ہیں سارے مکرم یار نبی کیا شان علیؑ سبحان اللہ
سب پڑھتے ہیں قرآن مگر قرآن علیؑ سبحان اللہ
اسلام کو بخشی شادابی بستان علیؑ سبحان اللہ
شاہوں سے ظفر اعلیٰ قنبر دربان علیؑ سبحان اللہ



علی علی

مقصود جعفری

دامان خشک زیت کو ابر مطیر دے
حیدر وہ ہے جو کلمہ اژدر کو چیر دے
پتھر جو گنگ ہیں انہیں نطق و صغیر دے
مجھ بادہ کش کو بادہ خم غدیر دے
میدان حرب و ضرب میں وہ بے مثال ہے
جس کا کوئی جواب نہیں، وہ سوال ہے

عرفان و عقل و دین و شجاعت علی کی ذات
صدق و صفا و حلم و عدالت علی کی ذات
مومن کے واسطے ہے شفاعت علی کی ذات
نازاں ہے جس پہ روح امامت علی کی ذات
سامان سوز و عشق بھی مولا کی ذات ہے
پوشیدہ جس کی ذات میں اک کائنات ہے

مولائے کائنات ہے شیر خدا علی
اور جامع الصفات ہے شیر خدا علی
اسلام کی حیات ہے شیر خدا علی
پردانہ نجات ہے شیر خدا علی

ہے مظہر صفات نفی و جلی علی
معجزنمائے حق بھی ہے حق کا ولی علی

پیشک علی خلاصہ ام الکتاب ہے
حقا کہ وہ ولی رسالتآب ہے
شہر علوم احمد مرسل کا باب ہے
بے مثل و بے عدیل ہے اور لاجواب ہے
زوج بتول پاک ہے سرخیل اولیا
اور ہے شریک کار رسالت شہدا

باران برق و شعلہ و شبنم علی علی
فخر صفات عیسیٰ و مریم علی علی
انسانیت کے زخم کا مرہم علی علی
دل میں، زباں پہ، ذہن میں دم دم علی علی
فکر و عمل کی جاگتی تصویر بن گیا
قول علی زمانے کی تقدیر بن گیا

ہادی بحکم ہادی دوراں ہے آج بھی
اک مہر ضوفشاں، مہ تاباں ہے آج بھی
نفس رسول ہے، شہہ مرداں ہے آج بھی
بے شک چراغ کعبہ ایماں ہے آج بھی
سرمایہ حیات ہے، ذکر علی ولی
ہے جعفری زبان پہ ہر دم علی علی



نہج البلاغہ

(سال حضرت علیؑ کی مناسبت سے)

سید سلمان رضوی☆

عقل و خرد کا مسکن و مادی، نہج البلاغہ نہج البلاغہ
دین و شریعت کا سرمایہ، نہج البلاغہ نہج البلاغہ

ارشادات جواہر پارے، فرمودات کھرے شہ پارے
ہر پارے کی اصل سپارہ نہج البلاغہ نہج البلاغہ

خطبہ ہو، خط ہو، فقرہ ہو، حکمت کا انمول خزانہ
تو نے کیا کیا کچھ سمجھایا، نہج البلاغہ نہج البلاغہ

وحدت، خلقت، دنیا داری دونوں جہاں کی راحت کاری
سارے ہیں ابواب ہدایہ نہج البلاغہ نہج البلاغہ

حب علیؑ، تکریم بزرگاں، ہر انسان کی عزت کرنا
تجھ سے ملا جنت کا اجازہ نہج البلاغہ نہج البلاغہ

مالک اشتر کو جو خط ہے اک دستور جہاں بانی ہے
دستاویزوں کا مجموعہ نہج البلاغہ نہج البلاغہ

مومن کے ہونٹوں کی طراوت، آنکھ کی ٹھنڈک، جان کی ٹھنڈک
منکر کے خرمن کا شرارہ، نہج البلاغہ نہج البلاغہ

علم لدنی، دین محمدؐ، تجربہ سرکار امامت
ان سب کا بے لاگ خلاصہ، نہج البلاغہ نہج البلاغہ

اک شب اسری، اک شب ہجرت، اک شب قدر و ہر شب رحمت
ہر شب کا فکری گلدستہ، نہج البلاغہ نہج البلاغہ



حضرت علی علیہ السلام کے حضور

سید عارف

اے علی مرتضیٰ
اے ولی باصفا
کس میں تاب ہے اتنی
کس میں اتنی ہمت ہے
مدحتیں لکھے تیری
عظمتیں لکھے تیری
حرف میں لیٹے کون
لفظ میں سمیٹے کون
روشنی کے دریا کو
نور کے سمندر کو
خوشبوؤں کے پیکر کو
حرف و صوت کا کوئی
پیر ہن نہیں ملتا
تیرے قد و قامت سے
حرف سارے کمتر ہیں
لفظ سارے چھوٹے ہیں
اے علی مرتضیٰ
اے ولی باصفا



نذر حیدر کرارؔ

حکیم سروسہانپوری

جاری ز بیم صبح و مسامتت حیدرؔ
جنت کہ ز بوی دہنم گشت معطر
ممدوح مرا مطلع انوار ولایت
آن حیدر کرار کہ داماد پیمبرؔ
نقش قدمت راہبر منزل عرفان
خاک کف پا طوطیہ چشم منورؔ
منسوب شد از نام تو ہر خیل ولایت
سرخیل ولایت توئی، اے پیکر اطہر
تو زندہ و تابندہ کنی نام وفا را
از مسند ارشاد بہ ہنگامہ خیر
تو شاہد و تو محفل، تو صاحب محفل
تو جلوہ صد رنگ و توئی چشم منورؔ
میراث نبوتؐ چہ شود روشنی علم
حقا کہ توئی وارث میراث پیمبر
آن صبح سعادت کہ امید دل جبریل
رخشنده و تابندہ ز عکس رخ انور

اے نیر توحید بہ ہر تیرگی شرک
 اے ساحل امید بہ طوفان بلا گر
 تاریخ بہین عزت مولود حرم را
 این بت شکنے ہست کہ بر دوش پیمبر
 واللہ مرا عشق علی دولت دارین
 آں دولت ایمان کہ بہر کس نہ میسر
 مدحت چہ کنم "سرو" کہ تابلی نہ توانی
 نازم بہ نیازم کہ گدای در حیدر
 سوز دل صد پارہ کہ فیض نگہ تست
 فیض نگہ تست، ہمین نذر رہ تست



حضرت علی المرتضیٰ

سرور انبالوی

تازہ ترے خیال سے ایماں ہے یا علی
تیری نظر سے قلب و نظر میں ہے روشنی
شاہوں سے مرتبہ ہے بڑا اس فقیر کا
جو شمع تو نے اپنے لہو سے جلائی تھی
نام علی ضمانت مشکل کشائی ہے
وہ خاک جس نے چوم لیے ہیں ترے قدم
دنیا کو تیری خاک کف پاکی ہے تلاش
تیرے طفیل گلشن ہستی میں ہے نمو
بخشی ترے جمال نے تاروں کو روشنی
قوت سے تیری پرچم اسلامیاں بلند
ذڑوں کو تو نے ہمسر خورشید کر دیا
شیر خدا بھی تو ہے، وصی بھی، امام بھی
ساتی گری کا رنگ ترے دم قدم سے ہے
تیری نظر میں کوثر و تسنیم موج زن
تیرا وجود گلشن ہستی کی آبرو!!
تو نے جبین وقت پہ لکھی وہ داستاں
تیرا غلام خسرو دوراں ہے یا علی
سرمایہ حیات یہ ساماں ہے یا علی
جس پر کہ تیرا سایہ دامان ہے یا علی
وہ شمع آندھیوں میں فروزاں ہے یا علی
یہ صبح و شام نعرہ مستاں ہے ”یا علی“
وہ خاک ہم کو تخت سلیمان ہے یا علی
تو ہی علاج گردش دوراں ہے یا علی
تیری نظر سے حسن بہاراں ہے یا علی
تیری نگہ سے گردش دوراں ہے یا علی
ہیت سے تیری کفر بھی لرزاں ہے یا علی
تیرا وجود مہر درختاں ہے یا علی
عالم پہ تیرا سایہ دامان ہے یا علی
تو ہی امید بادہ گساراں ہے یا علی
تیری گلی میں خلد کا ساماں ہے یا علی
صحرا بھی تیرے دم سے گلستاں ہے یا علی
تاریخ حریت کا جو عنوان ہے یا علی

ابر بہار، جوئے کرم، غازہ سخا اس کائنات کا جلی عنوان ہے یا علی
آ جا کہ پھر زمانہ کو تیری تلاش ہے دنیا میں آج حشر کا سماں ہے یا علی
کیا مدح کر سکے سرور انبالوی تیری شاید یہی نجات کا سماں ہے یا علی



علی مولا مشکل کشا

ناصر زیدی

علی شیر خدا مشکل کشا ہیں
علی بے آسروں کا آسرا ہیں
علی مولا ہیں اس کے جس کے مولا
محمد مصطفیٰ صل علی ہیں
علی پر فاش ہیں اسرار عالم
علی حق ہیں، حقیقت آشنا ہیں
علی کے در سے ملتی ہے ولایت
وہ ولیوں کے ولی ہیں، باخدا ہیں
شب ہجرت ہے اور بستر نبیؐ کا
علی قائم مقام مصطفیٰؐ ہیں
علی دریا دلی کا اسمِ اعظم
علی اک منبع جو دستخا ہیں
علی کو جب پکارو ہیں وہ موجود
علی ہر درد کی شافی دوا ہیں
ملی ہیں رفعتیں ان کو جہاں میں
علی کے در کے جو ناصر گدا ہیں



خراج تحسین



قائد اعظم

عبرت صدیقی

نور اسلام کا باندھے ہوئے رخ پر سہرا
چاندنی چھٹکی فضاؤں میں اجالے پھیلے
بانی سلطنت پاک، مدیر معمار
حسن تدبیر و عمل، عزم و یقین کا سنگم
جس کے افکار سیاست کا کوئی مول نہیں
جس کی کوشش سے زمانہ میں سرفراز ہیں ہم
گرد کو جس کی نہ اصحاب سیاست پہنچے
اک نیا ملک دیا جس نے بنا کر ہم کو
جس کا نعرہ تھا خلوص، اور اخوت پیغام
محفل دانش و افکار کی شمع روشن
جس کا نشا تھا کہ اللہ کا فرمان چلے
درد ملت کی تڑپ، جس کے لیے وجہ سکون
تختہ پاک عطا جس نے کیا ہے ہم کو
عزم محکم کی وہ اک سیسہ پلائی دیوار
دست نوری میں لیے قوم کا پرچم نکلے
ان کی بے مثل وفا یاد رہیگی عبرت

افق ہند پہ اک چاند سا چہرہ ابھرا
چادر نور بچھی اور اندھیرے سمٹے
خواب تعمیر کی چلمن میں شعور بیدار
فکر و احساس کا ٹھہرا ہوا نوری قلمزم
جس کی پوشاک ذہانت میں کوئی جھول نہیں
شرق اور غرب میں سرمایہ صد ناز ہیں ہم
کچھ اگر پہنچے تو ارباب بصیرت پہنچے
بزم عالم میں کیا جس نے اجاگر ہم کو
جس کی رگ رگ میں رچا اور بسا تھا اسلام
عالم سیرت و کردار کی شمع روشن
کشور پاک کے آئین میں قرآن چلے
جس کی فطرت کا تقاضا، طلب سوز دروں
ارض ہستی پہ نیا ملک دیا ہے ہم کو
صاحب عظمت و کردار سراپا ایثار
غور سے دیکھا تو یہ قائد اعظم نکلے
ان پہ تاریخ جہاں ناز کرے گی عبرت

☆ ۲۵ دسمبر یوم ولادت قائد اعظم کی مناسبت سے، بنگلہ دیش، ۱۹۷۹ء، ص ۴



گوشه ادب

دو پر مہر دلوں کا پر خلوص تبادلہ احساسات

حال ہی میں اسلامی جمہوریہ ایران کی دعوت پر پاکستانی اہل قلم کے ایک وفد نے ایران کا دورہ کیا۔ فرہنگستان زبان و ادب فارسی کے فاضل سربراہ، جناب ڈاکٹر غلام علی حداد عادل کے ساتھ ایک شبانہ نشست میں پاکستانی وفد کے ایک رکن ڈاکٹر سید اکرم شاہ اکرام کی درخواست پر، جو خود بھی فارسی زبان و ادب کے ایک کہنہ مشق استاد ہونے کے علاوہ ایک صاحب طرز شاعر بھی ہیں، موصوف نے اپنی ایک تازہ غزل ”صبح“ کے عنوان سے مہمانوں کو سنائی اور پھر اس کا ایک نسخہ ڈاکٹر اکرم شاہ کی خدمت میں بھی پیش کیا۔ ڈاکٹر اکرم شاہ اکرام نے وطن پہنچ کر فرہنگستان زبان فارسی کی طرف سے پاکستانی وفد کی صمیمانہ پذیرائی پر اظہار تشکر کے ساتھ، ڈاکٹر حداد عادل کی غزل کے جواب میں اسی زمین میں اور اسی عنوان کے ساتھ اپنی ایک غزل موصوف کو تہران ارسال کی۔ یہ دونوں غزلیں پیغام آشنا کے قارئین کی ضیافت طبع کی خاطر یکجا یہاں شائع کی جا رہی ہیں۔ امید ہے پسند آئیں گی۔ (ادارہ)

صبح

غلام علی حداد عادل

پر شد فضای سینہ شب از نسیم صبح	پیچیدہ در مشام طبیعت شمیم صبح
شب زد بہ بام خانہ خود بیرق سپید	پیغام صلح داد و نہان شد زبیم صبح
آواز شب شکاف خروس سپیدہ دم	خوش می دهد بشارت فتح عظیم صبح
خورشید باشکوه و جلال و جمال خویش	آہستہ پای می نهد الدر حریم صبح
باسامری بگو نزلد دم از ساحری	اکنون کہ دم زد ازید بیضا کلیم صبح
درسی بہ ما از حکمت اشراق می دهد	ہر ہامداد از دل روش حکیم صبح
عادل ہرستی سخت شرح تازہ ای است	از ہاکی و صداقت و ذوق سلیم صبح

صبح

سید اکرم شاه اکرام

چون جلوه جمال نماید خدای صبح
روشن شود ضمیر جهان از ضیای صبح
نازل به گوشه گوشه عالم همی کند
آیات نور را به حقیقت خدای صبح
آینه صفای سحر عین روشنی است
صبح صفاست اهل نظر را صفای صبح
مهر از برای راندن طاغوت تیرگی
آیند پیمبرانه برون از حرای صبح
آموخت نکته خرد افروز زندگی
هر آن که روی کرد به دانشسرای صبح
در غار غرب لشکر ظلمت همی خزد
چون می شود بلند به مشرق لوای صبح
در دهر از تنفس صبح است روشنی
اهل نظر زنند نفس در هوای صبح
گلها به یک دم از سرنو زنده می شوند
اعجاز می کند به گلستان صبای صبح
اکرام این غزل پی حداد عادل است
کور بود زبان سخن در ثنای صبح



سوئے ہوئے قبائل میں اذان

احسان اکبر

فضائے شرق میں سورج کی جگمگاہٹ ہے
سماعتوں میں ابھرتے سے کی آہٹ ہے
یہ ثانیے جو صدی سال بن کے جیتے ہیں
ہم اہل ہجر کے عمروں کے چاک سیتے ہیں
یہ کم سخن جنہیں تقریر آشنائی نہیں
عوام ہیں، انہیں دعویٰ کبریائی نہیں

قدم کی زد میں روایت کا حکمران جہاں
بکھر کے رہ گئی طرف کلاہ بے ساماں
نظر میں بیچ ہوا فرق و تاج کج کہاں
جو ہاتھ بڑھ کے الٹ دیں بساطِ تخت کیاں
صفوں میں اپنی بھلا اور ایسے لوگ کہاں؟

اک ایسی قوت عالم العوام جس کے یہاں
کسی سرید کسی تاج کو پناہ نہیں
وہ ممکنات کے خسرو، حکومتیں جن کی
رہن تخت نہیں، ہدیہ کلاہ نہیں

سبھی شکستہ دلوں کے قویٰ کی تاب و توان
تمام سوئے قبیلوں کو ایک سحر کی اذیاں
تمام بکھرے ہوئے رہروں کو بانگ رحیل
تمام مردہ زمانوں کو صور اسرائیل

وہ لوگ جن کے لیے راحتیں گناہ بنیں
قیامتیں جو حوادث کو انتباہ بنیں



درویش خدا مست

جاوید اقبال قزلباش

درویش خدا مست ہے اقبال کا مومن
ہر رات جو زاگر تو ثنا خوان ہو ہر دن

پرواز میں افکار کے ہم پایہ جبریل
اعمال بھی شائستہ ہوں غفران کے ضامن

ہے بندہ مولا مگر اوصاف میں مولا
وہ اہل خراساں ہو کہ تبریز کا ساکن

کیرنگ ہوں، یک جان ہوں، با وحدت افکار
ظاہر میں وہی ہے کہ جو ہو داخل باطن

دشمن وہ ہوس کا ہے، وہی ظلم کا دشمن
ہے علم کا شیدائی، تو ہے خلق کا محسن

ہے قاری قرآن بھی اور عامل قرآن
ہر فعل میں جاوید نظر آئے وہ مومن



سعاوت نامہ یا روزنامہ عزوات ہندوستان

چودھویں صدی عیسوی کے اواخر میں امیر تیمور کے حملہ ہندوستان کے حالات پر ایک چشم دید معاصر تبصرہ، جسے متعدد قلمی نسخوں کی بنیاد پر، جن میں تاشقند لائبریری اور پنجاب یونیورسٹی لائبریری، لاہور، کے مخطوطات شامل ہیں، معروف ایرانی محقق اور اسکالر ایرج افشار نے ایڈٹ کیا ہے۔ اس کتاب کو، جو اعلیٰ تحقیقی معیار اور شاندار طباعت کا مرقع ہے، مرکز نشر میراث مکتوب (تہران) اور انسٹی ٹیوٹ آف سینٹرل اینڈ ویسٹ ایشین سٹڈیز، کراچی یونیورسٹی نے مشترکہ طور پر شائع کیا ہے۔

صفحات: ۲۲۰، قیمت: -/۵۰۰ روپے پاکستانی؛ ۲۵ امریکی ڈالر (بیرون ملک)

ملنے کا پتہ: انسٹی ٹیوٹ آف سینٹرل اینڈ ویسٹ ایشین سٹڈیز

۱۰۸ - فیکلٹی آف آرٹس کراچی یونیورسٹی

E-Mail: icwas@yahoo.com

icwas@hotmail.com

عاشق نامہ


از ادیبانِ کمال

جلد اول

کتاب خانہ

کراچی

نی مطبوعات



تبصرہ کتب

□ نام کتاب: مجالس اقبال

□ مرتب: پروفیسر جعفر بلوچ

□ ناشر: دارالذکیر، اردو بازار، لاہور

□ قیمت: ۱۵۰/- روپے

مجالس اقبال اقبال شناسی کی دنیا میں ایک اہم حوالہ اور ثروت مند اضافہ ہے۔ کتاب خشک روکھے پھیکے مضامین کے بجائے اقبال کے معاصر استاد، دانشور، ادیب، شاعر صحافی سے لے کر بابا دینو اور لالہ پہلوان تک کی یادوں کا ایسا حسین مرقع ہے جس میں انتہائی دلچسپ انداز میں اقبال کی زندگی کے بہت سے مخفی گوشوں کو بے نقاب کر کے اقبال شناسی کی دنیا میں ایک تاریخی باب رقم کیا گیا ہے۔ اس میں فلسفی شاعر کے ادبی معرکے، روزمرہ زندگی کے احوال، ان کے معاشرتی تعلقات، دینی جذبے، ادبی محفلیں، اس زمانے کے تاریخی واقعات کے پرتو، غرض یہ کہ اقبال کے بچپن اور جوانی سے لے کر زندگی کے آخری مراحل تک کو دوسری شخصیات کے آئینے میں منعکس کیا گیا ہے۔ یہ انعکاس اس خوبصورتی سے ہوا ہے کہ قاری کا جی چاہتا ہے کتاب ایک ہی نشست میں پڑھ ڈالے۔ واقعاتی عکاسی کی خوبصورتی میں یہ کہنا کافی ہوگا کہ قاری دوران مطالعہ زمانہ اقبال کے معاشرے کی اکائی بن کے رہ جاتا ہے۔ ایسے لگتا ہے گویا وہ بھی انہیں کرداروں میں سے ایک چلتا پھرتا کردار ہے۔ ادب کی دنیا میں پروفیسر بلوچ کی یہ منفرد خدمت ایک قابل قدر اضافہ ہے۔ امید ہے موصوف اپنی قابل قدر کاوشیں اسی طرح آئندہ بھی جاری رکھیں گے تاکہ ملت کو اس کے ماضی کا خوبصورت سراپا لوح ایام میں دکھاتے رہیں۔

□ نام کتاب: ارزاقِ ظہور

□ شاعر: سید ظہور حیدر چارچوی

□ ناشر: رضا سنز پرنٹرز، شمع پلازا، لاہور

□ قیمت: ۶۰/- روپے

نذر منتظر، ظہور فکر، تحائف ظہور اور جوش ظہور کے بعد اب معروف شاعر سید ظہور حیدر چارچوی کی کتاب ارزاقِ ظہور منصفہ شہود پر آچکی ہے۔ کتاب قطعاً، منقبتوں، سلاموں، قصیدوں اور نظموں کا ایک حسین شاہکار ہے۔ محبت کے زمزموں سے لبریز دھارے جب انسانی شعور کے مزرعوں کو سیراب کرتے ہیں تو بلاشبہ ان مزرعوں کے پھل بڑے لذیذ، خوش ذائقہ اور خوش رنگ ہوتے ہیں۔ یہ کلام بھی چمن الفت سے چیدہ تازہ پھولوں کا ایک ایسا ہی گلہستہ ہے جس کی تازگی اور خوشبو سدا بہار ہے۔ فانی انسانوں کے لیے لکھے گئے قصیدے سٹھی ہوتے ہیں اور ان کے رنگ مردِ ایام سے پھیکے پڑ جاتے ہیں جبکہ آفاقی اور آسمانی اور روحانی شخصیات کے لیے لکھے گئے کلام میں آفاقیت کے ساتھ جاوداگی بھی پیدا ہو جانا ایک قدرتی امر ہے۔ اہل بیت اطہار کی شان اقدس میں لکھے گئے قصیدے ہوں یا منقبتیں، مرثیے ہوں یا خمسے اور مسدس وہ انہی کیفیات کی حامل ہوتے ہیں۔ گویا لکھاری، شاعر اور مداح زندہ ہستیوں کے تذکرے کر کے خود زندہ اور امر ہو جاتا ہے۔ اس کتاب میں شامل بہت سے کلام انڈیا، پاکستان اور کویت وغیرہ میں منعقدہ مختلف محافل مسالمنہ و مقاصدہ میں نذر سامعین ہو چکا ہے۔ امید ہے رثائی ادب کے باب میں اس اضافے پر شاعر مزید اضافے کرتے ہوئے اردو شاعری اور آل رسول کی خدمت کرتے رہیں گے۔ بہر حال من اللہ التوفیق وعلیہ التکلان کے مصداق:

این سعادت بزور بازو نیست

تا نہ بخشند خدای بخشندہ

□ نام کتاب: دل لخت لخت

□ شاعر: تحسین جعفری مرحوم

□ ناشر: ایس ٹی پرنٹرز، گوالمنڈی، راولپنڈی

□ قیمت: ۱۵۰/- روپے

دل لخت لخت کشمیر کے ممتاز شاعر، ادیب، خطیب اور دانشور تحسین جعفری مرحوم و مغفور کی شعری

تصنیف ہے جس میں اردو، کشمیری، گوجری اور پنجابی کی منظومات شامل ہیں۔ تحسین جعفری کشمیر کی وزارت اطلاعات و نشریات کے ہفت روزہ مجلے کشمیر کے کئی برسوں تک مدیر رہے۔ اس تصنیف میں آپ کی بہت سی اردو غزلیات بھی شامل ہیں۔ تحسین جعفری کی زندگی میں ان کی جو چند تصانیف شائع ہوئیں، ان میں سے جنت سوزاں اور سرمایہ نجات دو اردو شعری مجموعے، پوش تہہ ان کا کشمیری شعری مجموعہ، اقبال اور مسلک شبیر ان کی اردو نثر میں معرکتہ آراء تصنیف خاص طور پر قابل ذکر ہیں۔

تحسین جعفری ایک شعلہ بیان مقرر اور دسوز شاعر تھے۔ آپ ایک مذہبی اسکالر بھی تھے۔ معروف شاعر اور ادیب ضمیر جعفری نے ان کی وفات پر ایک اخباری مضمون میں لکھا تھا کہ پونچھ شہر نے دو بڑی علمی اور ادبی شخصیات کو جنم دیا۔ ایک مولانا چراغ حسن حسرت اور دوسری تحسین جعفری۔ کتاب کا مقدمہ ان کے بیٹے ممتاز دانشور پروفیسر مقصود جعفری نے لکھا ہے۔

□ نام کتاب: گلہائے تبسم


□ شاعر: جاوید کرم تبسم

□ ناشر: فیض الاسلام پرنٹنگ پریس، راولپنڈی

□ قیمت: ۱۵۰/- روپے

گلہائے تبسم ایک سرحدی شاعر جاوید کرم تبسم کے عقیدتی پھولوں کا مہکتا ہوا گلہستہ ہے۔ نظم کے پیرائے میں منقبت اور نعت گوئی نیز طویل بحور و قوافی کے برتنے میں وہ منفرد صلاحیت رکھتے ہیں۔ بارگاہ رسالت اور آل رسول میں اظہار عقیدت کے دوران شعر کی اپنی ہی ایک لطافت و ظرافت ہوتی ہے، چونکہ اس میں شعری ذوق اور معرفت و عقیدت، ایمان افروز تخیل سے یکجان ہو جاتے ہیں۔ یہی کچھ آپ کو گلہائے تبسم کی تبسم پاشیوں اور ضیا بازیوں میں ملے گا۔ خوبصورت محکم جلد پر بکھرے ہوئے رنگارنگ پھول اور اچھی کوالٹی کی

چھپائی نے اس کتاب کو معنوی کے ساتھ ساتھ صوری حسن بھی عطا کر دیا ہے۔ جاوید کرم تبسم ان انتہائی محدود شعرا میں سے ہیں۔ جو اپنا نام اور تخلص دونوں شعر میں استعمال کرتے ہیں۔ یہ کتاب صاحبان دل و نگاہ کے لیے ہدیہ طبع سلیم ہے۔



گرد و پیش

ثقافتی خبریں

مشہد مقدس میں یوم اقبال کی تقریب

موسم گرما سال ۱۳۸۰ھ شمسی ۲۰۰۱ء میں فردوسی یونیورسٹی مشہد نے اسلامی جمہوریہ پاکستان کے قونصل خانہ مشہد کے تعاون سے علامہ اقبال کی تجلیل کے لیے اپنے انشددہ ادبیات و علوم انسانی کے ہال میں ایک تقریب کا اہتمام کیا جس میں متعدد محققین، اساتذہ اور ماہرین اقبالیات نے شرکت کی۔ اس ایک روزہ تقریب میں مشہد میں تعینات پاکستانی قونصلر کا پیغام بھی پڑھ کر سنایا گیا۔ اس کے بعد ڈاکٹر محمد مہدی ناصح نے ”اقبال اور ہمارا دور“ ڈاکٹر محمد علوی مقدم نے ”اقبال شاعر معجد“، عزیز اللہ خردمند نے ”پاکستان اور ایران کے ثقافتی مشترکات“ اور ڈاکٹر حسین رزم جو نے ”اقبال عالم اسلام میں ظلم کے مقابل ایک مصلح“ کے موضوعات پر مقالات پیش کیے۔



ماحولیات، دین اور ثقافت کے موضوع پر بین الاقوامی سیمینار

۱۸ جون ۲۰۰۱ء کو بنیاد اندیشہ اسلامی نے یونیسکو، UNDP اور بعض دیگر مقامی حکومتی اداروں کے تعاون سے تہران میں ماحولیات، دین اور ثقافت کے عنوان سے ایک سہ روزہ بین الاقوامی سیمینار کا اہتمام کیا۔ اس سیمینار میں صدر مملکت جناب ڈاکٹر سید محمد خاتمی کے علاوہ ممتاز شخصیات نے جن میں مختلف ادیان کے علمائے دین اور اقوام متحدہ کے ماحولیات کے ڈائریکٹر ڈاکٹر ٹاپ (Dr. Topfar) بھی شامل تھے، شرکت کی۔ سیمینار کا مقصد مختلف ادیان، تمدنوں اور ثقافتوں کے درمیان عالمی ماحولیات پر گفتگو کی راہ ہموار کرنا، حفظ ماحولیات میں دینی اور ثقافتی قدروں کا کردار نیز اس سلسلے میں ادیان اور تمدنوں کے درمیان مشترکات کا تعین اور آخر میں مشترکہ اصولوں پر عالمی ماحولیات کی حفاظت کے لیے ایک عالمی لائحہ عمل تیار کرنا شامل تھا۔



نمل یونیورسٹی میں ایم اے فارسی کے فارغ التحصیل طالب علموں کا اختتامی جلسہ موجود سال ۱۳۸۰ھ ش بہار کے آخر میں دانشگاه نمل میں فارسی زبان کے اساتذہ اور طالب علموں کے ایک جلسہ میں ایم اے (فارسی) کے فارغ التحصیل طلباء کو خدا حافظ کہا گیا۔ اس موقع پر طالب علموں اور اساتذہ نے زبان فارسی کی اہمیت پر تقریریں کیں۔ رازین فرہنگی جناب ڈاکٹر رضا مصطفوی نے ممتاز طالب علموں کو انعامات پیش کیے۔ صدر شعبہ فارسی ڈاکٹر نور محمد مہر نے یونیورسٹی میں فارسی ڈیپارٹمنٹ کی پیشرفت میں ڈاکٹر مصطفوی اور مرکز تحقیقات فارسی کے کردار کو خاص طور پر سراہا۔ یہاں یہ بات قابل ذکر ہے کہ جناب ڈاکٹر مصطفوی کے بریگیڈیر عزیز احمد خان کے ساتھ مذاکرات کے نتیجے طور پر نہ صرف یہ کہ فارسی میں ڈاکٹریٹ کا کورس منظور ہو گیا ہے بلکہ اس کے لیے امیدواروں کا انتخاب بھی عمل میں آ گیا ہے اور ان کے لیے تحقیقی موضوعات کا تعین بھی کر لیا گیا ہے۔ اس کورس کے لیے اساتذہ اور دیگر وسائل کی فراہمی رازینی فرہنگی ایران کے ذمہ ہوگی۔




تہران میں فارسی زبان و ادب کی سہ روزہ عالمی کانفرنس

۲۳-۲۵ اکتوبر ۲۰۰۱ء کو استادان فارسی کی تیسری سہ روزہ بین الاقوامی کانفرنس تہران میں منعقد ہوئی جس میں ۲۸ ممالک کے مندوبین شریک ہوئے۔ کانفرنس کے افتتاحی اجلاس سے تہران یونیورسٹی کے چانسلر ڈاکٹر عراقی اور فرہنگستان زبان فارسی کے سربراہ ڈاکٹر حداد عادل نے خطاب کیا جس کے بعد مختلف ایرانی اور غیر ملکی اسکالرز نے جن میں ایران سے ڈاکٹر خلیجی، ڈاکٹر حاج سید جوادی، ڈاکٹر قاسم صافی، ڈاکٹر سید جعفر شہیدی، ڈاکٹر محمد علی ناصح، ڈاکٹر تمیم داری، تاجکستان سے ڈاکٹر کمال عینی، ہندوستان سے ڈاکٹر امیر حسین عابدی، بیلین سے پروفیسر یای سین نے مختلف موضوعات پر مقالات پڑھے۔ اگلے دن یعنی ۲۴ اکتوبر کو بعد دوپہر کانفرنس کے تین اجلاس منعقد ہوئے جن میں مجموعی طور پر ۱۷ مقالے پڑھے گئے۔ اسی طرح ۲۵ اکتوبر کو تالار فردوسی دانشگاه تہران میں ایک گول میز کانفرنس میں ”مشکلات و مسائل و ادبیات فارسی در جهان“ پر بحث ہوئی۔

آخری اجلاس ۲۵ اکتوبر ۲۰۰۱ء ہی کو بعد از ظہر منعقد ہوا جناب صادق خرازی ڈائریکٹر تعلیم برائے وزارت امور خارجہ نے خطاب کیا۔ اسی جلسے میں چند اہم شخصیات کے پیغام بھی پڑھ کر سنائے گئے، جس کے بعد صدر جمہوریہ کے مشیر ڈاکٹر مہاجرانی اور ڈبلیو جی وزارت علوم ڈاکٹر مشرقی نے بھی تقاریر کیں اور آخر میں استادان فارسی کی تیسری سہ روزہ کانفرنس کی سفارشات سنائی گئیں۔

ڈائریکٹر خانہ فرہنگ کوئٹہ کی جناب میر محبت خان مری سے ملاقات

ڈائریکٹر خانہ فرہنگ ایران، کوئٹہ، جناب عیسیٰ کریمی نے ۳۰ اکتوبر ۲۰۰۱ء کو وزیر مذہبی امور صوبہ بلوچستان جناب میر محبت خان مری سے ان کے دفتر میں ملاقات کی جس کے دوران ایران اور پاکستان کے برادرانہ تعلقات کا خصوصیت سے ذکر آیا۔ جناب میر محبت خان نے کہا کہ میں سمجھتا ہوں کہ آج اسلامی جمہوریہ ایران، اسلام، اسلامی حکومت، دوستی اور صدق و صفا کے مظاہر ہیں۔ ڈائریکٹر خانہ فرہنگ نے اپنی ملاقات کا مقصد وزارت امور مذہبی کی طرف سے ماہ مبارک رمضان میں ممتاز ایرانی قاریان قرآن کی آمد کے سلسلے میں وزارت کی طرف سے تعاون بتایا۔ جبکہ وزیر محترم نے ایرانی قاریوں کے دورے کو سراہتے ہوئے اپنی طرف سے ہر قسم کے تعاون کا یقین دلایا۔



خانہ فرہنگ پشاور میں مقابلہ اقبال شناسی

۱۳ نومبر ۲۰۰۱ء کو خانہ فرہنگ اسلامی جمہوریہ ایران پشاور میں یوم اقبال کی مناسبت سے ممتاز شعراء و ادباء یونیورسٹی پروفیسرز اور اقبال شناسوں کی موجودگی میں ایک محفل منعقد کی گئی۔ خانہ فرہنگ پشاور کے ڈائریکٹر جناب رئیس السادات نے مہمانوں کا استقبال کرتے ہوئے اقبال کو ایک آئیڈیل شاعر قرار دیا۔ پشاور یونیورسٹی شعبہ اردو کے استاد ڈاکٹر کلروی نے علامہ اقبال کے حوالے سے اتحاد اسلامی کی تحریک پر گفتگو کی اور پروفیسر ڈاکٹر دوست محمد نے اقبال کی افغانوں سے محبت پر اظہار خیال کیا۔ اس کے علاوہ ڈاکٹر اقبال نسیم خٹک اور پروفیسر خاطر غزنوی نے بھی اقبال شناسی کے مختلف پہلوؤں پر روشنی ڈالی تقریب میں ڈاکٹر طہ خان نے اقبال سے متعلق اپنا کلام بھی پڑھ کر سنایا۔ آخر میں ”اقبال اور اتحاد اسلامی“ کے موضوع پر مقالہ نویسی کے مقابلے میں اول، دوم اور سوم آنے والوں کو انعامات دیئے گئے۔



ڈاکٹر سید سبط حسن رضوی مرحوم و مغفور کی برسی

ڈاکٹر سید سبط حسن رضوی فارسی زبان و ادبیات کے کہنہ مشق محقق اور خدمت گزار ہونے کے علاوہ اپنے حسن اخلاق، علم و تواضع گفتار و کردار کی سچائی، زہد و تقویٰ و اخلاص، اور خاص طور پر ایران و پاکستان کے مابین دوستانہ تعلقات کے استحکام کے لیے کوششوں کی خاطر ہمیشہ یاد رکھے جائیں گے۔ مرحوم کی روح کو ایصال ثواب




ممتاز محقق و دانشور ڈاکٹر سبط حسن رضوی مرحوم کی برسی کی تقریب میں رازین فرہنگی جناب ڈاکٹر رضا مصطفوی خطاب کر رہے ہیں۔

اور ان کی یاد کو تازہ کرنے کے لیے رازینی فرہنگی ایران نے ۱۱ دسمبر ۲۰۰۱ء کو ماہ رمضان المبارک کے دوران ایک پر خلوص تقریب کا اہتمام کیا، جس میں ڈاکٹر رضوی کے اہل خاندان اور احباب کی ایک بڑی تعداد نے شرکت کی۔




سفیر محترم اسلامی جمہوریہ ایران کی رازینی فرہنگی میں آمد

عید الفطر کی مناسبت سے سفیر محترم اسلامی جمہوریہ ایران جناب سراج الدین موسوی نے رازینی فرہنگی کی سٹاف کی طرف سے عید ملن پارٹی میں شرکت کی رازین محترم جناب ڈاکٹر رضا مصطفوی نے سٹاف کی طرف سے




سفیر اسلامی جمہوریہ ایران جناب سراج الدین موسوی دورہ رازینی فرہنگی کے موقع پر سٹاف کے ہمراہ

سفير محترم کا خير مقدم کرتے ہوئے انہیں مختلف شعبوں کی کارکردگی سے آگاہ کیا۔ سفير محترم نے سٹاف کی حوصلہ افزائی کرتے ہوئے انہیں عید سعید کی مبارک باد دی اور سٹاف میں عیدی تقسیم کی۔ سٹاف کی طرف سے آقائے قزلباش نے سفير محترم اور رازین محترم کی جانب سے سٹاف کے مسائل پر توجہ کا شکریہ ادا کیا اور امید ظاہر کی کہ آئندہ بھی مبارک ایام میں اجتماعات کا یہ سلسلہ جاری رہے گا۔



رازين فرہنگی میں مسلمانوں اور مسیحیوں کی کرسمس پر مشترکہ تقریب

رازينی فرہنگی میں کرسمس ۲۰۰۱ء کی مناسبت سے ایک یادگار تقریب منعقد ہوئی جس میں دانشور،



۲۵ دسمبر ۲۰۰۱ء کرسمس کے موقع پر مسیحیت کے ساتھ ہمبستگی کا ایک انداز

اساتذہ، علمائے دین نے شرکت کر کے حضرت عیسیٰ (ع) کے یوم ولادت پر مسیحی برادری اور مسلمانوں کو مبارک باد دی۔ اس موقع پر رازین فرہنگی نے جناب ڈاکٹر رضا مصطفوی نے اپنے خیالات کا اظہار کرتے ہوئے کہا کہ قرآن کریم میں متعدد مقامات پر حضرت عیسیٰ (ع) کا ذکر موجود ہے اور وہ مسلمانوں کے لیے بھی اتنے ہی محترم ہیں جتنا کہ مسیحیوں کے لیے، لہذا یہ تہوار مسلمانوں اور مسیحیوں کے درمیان یکجہتی کا موقع فراہم کرتا ہے۔ اس موقع پر رازین کے سٹاف ممبر یوسف مسیح کو عیدی پیش کی گئی اور مہمانوں کی تواضع کی گئی۔



مقابلہ حفظ وقرات

ماہ رمضان المبارک کے آغاز کی مناسبت سے خانہ فرہنگ اسلامی جمہوریہ ایران کراچی نے دو مراحل پر مشتمل ایک مقابلہ حسن قرأت اور حفظ قرآن کریم کا اہتمام کیا۔ مقابلے کے شرکاء کے زیادہ تعداد میں ہونے کے پیش نظر دونوں مقابلوں کا پہلا مرحلہ ۷ اگست سے زیادہ وقت تک جاری رہا۔ منتخب قاریوں اور حفاظ کے درمیان فائنل مقابلہ ۸ رمضان المبارک کو منعقد ہوا۔ اس فائنل مقابلے میں ہر گروپ کے تین تین منتخب افراد کے علاوہ اختتامی مرحلے کے تمام شرکاء کو شیلڈز اور نقد انعامات دیے گئے۔

خانہ فرہنگ ایران کراچی اور اکادمی ادبیات کے زیر اہتمام یوم اقبال کا انعقاد

خانہ فرہنگ ایران کراچی اکادمی ادبیات پاکستان کراچی کے تعاون سے ۱۰ نومبر ۲۰۰۱ء کو پاکستان کے عظیم شہر میں یوم اقبال کی ایک پر شکوہ تقریب منعقد ہوئی جس میں معروف شعراء، ادبا اور دانشوروں کی بڑی تعداد نے شرکت کی۔ اکادمی ادبیات پاکستان کراچی کے ڈائریکٹر جناب نور محمد پٹھان نے اپنے خطاب میں کہا کہ علامہ اقبال فقط ایک شاعر نہ تھے، بلکہ وہ ایک مسلمان دانشور اور عظیم فلسفی بھی تھے، جو عالمی سطح پر اسلامی تہذیب و تمدن کی سر بلندی چاہتے تھے۔ گذشتہ صدی میں وہ واحد شخصیت تھے۔

خانہ فرہنگ کے ماہر ثقافتی امور جناب جمشید خلقی نے ”شعرا اقبال“ میں عشق و عقل کا مقام کے عنوان سے اردو میں مقالہ پڑھا۔ ڈاکٹر معین قریشی نے اپنے مقالے ”اقبال تمام اہل دنیا کے لیے“ میں کہا اقبال ایسی بے نظیر شخصیت تھی جس نے پوری قوم کی تقدیر بدل ڈالی۔ وہ ایک معاشرے کے مصلح تھے۔ ڈائریکٹر خانہ فرہنگ آقائے زمینی نے اپنی تقریر میں اقبال کی یاد منانے کو انسانی ہنر و عرفان اور کمال کی تجلیل قرار دیا۔ انہوں نے کہا کہ اقبال کا فارسی کلام درحقیقت ایران اور برصغیر کے تہذیبی اور ثقافتی روابط کی مضبوط ترین کڑی ہے۔ صدر جلسہ ڈاکٹر آفتاب احمد نے اپنے خطاب میں چار ممتاز شعراء، فردوسی، رومی، سعدی اور حافظ کی طرف اشارہ کرتے ہوئے کہا اقبال کو فارسی کا پانچواں بڑا شاعر تسلیم کیا جانا چاہیے، کیونکہ اس نے ثابت کیا کہ موجودہ زمانہ کے جدید نظام میں اسلام ایک اہم کردار ادا کر سکتا ہے اور آج تک کوئی اس نظریے کو مسترد نہیں کر سکا۔




قومی عجائب گھر پاکستان کے تعاون سے قرآنی خطاطی کی نمائش

خانہ فرہنگ ایران کراچی نے قومی عجائب گھر پاکستان کے تعاون سے اوردسمبر کو کراچی میں قرآنی مخطوطات اور آیات کے قلمی نمونوں کی ایک نمائش منعقد کی۔ اس نمائش میں قومی عجائب گھر میں موجود نسخوں کے علاوہ ۴۰ ایسے نسخے بھی رکھے گئے تھے جن کا تعلق ایران، افغانستان، وسطی ایشیا اور دوسرے اسلامی ممالک سے تھا۔ علاوہ ازیں چھٹی صدی ہجری کا خط کوفی میں احمد بن سہروردی کا معروف نسخہ اور ساتویں ہجری کے مختلف نسخے بھی شامل تھے۔

خانہ فرہنگ کراچی کے ڈائریکٹر جناب محمد رضا زینلی نے اس موقع پر اپنی تقریر میں کہا کہ ہر وہ خطاطی جو کتاب خدا، احادیث پیغمبر اور شعرا و حکما کے قابل قدر اشعار اور حکیمانہ اقوال سے وابستہ ہو، وہ اپنی نوع کے اعتبار سے عقل و عشق، فکر اور اسرار ہستی سے رنگ و لون حاصل کر کے برتر اور کامل تر فنون میں شمار ہوتی ہے۔

محکمہ آثار قدیمہ پاکستان کے ڈائریکٹر جنرل جناب سعید الرحمن نے نمائش کی انعقاد پر خانہ فرہنگ کا شکریہ ادا کرتے ہوئے قرآن کریم کے ان قلمی نسخوں کو ایک عظیم اور گراں قدر سرمایہ قرار دیا۔ قومی عجائب گھر کے سربراہ جناب محمد عارف نے بھی ایرانی خطاطوں کے آثار قرآنی کی نمائش پر خانہ فرہنگ ایران سے اظہار تشکر کیا۔

یاد رہے کہ اس سے قبل ۶ دسمبر ۲۰۰۰ء کو خانہ فرہنگ کراچی نے کراچی میونسپلٹی کی تعاون سے صادقین آرٹ گیلری میں بھی ایک قرآنی خطاطی کی نمائش کا اہتمام کیا تھا، جس میں ایران کے نامور اور عظیم خطاطوں کے ۸ نمونے اور بعض دیگر ممالک کے خطاطوں کے ۱۷۵ فن پارے رکھے گئے تھے۔



ایرانی قاریوں کی پاکستان آمد

رمضان المبارک ۱۴۲۲ھ کے مہینے کی مناسبت سے ایرانی گروہ قاریان قرآن حکیم نے جن میں قاری سعید مدہ و شبان اور ایک ۵ رکنی گروہ تواسخ الغدیر براہمنائی محمد علی دشتی، اور حافظ ڈاکٹر رضا دیانت شامل تھے، رابزنی فرہنگی ایران اسلام آباد، کے تعاون سے پاکستان کے مختلف شہروں از جملہ راولپنڈی اور اسلام آباد کے مختلف مدرسوں، مسجدوں اور دیگر دینی و ثقافتی مراکز کے علاوہ، ہوٹل ہالیڈے ان میں پروگرام منعقد کیے جنہیں عوام اور خواص نے از حد سراہا آقائے حافظ رضا دیانت نے جو دانشگاہ صنعتی شریف تہران میں ڈاکٹریٹ کے طالب علم



ہیں قرآنی آیات کے محل وقوع کے بارے میں مختلف نوع کے سوالات کے جوابات دے کر حاضرین سے خوب داد حاصل کی۔



تہذیبوں کے درمیان مکالمہ کے عنوان سے سیمینار

راہزنئی فرہنگی اسلامی جمہوریہ ایران نے قائد اعظم یونیورسٹی کے تعاون سے بروز ۳ فروری ۲۰۰۳ء

اسلام آباد میں ایک بین الاقوامی سیمینار کا اہتمام کیا، جس میں تنظیم روابط اسلامی ایران کے وائس چیرمین جناب




سیمینار تہذیبوں کی گفتگو میں معاون وزیر فرہنگ و ارتباطات اسلامی محترم جناب منوچہر متکی مخاطب ہیں

سیمینار تہذیبوں کی گفتگو میں کلچرل قونسلر جناب ڈاکٹر رضا مصطفوی خطاب کر رہے ہیں


منوچہر متکی مہمان خصوصی تھے۔ انہوں نے اس موقع پر اپنے مقالے میں زمانہ قدیم میں وادی سندھ اور ایران کے بعض علاقوں کی تہذیب کے مابین مشترک عناصر کی نشان دہی کی۔ معروف اسکالر جناب مرتضیٰ پویا نے اسلامی ثقافت کو ایران پاکستان کا نکتہ اشتراک قرار دیتے ہوئے دونوں ممالک کے اسلامی روابط اور ثقافت کے فروغ اور ترویج پر زور دیا۔

کلچرل قونسلر سفارت اسلامی جمہوریہ ایران جناب ڈاکٹر رضا مصطفوی نے اپنے مقالے میں کہا زمانہ قدیم سے انسانوں کے مابین اختلافات کے حل کے لیے مذاکرات کی اہمیت کو خصوصیت حاصل رہی ہے آج بھی یہ اہمیت موجودہ حالات کے تناظر میں جوں کی توں موجود ہے۔ انہوں نے صدر اسلامی جمہوریہ ایران ڈاکٹر محمد خاتمی کی تہذیبوں کے درمیان گفتگو سے متعلق تجویز کی طرف اشارہ کرتے ہوئے اسے عالمی عدل، آزادی اور انصاف کے لیے ضروری قرار دیا۔ سیمینار کی دوسری نشست کی صدارت ڈاکٹر محمود الشافعی، وائس چانسلر بین الاقوامی اسلامی یونیورسٹی نے کی۔ مذکورہ سیمینار میں دونوں ممالک کے دانشوروں اور ادیبوں نے بیس سے زیادہ مقالے پڑھے۔ مقالہ خوانوں میں ڈاکٹر مصطفوی، ڈاکٹر شافعی، ڈاکٹر بیگدلی، پروفیسر فتح محمد ملک، ڈاکٹر رجا جبر،



سیمینار ”تہذیبوں کی گفتگو“ میں شرکا ہمتن گوش ہیں

پروفیسر شریف المجاہد، ڈاکٹر تحسین فراقی، ڈاکٹر صدیق شبلی، ڈاکٹر نبی بخش قاضی، ڈاکٹر بشیر انور، پروفیسر سہیل عمر، آقائے سید مرتضیٰ موسوی، ڈاکٹر کلوری، ڈاکٹر انعام الحق کوثر، آقائے معزالدین، ڈاکٹر عباس کی منش، ڈاکٹر شمیم زیدی، ڈاکٹر انجم رحمانی، ڈاکٹر حبیب اللہ شیرازی، ڈاکٹر شاہد چوہدری، ڈاکٹر آفتاب اصغر، ڈاکٹر خالدہ آفتاب، آقائے مختار علی اور آقائے جاوید اقبال قزلباش شامل ہیں۔



انقلاب اسلامی کی تیسویں سالگرہ

جشن سالگرہ انقلاب اسلامی کے سلسلے میں ریزنی فرہنگی نے خانہ فرہنگ راولپنڈی میں ایک محفل منعقد کی، جس میں مختلف مکاتب فکر کے علماء، دانشوروں، سیاستدانوں سمیت تقریباً ایک ہزار افراد نے شرکت کی۔ اس موقع پر ریزنی فرہنگی جناب ڈاکٹر رضا مصطفوی نے مہمانوں کا خیر مقدم کیا۔ معروف اسکالر اور سیاسی و ثقافتی شخصیت جناب مرتضیٰ پویا نے کہا کہ امام خمینیؑ نے نہ صرف مسلمانان عالم کو عزت و اسلامی تشخص سے ہمکنار کیا بلکہ دنیا کے مستضعفین کو استقلال و آزادی کی نوید بھی دی۔ ریزنی فرہنگی کے جناب توقیر حید نے ایک انقلابی نظم پیش کی، جسے سراہا گیا۔ جناب مرتضیٰ موسوی نے انقلاب اسلامی کو دنیا کے اہم ترین واقعات میں سے قرار

دیتے ہوئے رہبر انقلاب اسلامی کو دور حاضر کی عظیم ترین شخصیت قرار دیا۔ ڈاکٹر گوہر نوشاہی نے انقلاب کے بعد کے ایران کی عظیم مادی و معنوی پیشرفت اور مختلف پہلوؤں پر روشنی ڈالی، جسکے بعد مرکز الظاہرہ کی طالبات نے ایک انقلابی ترانہ پیش کیا اور ڈاکٹر محمد حسین تسبیحی ”رہا“ نے انقلاب اسلامی پر ایک فارسی پڑھی۔ مقتدرہ قومی زبان کے صدر نشین جناب پروفیسر فتح محمد ملک نے اپنے خطاب میں ایران اور برصغیر کی ثقافتی و تہذیبی قربت اور نزدیکی کی طرف اشارہ کرتے ہوئے کہا کہ پاکستان کے لوگ اس قربت سے محبت کرتے ہیں اور اس کی حفاظت کریں گے۔ آخر میں صدر جلسہ سفیر اسلامی جمہوریہ ایران جناب سراج الدین موسوی نے انقلاب اسلامی ایران اور امام خمینیؑ کی شخصیت کے مختلف ابعاد پر روشنی ڈالی اور کہا کہ آج ایران پر اس لیے دہشت گردی کا الزام دھرا جاتا ہے کہ ایران فلسطین کی مظلوم قوم کی حمایت کرتا ہے۔ آخر میں باجماعت نماز ادا کی گئی اور سفیر نے محترم نے کتابوں اور فنون لطیفہ کی نمائش کا افتتاح کیا۔ تقریب کے اختتام سے قبل عزیز میاں قوال کے صاحبزادے عمران عزیز اور پارٹی نے قوالی پیش کی جس کے بعد مہمانان گرامی نے رازنی کے عشائیے میں شرکت کی۔



خانہ فرہنگ کوئٹہ کی دہہ فجر تقریبات ایرانی بلوچی موسیقی

ایران سے آئے ہوئے رقص و موسیقی کے ۶ ارکنی وفد نے کوئٹہ میں ایک سہ روزہ پروگرام منعقد کیا جس میں وفد میں زابل اور زاهدان کے موسیقار اور فنکار شامل تھے۔ ان کی طرف سے فارسی اور بلوچی غزل سرائی اور



جشن انقلاب اسلامی کے موقع پر گردہ بلوچی موسیقی خانہ فرہنگ کوئٹہ میں اپنے فن کا مظاہرہ کر رہا ہے۔

شاہنامہ فردوسی سے اقتباس شدہ قصہ شمشیر دلچسپ تھا۔ پہلے دن کے پروگرام کے مہمان خصوصی صوبائی وزیر یونیورسٹی، ٹرانسپورٹ، حج و اوقاف جناب میر محبت خان مری نے حاضرین سے خطاب کرتے ہوئے پاک ایران دوستی کو لازوال قرار دیا۔ دوسرے دن کے مہمان خصوصی سیکرٹری انفارمیشن جناب محمد ایوب بلوچ نے پروگرام کو انتہائی کامیاب اور مثبت قرار دیا۔ تیسرے دن خواتین مدعو تھیں۔ مہمان خصوصی، صوبائی وزیر ثقافت محترمہ روشن خورشید نے ایران کی ثقافت کی بنیادوں کو محکم قرار دیتے ہوئے ایران و پاکستان کی مشترکہ ثقافت کی ترویج پر زور دیا۔



نمائش

خانہ فرہنگ کوئٹہ میں ایک دس روزہ مطبوعاتی نمائش منعقد کی گئی جس میں مختلف مقامی روزناموں نے حصہ لیا۔ اس نمائش کا مقصد عوام میں صحافتی شعور کی ترقی اور ان کا مقامی اخبارات سے نزدیکی رابطہ قائم کرنا تھا۔ ناشر پبلشر اور جامعہ امام صادق بک سیلر کی ثقافتی، تاریخی، علمی اور ادبی کتابوں کی بارعایت فروخت اسی نمائش کا حصہ تھی۔ علاوہ بریں گھریلو دستکاریوں اور تصاویر، خطاطی اور ایرانی CDS کی نمائش کا اہتمام بھی کیا گیا۔



انقلاب اسلامی ایران کی تیسویں سالگرہ پر کوئٹہ میں منعقدہ نمائش کا ایک منظر

انقلاب اسلامی کی تیسویں سالگرہ

۱۲ فروری ۲۰۰۲ء کو انقلاب اسلامی کی سالگرہ کا جشن خانہ فرہنگ کونسل کے سبزہ زار میں منعقد کیا گیا۔ اس تقریب میں حاضرین کا بے پناہ ہجوم تھا جبکہ مہمانان خصوصی میں جناب جسٹس (ریٹائر) ایم اے رشید، اسلامی جمہوریہ ایران کے قونصلر جناب سید عباس خادم حقیقت، عمائدین شہر، صحافی اور ثقافتی شخصیات شامل تھیں۔ اس تقریب میں نعت، تقاریر، کرائے شو، اور ایرانی بلوچی موسیقی کے پروگرام شامل تھے۔

ڈائریکٹر خانہ فرہنگ جناب عیسیٰ کریبی نے استقبالیہ پیش کرتے ہوئے اسلامی انقلاب کو ایک معنوی و روحانی انقلاب قرار دیا جو تمام شعبہ ہائے زندگی کو واضح طور پر متاثر کر چکا ہے۔ انہوں نے موجودہ ایرانی موسیقی کو خدا جوئی کا راستہ قرار دیا۔ صدر محفل جناب آقائے حقیقت نے ایران اور پاکستان کی دوستی کو بے مثال قرار دیا۔ مہمان خصوصی ایڈیٹر روزنامہ کوہستان جناب منور جان نے کہا آج کی دنیا کی تاریکیوں میں اسلامی جمہوریہ ایران امام خمینیؑ کے پیغمبرانہ مشن کی تکمیل کر رہا ہے۔ آخر میں صدر محفل نے موسیقاروں اور ایران شناسی کونز جیتنے والوں میں انعامات تقسیم کیے۔



خانہ فرہنگ کونسل کے تعاون سے کرائے شو کا ایک منظر۔

کرائے شو

جشن انقلاب اسلامی ہی کے سلسلے میں کونسل میں خانہ فرہنگ کے تعاون سے کنگفو اور جمناسٹک

وغیرہ کے فن کا ایک خوبصورت مقابلہ منعقد کیا گیا جس میں بعض معروف کراٹے ماہرین نے حصہ لیا۔ کھلاڑیوں سے خطاب کرتے ہوئے ڈائریکٹر خانہ فرہنگ جناب عیسیٰ کریمی نے کہا اسلام درزش پر بہت تاکید کرتا ہے کیونکہ یہ ایک صحیح و سالم معاشرے کی تشکیل کے لیے ناگزیر ہے جبکہ غلط اور منفی سرگرمیوں کو روکنے کا بھی موثر ذریعہ ہے۔



رایزنی فرہنگی میں روز سعدی کی تقریب

۲۱ اپریل ۲۰۰۲ء کو بین الاقوامی یوم سعدی کے موقع پر ریزنی فرہنگی میں ایک شاندار تقریب منعقد

ہوئی جس میں یونیورسٹی اساتذہ، سعدی شناسوں، دانشوروں اور صحافیوں نے شرکت کی۔ اس موقع پر کلچرل توٹنسلر

ڈاکٹر رضا مصطفوی نے اپنی تقریر میں پاکستان میں سعدی کی ہر دعزیزی کی طرف اشارہ کرتے ہوئے کہا کہ

سعدی کا معنوی وجود پاکستان کے ہر شہر اور قریہ میں موجود تمام کتب خانوں میں مخطوطات کے ذریعہ نظر آتا ہے۔

ان کا ذکر کلام اقبال میں جھلکتا ہے نیز اولیاء اللہ کے مزارات پر بھی ان کا حسین عارفانہ کلام نظر آتا ہے۔ اس

موقع پر مختلف سعدی شناسوں، ڈاکٹر محمد صدیق شبلی، پروفیسر مقصود جعفری، ڈاکٹر کے منس، ڈاکٹر سعید بزرگ

بیگدلی، ڈاکٹر محمد حسین تسبیحی، ڈاکٹر مہر نور محمد، آقای سید مرتضیٰ موسوی، ڈاکٹر عارف نوشاہی، ڈاکٹر گوہر نوشاہی،

ڈاکٹر سرفراز ظفر نے سعدی کی شخصیت اور افکار پر تحقیقی مقالے پیش کیے، جبکہ آقای جاوید اقبال قزلباش نے

سعدی کو منظوم خراج عقیدت پیش کیا۔ آخر میں مہمانوں کو ظہرانہ دیا گیا۔



کلچرل توٹنسلر سفارت ج.ا.ایران جناب ڈاکٹر رضا مصطفوی عالمی یوم سعدی کے موقع پر ریزنی فرہنگی میں منعقدہ تقریب

میں شرکاء سے مخاطب ہیں۔

یوم سعدی کی مناسبت سے سہ ماہی فرہنگ و ارتباطات

اسلامی کے سربراہ

جناب حجت الاسلام محمدی عراقی کا پیغام

خدائے لم یزل کا احسان ہے کہ ہماری راہ میں ہدایت کا چراغ روشن کر دیا اور اس کی تائید نے
ہمارے روبرو صراطِ مستقیم کو کھول دیا۔

از دست و زبان کہ بر آید

کز عہدہ شکرش بدر آید

بے شک مصلح الدین سعدی شیرازی سخنوروں میں سرفہرست اور حرف و سخن کے اقلیم کے
مسلمہ فرمان روا ہیں اور حق تو یہ ہے کہ یہ حکومت اس کو زیب دیتی ہے کہ اس کا کلام سحر، اس کی گفتگو جامع
اور اس کا بیان لطافت سے لبریز اور ذوق و سلیقے کا آئینہ دار اور ادب کی تخلیق میں اس کی ظرافت بے نظیر
ہے۔ وہ جس مفہوم کو بھی بیان کرتے ہیں ان سے بہتر دامن بیان میں نہیں سما سکتا۔ ان کا بوستان انسانی
زندگی کے تکامل کا ”جامع“ اور مکمل خلاصہ ہے اور ”گلستان“ انسان کی معنوی زندگی کے گراں بہا
تجربوں اور آزمودہ نسخوں کا نچوڑ ہے۔ ان دو کتابوں کا بنیادی امتیاز ان کا فنی نبوغ اور جذباتی اور روحانی
لطافت سے عبارت ہونا ہے۔ ان کے پرجستجو اور عالمی ذہن نے ہر زمان و مکان کے انسانوں کے
تجربات کو لمس کیا ہے۔ حرف و سخن کے نوادر سے فنکارانہ استفادہ اور ماضی کے ورثوں سے، جن میں آیات
قرآنی سے لے کر احادیث، قصے، لطیفے، امثال شامل ہیں، استفادہ کر کے ایسا معنی رسا عمدہ اور شیریں
کلام پیش کرتے ہیں جس سے بلاشبہ وہ دنیا کے چوٹی کے ادبی شاہکاروں کے خالق کے طور پر پہچانے
جاتے ہیں اور اپنے ملک کی سرحدوں سے باہر روشنی پھیلاتے ہیں۔

اس میں شک نہیں کہ سعدی فارسی ادب کے ستونوں میں سے ایک ہیں۔ ان کے نظم اور نثر کے
ثمرات معاصر ثقافت کی پرثمر ترین درخت شمار ہوتے ہیں۔ معارف قرآنی اور احادیث سے الہام لے کر

انہوں نے جو نصح پیش کیے وہ اسلامی تاریخ کی طولانی صدیوں میں واعظوں کی گفتگو کا موثر ترین حصہ رہے۔ سعدی اس شخصیت کا نام ہے جس نے اپنے کلام سے نہ صرف اپنے زمانے میں بلکہ آج تک کے تمام زمانوں میں انسانی زندگی کو تغیرات سے دوچار کیا۔ ایک ایسے زمانے میں جب اپنوں اور دوسروں کے ایجاد کردہ مسائل اور انسانوں کے درمیان روز افزوں فاصلے اور انسانی عواطف و جذبات کی تباہی کا سماں ہے اور صیہونشی رژیم کے جرائم پیشہ، ملت فلسطین کے بچوں، عورتوں، جوانوں، بوڑھوں پر درندوں کی طرح وحشیانہ حملے کرتے ہیں اور مقبوضہ فلسطین میں سخت دہشت پھیلاتے اور قتل عام کرتے ہیں اور حقوق انسانی کے جھوٹے ٹھیکدار اپنے ایلچیوں اور پیغام رسانوں کے ذریعے اس ظالم حکومت کی حمایت کرتے ہوئے ان کے جرائم میں شریک کار بن رہے ہیں اور فلسطین کی مظلوم خواتین، بچوں اور جوانوں کی استغاثہ کی صداؤں کا کوئی جواب نہیں آ رہا، اور اس سے عالم انسانیت سخت پریشان ہے۔ آج ہم ہر دور سے کہیں زیادہ سعدی جیسی شخصیات کے انسان دوست افکار کی ضرورت محسوس کرتے ہیں۔ جیسے کہ اس کا انسان دوست نعرہ اقوام متحدہ کے ہیڈ کوارٹر کو مزین کیے ہوئے ہے۔ یعنی اس کے ہال میں سعدی کی یہ رباعی جلوہ افروز ہے:

بنی آدم اعضای یکدیگرند
 کہ در آفرینش زیک گوهرند
 چو عضوی بہ درد آورد روزگار
 دگر عضوہا را نماند قرار

اور یہ وہی مقولہ ہے جو ہر مکان و زمان کے لیے عمومیت رکھتا ہے اور دنیا کی حالت بدل سکتا ہے، نگاہوں کو بدل کر، قوانین کو تبدیل کر کے! اور زر، بدمعاشی، حیلہ سازی، ظلم و نفرت سے بھرپور کر یہہ چہروں کو بے نقاب کر سکتا ہے۔ سعدی کی ادبیات کے تہوں میں موجود حکایتیں اور اشعار شہودی معرفت کے وہ عظیم دروازے ہیں جو وہ اپنے قارئین کے سامنے کھول دیتا ہے۔ وہ اعلیٰ مذہبی مفاہیم کو، خصوصاً لطائف، حکم اور شواہد کے ہمراہ شامل کر کے گویا عملی اخلاق کے کامیاب مرقعوں کی صورت میں پیش کرتا ہے۔

اسلامی قصص بلکہ پند و نصح اور انسان ساز ظرائف جو نسل انسانی کے لیے تمام آسمانی ادیان

کی مشترکہ میراث ہیں ان کے کلام میں جا بجا نظر آتے ہیں۔ سعدی اس گران بہا یادگار کو اپنی کتابوں میں انسانی زندگی کے تمام پوشیدہ گوشوں میں موجود کرداروں کے مسائل کے حل کے طور پر پیش کرتے ہیں اور اس کی غزلیں مذہبی مشترکات سے استفادے کی بہترین اور مکمل ترین صورت ہے، بلکہ بے دلیل نہیں جب وہ خود یہ کہتے ہیں کہ:

ہر کس بہ زمان خویشتن بود
من سعدی آخر الزمانم

ہم خدا کا شکر ادا کرتے ہیں کہ فارسی زبان و ادب کی منتخب شخصیات اور دوست ایک بار پھر یکجا ہوئے ہیں تاکہ سرزمین ایران کی اس صلح جو، اور انسان دوست شخصیت اور تمدن و ثقافت کے گہوارے کے اس مربی شیخ اجل سعدی شیرازی کو خراج تحسین پیش کریں تاکہ وہ انہیں پہلے سے زیادہ دنیا والوں کے سامنے عظیم ادبی شخصیت کے طور پر پیش کر سکیں، اگرچہ عطر کی خوشبو کے پھیلنے میں عطار کا کوئی کردار نہیں ہوتا!

دنیا کے گوشے گوشے کے محققین اور ادیب آج سعدی کے فکر کی طراوت، تازگی اور ندرت کی بلندی پر نظر رکھے ہوئے ہیں۔

اگرچہ سعدی شناسی کے سلسلے میں یہ عالمانہ اور عاشقانہ جدوجہد تمام دنیا والوں کے لیے موثر، قابل قدر اور لائق ستائش ہے مگر اس کے باوجود سرزمین ایران کے ان بزرگوں کی تجمید اور ستائش اور ان کی یاد کی تجلیل اس شعر پرور اور ثقافت دوست (ایرانی) قوم کے فرائض میں سے ہے۔ لہذا اس ثقافت کے پیام رسانوں یعنی مختلف ممالک میں کلچرل قونصلروں اور ثقافتی نمائندوں کی کاوشوں کی تعریف کرتے ہوئے مجھے یہ امید ہے کہ میرے یہ عزیز انتہائی کوشش کریں گے کہ استادان محترم، طالب علموں اور خصوصاً نئی نسل سے فارسی آموز اور فارسی دوست طبقوں کو اس عظیم شاعر سے روشناس کروائیں۔ میں ان کی مخلصانہ کوششوں کے لیے شکر گزار ہوں اور خداوند تبارک تعالیٰ سے ثقافت و ادب اور انقلاب اسلامی کی نشرو اشاعت میں ان کے لیے توفیق کا طلب گار ہوں۔

محمود محمدی عراقی

قائین کے خطوط

پیغام آشنا کے نام

ذیل میں گذشتہ شمارے سے متعلق قارئین کے بعض خطوط سے اقتباسات پیش خدمت ہیں تاکہ آپ اپنے پسندیدہ مجلے کی پیشرفت اور اس کی محبوبیت کا کچھ اندازہ کر سکیں۔ (۱۵/۱۶)

سائنس اقدام ہے۔ باقی موضوعات پر مقالات بھی علمی اور تحقیقی لحاظ سے بیحد معیاری ہیں۔



شیخ محمد حسنی بہشتی، بلتستان

شکریہ۔ فصلنامہ پیغام آشنا کے شمارے موصول ہو رہے ہیں۔ امید ہے کہ آئندہ بھی ثقافت کی آبیاری کے لیے یہ مجلہ آپ جاری رکھیں گے۔ فکر انقلاب اسلامی کو عالم اسلام میں زندہ رکھنے کے لیے ایسے رسائل بیحد اہمیت کے حامل ہوتے ہیں۔



بشیر حسین، یونیورسٹی آف انجینئرنگ اینڈ ٹیکنالوجی، میرپور
پچھلے دنوں ایک دوست سے آپ کا مجلہ پڑھنے کو ملا۔ اس مجلے میں فارسی مقالات کے

سید منور حسن، سیکرٹری جنرل، جماعت اسلامی پاکستان
پیغام آشنا کا شمارہ وصول پایا، یاد آوری کا شکریہ۔ جتہ جتہ دیکھا، استفادہ کیا۔ کئی مقالات بیحد معلوماتی اور فکر کو جلا دینے والے نظر آئے۔ امید ہے رابطہ رہے گا اور علم و فضل سے آراستہ پیراستہ تحریریں دیکھنے کو ملتی رہیں گی۔ انشاء اللہ۔



پروفیسر منیر احمد یزدانی، میرپور آزاد کشمیر

پیغام آشنا ایران اور پاکستان کے مذہبی، ثقافتی، علمی اور ادبی روابط مضبوط کرنے کا بہترین ذریعہ ہے۔ فکر اقبال دراصل ایران اور پاکستان کے فکری اور علمی رشتوں کو مضبوط کرنے کا باعث ہے۔ یہی وجہ ہے کہ ان افکار کو عام کرنا بھی اس مجلے کا ایک اہم مقصد ہے۔ تمدنوں کی گفتگو کے حوالے سے مجلے کی خصوصی اشاعت بھی لائق صد

خلاصے دیکھ کر میری پسندیدگی میں مزید اضافہ ہوا، جبکہ اردو کے تمام مقالات نہایت ہی عمدہ تھے۔

افغانستان اور برصغیر اور دوسرے فارسی زبان ممالک میں علم و ادب کی تاریخ رقم کی ہے وہاں امت اسلامی کو یکجا کرنے کے لیے بھی بہترین کوشش کی ہے۔ دعا کرتا ہوں کہ اس کے ذریعے افکار اقبال کی ترویج بھی ہوتی رہے، انشاء اللہ۔



عبدالرزاق، ساہیوال



ہم فارسی ادب کے دلدادہ ہیں۔ فارسی ادب اور ایرانی لٹریچر سے جنون کی حد تک ہمیں محبت ہے۔ میں نے سات سال تک فارسی زبان کی تعلیم حاصل کی ہے۔ استدعا ہے کہ اس محبت کے پیش نظر پیغام آشنا کا تازہ شمارہ ارسال فرمائیں۔



محمد شفیع بلوچ، جھنگ

پیغام آشنا کا ”اقبال نمبر“ نظر نواز ہوا۔ اس بے پایاں کرم گستری کا شکریہ۔ شمارہ مذکور صوری اور معنوی اعتبار سے انتہائی خوبصورت ہے۔ علمائے ادب کی حسین و دقیق نگارشات کا یہ مرقع تاریخی دستاویز کی حیثیت کا حامل ہے۔ امید ہے پیغام آشنا کی صورت میں آشنائی کا سلسلہ جاری رہے گا۔



ڈاکٹر مشرف احمد، سیکریٹری، ادارہ یادگار غالب، کراچی

مجلے کا شمارہ اکتوبر غالب لائبریری کے لیے موصول ہوا۔ اس کے موضوعات میں تنوع ہے۔ فارسی و اردو ادب سے دلچسپی رکھنے والوں کے لیے اس کا مطالعہ مفید ہوگا۔



طالب حسین اشرف، ڈیرہ اسماعیل خان

پیغام آشنا کا اقبال نمبر ایک تعلیمی ادارے کی لائبریری میں دیکھا۔ متذکر جانتا دیکھ کر بے پناہ خوشی ہوئی، کیونکہ یہ اقبالیات میں ایک گراں قدر اضافہ اور اس مضمون کے طالب علموں کے لیے بہترین تحقیقی اور تخلیقی سرمایہ ہے۔ خواہش ہے کہ مجلے کے چاروں شمارے میری لائبریری میں بھی شامل ہوں۔



پروفیسر راجہ محبوب خان، مدینہ منورہ، سعودی عرب

مجلہ پیغام آشنا نے جہاں ایران،

نصرت نامہ ترخان

تالیف: سید میر محمد بن بایزید پورانی

دسویں صدی ہجری رسولہویں صدی عیسوی کے نصف اول کے دوران تاریخ سندھ کے بارے میں فارسی زبان میں لکھی جانے والی یہ پہلی کتاب ارغون اور ترخان قبائل کی مشرقی ایران سے افغانستان کو ہجرت، ان کی بابر کے ساتھ مسلسل چھپلش، اور بالآخر منطقہ سندھ میں ارغون اور ترخان سلطنت کے قیام، معاصر تاریخ افغانستان اور ماوراء النہر کے خطے کے حالات کے بارے میں معلومات کا ایک بیش بہا خزانہ ہے۔ کتاب پہلی دفعہ شائع ہوئی ہے اور اس کا منحصر بفر قلمی نسخہ علی گڑھ مسلم یونیورسٹی کی مولانا آزاد لائبریری کی زینت ہے، جسے دریافت کرنے کا سہرا معروف جرمن مستشرق پروفیسر این میری شمل کے سر ہے۔ اصل فارسی متن ۲۰ x ۸/۳۰ سائز کے ۲۳۷ صفحات پر پھیلا ہوا ہے، جس پر تاریخ سندھ کے متخصص اور مشہور اسکالر ڈاکٹر انصار زاہد خان نے تقریباً ڈیڑھ سو صفحات پر محیط ایک مبسوط مقدمہ اور مفید تعلیقات کا اضافہ کیا ہے۔ قرون اسلامی کے دوران منطقہ سندھ، افغانستان، ماوراء النہر اور مشرقی ایران کی تاریخ کا کوئی محقق اور طالب علم اس کتاب سے صرف نظر نہیں کر سکتا۔ کتاب کا پیش لفظ پروفیسر ریاض الاسلام نے لکھا ہے۔

صفحات: ۵۸۰، قیمت: -/۸۰۰ روپے (پاکستان)؛ ۲۵ ڈالر (بیرون ملک)

ملنے کا پتہ: انسٹی ٹیوٹ آف نیشنل اینڈ ویسٹ ایشین سٹڈیز،

۱۰۸ - فیکلٹی آف آرٹس، کراچی یونیورسٹی کراچی، پاکستان

E-Mail: icwas@yahoo.com
icwas@hotmail.com

نصرت نامہ نثرخان

سید محمد بن ابوبکر

ڈاکٹر انصار الحق خان



انجمن اہل سنت پاکستان اسلام آباد

1977

چکیده مطالب به فارسی

خلاصه های مقالات توسط اعضای هیات تحریریه آقایان دکتر سید علی رضا نقوی، دکتر محمد صدیق خان شلی، آقای سید مرتضی موسوی و سرکار خانم دکتر شیگفته موسوی از اردو به فارسی فراهم آمده و توسط دکتر محمد سلیم اختر ویراستاری و تهیه شد.

پژوهشهای علی (ع) شناسی در پاکستان

دکتر رضا مصطفوی راین محترم فرهنگی ج.ا.ایران اشاره به مقام والای علی (ع) در این مقاله رقم می فرمایند :

مقام والای حضرت امیرالمومنین علی ابن ابی طالب علیه السلام سبب گردیده است تا آن حضرت در کشورهای اسلامی جهان و حتی میان فرقه های مختلف اسلامی مقام شامخ و مرتبه ای بسیار محبوب داشته باشد.

سخن درباره شخصیتی است که بلندی روح و اندیشه های فلسفی و اجتماعی و عرفانی او به استناد کتاب شریف نهج البلاغه نماینده قوت منطق و عظمت اندیشه و تفکر و روانی بیان اوست.

خطبه ها و نامه ها و حکمت های او از جهت زیبایی های لفظی و معنوی و هم جامعیت و نثر استوارش نمونه اعلا فصاحت و بلاغت محسوب می گردد و به قول علامه نامی شیخ محمد عبده مرجع تقلید و مصلح دینی کشور مصر: "آنچه نهج البلاغه در بردارد از فنون فصاحت و قوانین بلاغت که مخصوص به آنست، بهترین معرف است. مخصوصاً که نهج البلاغه از آوردن هیچ موضوعی از مقاصد سخن فروگذار نکرده و از هر گذرگاه فکر و اندیشه گذشته است..."

علامه اقبال متفکر و شاعر شهیر و بلند پایه پاکستان معتقد است که :
"نخستین مسلمان و شاه مردان و سرمایه ایمان علی (ع) است"

مسلم اول شه مردان علی (ع) عشق را سرمایه ایمان علی (ع)
اقبال می گوید : مقام علی آنقدر والا است که پیامبر بزرگ اسلام نامش را بو تراب نهاد و پروردگار در ام الكتاب یدالله اش لقب داد همچنین اقبال معتقد است که علی (ع) در این جهان "شکوه خبیر" را زیر پا دارد و در آن جهان دستش قسمت کند : کوثر است

خواجه عنایت الله فرسی بنیدانی شاعر دربار اکبر شاه (۱۰۱۴ هـ) و محمد قلی قطبشاه (۱۰۲۰ هـ) و جهانگیر، درباره علی علیه السلام می گوید :

چو فرسی به مهر علی زنده ام و لکی خدا را ز جان بنده ام

علی ولی پیشوای منست علی رهبر و مقتدای منست
 مولانا میرزا محمد علی صائب شاعر بزرگ و صاحب مکتب ادب فارسی در
 سال ۱۰۳۴ و اواخر عهد جهانگیر پادشاه از طریق کابل روانه هندوستان شد. در
 دوران اقامت خود در هند چنان به علی (ع) و بارگاه قدس او عشق می ورزد که
 بالاترین آرزویش را مردن در نجف می داند.

صائب از هند جگر خوار برون می آیم دستگیر من اگر شاه نجف خواهد شد
 صائب از عمر همین کام تمنا دارد که ز هند آید و در خاک نجف وا افتد
 گل محمد ناطق مکرانی از شاعران خطه بلوچستان پاکستان است که در نعت و
 وصف حضرت علی علیه اسلام توصیفهای پراحساس دارد و نسبت به آن
 شخصیت کم نظیر جهان اسلام اخلاص و ارادت خاصی می ورزد.
 آنچه موسی دید در سینا بینی بی حجاب سرمه چشمت شود گر خاک پای بوتراب
 ناطق با همه بیان این اخلاص و اشتیاق به حضرت علی ابن ابی طالب در پایان
 اعتراف و آرزو می کند که :

یا علی (ع) مدح تو سنجیدن نه حد ناطق ست
 گرچه سنجیدست در مدحت همه لب لباب
 یا علی (ع) ناطق ندارد جز تو کس فریاد رس
 ای توام فریاد رس امروز و هم روز حساب

علامه اقبال در بارگاه باب مدینه العلم

در این مقاله آقای سید عباس حسین کاظمی ارادت و عقیدت
 علامه اقبال (رح) را نسبت به ذات "مسلم اول شد مردان علی (ع)" اشاره کرده و
 می گوید که عشق مودت حضرت محمد (ص) و آل محمد (ص) جزو اهم فلسفه
 حیات اقبال است و به عقیده او همین رشته مودت برای قوم مرده مژده جانفزا
 می باشد. نگارنده محترم در این مورد از بسیاری از اشعار اردو اقبال استناد جسته
 و عقیدت وی را نسبت به حضرت پیغمبر (ص) و اهل بیت اطهار (ع) شرح
 داده است. ارادت فوق العاده اقبال نسبت به امیرالمومنین حضرت علی (ع) از دو

بیت زیر کاملاً آشکار است.

که مقاله نگار در قسمت پایان مقال خود آورده است :

هر که دانائی از مرز زندگیست سراسمای علی (ع) داند که چیست
از ولای دودمانش زنده ام در جهان مثل گهر تابنده ام

حیات علی (ع) مسئولیتهای ما

در این مقاله بسیار مختصر آقای عارف حسین چند نکته مهم از زندگانی امیرالمؤمنین حضرت علی (ع) بیان کرده است و احوال زندگی حضرت را از ولادت تا شهادت بطور بسیار مختصر آورده است و همچنین به خدمات امام علی (ع) در راه دفاع از پیغمبر اسلام (ص) و حفظ دین مبین اسلام مختصراً اشاره نموده است. از میان غزوات تنها به غزوات بدر و خندق و جهاد حضرت علی (ع) در این غزوات بطور بسیار خلاصه اکتفا نموده است و از فضائل حضرت علی (ع) به باب علم بودن او و از سیرت و مساوات در حقوق مردم و عدالت میان آنها را آورده است. همچنین به واقعه شهادت او و بعضی نکات مهم از وصیت او اشاره کرده، به مسئولیتهای ما بینی بر تاسی و تقلید او در زمینه عدل و انصاف و محبت و اخوت تأکید نموده است.

میرزا غالب و منقبت حضرت علی (ع)

میرزا اسدالله خان غالب (م ۱۲۵۵) شاعر بنام شبه قاره پاکستان و هند می باشد. او در زبانهای فاسی و اردو شعر می گفت. دیوان مختصر شعر اردو اش خیلی شهرت دارد ولی خود غالب شعر فارسی را در مقابل شعر اردو اش اهمیت بیشتری می داد. نویسنده این مقاله آقای دکتر سرفراز ظفر اول نکاتی درباره مقام والای حضرت علی (ع) را بیان کرده است بعداً نمونه های برجسته از منقبت حضرت علی (ع) را ثبت کرده است که غالب در اردو و فارسی نوشته است. غالب منقبت علی (ع) را کمتر از نعت نبی (ص) نمی داند و برای آن همان حزم و احتیاط را لازم می دارد که برای نعت ضروری است. غالب به حضرت (ع)

اینقدر ارادت دارد که بمحض گفتن اسم علی (ع) احساس لذت می کند. این اسم برای او اسم اعظم است. آرزوی نهایی غالب این است که مدفن او در نجف اشرف باشد.

شخصیت حضرت علی (ع)

پرفسور مقصود جعفری در این مقاله گوشه هایی از شخصیت جامع الاطراف حضرت علی را بشیوه دلنشینی برای علاقه مندان تبیین نموده است. در این رهگذر از احادیث نبوی (ص)، آثار دانشمندان شرق و غرب، شعر مولانا و اقبال اکتساب و اقتباس نموده، مطلبی جالب عرضه داشته است، که خواندنی است.

بررسی پیرامون زندگانی حضرت علی (ع)

آقای علوی نویسنده مقاله با استناد به احادیث متعدد حضرت رسول اکرم صلی الله علیه و آله وسلم، زندگانی امیرالمومنین حضرت علی (ع) را بنحو جالبی تبیین نموده است. اغلب احادیثی که در این مقاله به آن استناد شده در سایر مقاله ها کم تر به آن اشارت گردیده است. بطور مجموع این گفتاری است که در آن از سوانح علی المرتضی بنحوی پزده برداشته شده که برای عموم خوانندگان مورد استفاده خواهد بود.

حضرت علی (ع) بحر ذخار علم و ادب

نویسنده مقاله آقای جاوید اقبال قزلباش اشاره به اوصاف ملکوتی شخصیت حضرت علی (ع) آن بزرگ مرد تاریخ اسلام را مظهر جمال و جلال الهی و پیکر کمال علم و عرفان و صدق و صفا توصیف می کند و میگوید شخصیت علی پرتوی اخلاق الهیه است. و در بین کمالات علی (ع)، که انسان را به اوج عظمت میرساند، مختصراً به علم آن حضرت اشاره میکند. از سوی دیگر جهت نشان دادن جلوه از علوم مرتضوی به خطبات نهج البلاغه استناد

می‌کند و از اقوال متقدمین و متاخرین علما و دانشمندان سند می‌آورد و در ضمن نویسنده از نهج البلاغه نمونه‌های از اقوال امیرالمؤمنین را جهت استفاده خوانندگان ارائه می‌کند. همین طور به تعداد دعا و نهایش منظوم و منشور آن شخصیت والای اسلام بعنوان الگوی خداپرستی اشاره می‌کند و ترجمه آنرا نیز ارائه می‌کند و تعدادی از علوم ظاهری و باطنی که حضرت علی (ع) مروج، مبداء و سرچشمه آن بودند را ذکر می‌کند.

امر به معروف و نهی از منکر و نظارت همگانی از منظر امیر مؤمنان علی (ع)

آقای محمد رضا جواهری نویسنده این مقاله هستند که در ویژه‌نامه سال امام علی (ع) مجله دانشکده ادبیات و علوم انسانی چاپ گردیده است. در مقاله حاضر به «امر به معروف و نهی از منکر» و ارزش نقش «نظارت همگانی» در پاس داری از حقیقت و ماهیت حکومت اسلامی پرداخته شده و موضوعات مرتبط با آن از دیدگاه امیرمؤمنان امام علی (ع) بررسی می‌کند. همچنین از منظر آن امام همام، به طور مستقیم از ارزش نظارت عمومی مردم بر کارگزاران نظام در قوای مجریه، مقننه و قضائیه و لزوم حق‌گرایی و حق‌گویی ملت و دولت، همچنین اهمیت و نقش انتقاد پذیری مسئولان در گسترش نظارت ملی و فراهم کردن نظارت عمومی بحث شده است.

امر به معروف و نهی از منکر، تکلیف شرعی عمومی و واجب همگانی است و در نظام اسلامی ایران که مهمترین دستاورد انقلاب است باید به این اصل مهم و سرنوشت ساز عمل شود. خبرگان منتخب مردم نیز در تنظیم قانون اساسی جمهوری اسلامی ایران به این وظیفه بزرگ دینی عنایت و توجه داشته‌اند و آن را در اصول کلی قانون اساسی قرار داده و در اصل هشتم آورده‌اند: در جمهوری اسلامی ایران دعوت به خیر، امر به معروف و نهی از منکر وظیفه‌ای است همگانی و متقابل به عهده مردم نسبت به یکدیگر، دولت نسبت به مردم و مردم نسبت به دولت.... و المؤمنون و المؤمنات بعضهم اولیاء

یعض یا مرون بالمعروف و ینهون عن المنکر. بنا بر این علاوه بر این که حکومت در دزون تشکیلات خود باید ناظران با صلاحیت و بازرسان هوشیار و زیرک و حراستهای نیرومند با قدرت قانونی مطلوب برای امر به معروف و نهی از منکر درون خانواده دولت و مجلس و دستگاه قضایی داشته باشد و قوه قضائیه براساس گزارشهای بازرسان مؤمن و با تجربه با قاطعیت با فساد مدیران و ادارات مبارزه کند، جلب مشارکت عمومی به منظور توسعه و تعمیق «نظارت مردمی» نیز لازم است و مردم مؤمن و انقلابی هم باید اعمال کارگزاران را ارزیابی نمایند و با امر به معروف و نهی از منکر نسبت به دولتمردان، رؤسا، وزیران، معاونان و استانداران، با آلودگیهای آنان مبارزه کنند و جلو انحرافات آنان را بگیرند و به اصلاح امور حکومت و مهار مفسد مدیران و فساد اداری کمک کنند.

توصیه امام علی (ع) به زمامداران

در این مقاله که توسط دکتر محمد علوی مقدم تهیه شده و در کتاب ویژه نامه سال امام علی (ع) مجله دانشکده ادبیات علوم انسانی چاپ گردیده است اندکی از دستوره‌های امام علی (ع) در نهج البلاغه بررسی شده است. امام علی (ع):

اولاً - درباره مسائل اقتصادی و مالی برای حاکم دستورالعمل صادر کرده است.

ثانیاً - در باب نیروهای مسلح برنامه تعیین کرده است.

ثالثاً - درباره امور اجتماعی و حقوقی آحاد مردم سخن گفته است.

رابعاً - در مورد عمران و آبادانی کشور دستورهایی صادر کرده است.

خامساً - درباره رفتار شخص زمامدار که با مردم چگونه عمل نماید،

دستورات لازم را داده است.

امام علی (ع) در این مقاله حد و مرز طبقات مختلف را مشخص

کرده است. و گفته است که: زمامدار

اولاً - باید تقوا داشته باشند.
ثانیاً - از دستورهای الهی که در کتاب خدا و سنت رسول الله هست پیروی کند.

ثالثاً - زمامدار باید از لغزشها و خطاهای مردم درگذرد.
امام علی (ع) در عهدنامه مالک اشتر در باب گزینش قضات دستورالعمل سودمند داده است. در باب کاتبان و نویسندگان و منشیان دستگاه حکومت دستورهایی داده است و در فصل نهم عهدنامه به زمامداران توصیه کرده است که نسبت به بازرگانان و صنعتگران به خوبی رفتار شود.

کارنامه های علمی حضرت علی

نویسنده مقاله آقای نور محمد نظامی در باب نقش و سهم حضرت علی در علوم ظاهری و باطنی منجمله علم القرآن، علم الحدیث، علم الفقه، علم السنن، علم الفرائض، علم الادب، علم الکتابت، علم الخطابت، علم الشعر، علم التصوف و عرفان، علم القضاء، و علم الطب را با اختصار بازگونموده مقام منفرد حضرت علی را در صدر اسلام مبرهن ساخته است.

مناقب علی (ع)

نویسنده مقاله آقای سرور انبالوی در تبیین مناقب علی (ع) از آثار منشور و منظوم منجمله کتب سیرت، نهج البلاغه، شعر اقبال استفاده سرشاری نموده است. در ابتدای مقاله شعر معروف امام الشافعی در منقبت حضرت علی (ع) را اقتباس نموده که مورد توجه کلیه مسالک میباشد. از وصیت امیرالمؤمنین (ع) به حسین علیهم السلام نیز عباراتی ارایه نموده که بسیار آموزنده میباشد.

رموز قرآن

آقای نیشان اکبرآبادی شاعر معروف زبان اردواند نتایج و بتوفیق الهی ترجمه منظوم قرآن مجید در زبان اردو را به پایان رسانیده اند مطالعات درباره معارف قرآن که دوران ترجمه دریافت در این مقاله بیان نموده است. از آنجمله نکات جالبی راجع به حروف مقطعات قرآن نوشته است حروف مقطعات از ا - ح - ر - س - ص - ط - ع - ق - ک - ل - م - ن - ه - ی ترکیب یافته اند و نویسندۀ عقیده دارد که ازین حروف تهجی جمله بدست می آید صراط علی حق نمسکه یعنی راه علی (ع) حق است و به آن تمسک جوید. همچنین نکاتی درباره سوره فاتحه و سوره رحمن هم نوشته است.

PAYGHAM-E-ASHNĀ

Islamabad-Pakistan

A
Quarterly Journal
of the
Cultural Consulate
of the
Islamic Republic of Iran
with a Focus
on the
Common Cultural Heritage
of Iran and the
Countries of the
South Asian Region

Vol. III, Serial No. 8
Autumn 1380 Shamsi
December 2001

Marfat.com